

قلب قرآن  
سُورَةٌ يُسَيِّدُ  
کی مختصر تشرع

لِزْ داکٹر احمد رضا

مُرَشِّهٗ  
پروفیسر خلیل الرحمن  
لیفٹیننٹ کرمل (عاشق حسین)



مکتبہ حُدَامُ الْقُرآن لاہور۔

کے مالی ناٹوں لاہور، فون: 3-35869501

[maktaba@tanzeem.org](mailto:maktaba@tanzeem.org)

موسیٰ انجمن خدام القرآن جناب ڈاکٹر اسرار احمد مسیحی کی اپنی دلی خواہش اور جدوجہد کے تقاضوں کے عین مطابق، مرحوم کے تمام قانونی وارثین ہر مسلمان کو ڈاکٹر صاحب کی طبع شدہ تصنیفات / تالیفات، آڈیو، ویدیو، ویڈیو ز کو طبع / تیار کر کے شائع کرنے کی کھلی اجازت دیتے ہیں (چاہے قیمتاً ہو یا مفت تقسیم) اور اس کے لیے کسی پیشگی اجازت کی ضرورت نہیں۔ ہمارا کسی قسم کی رائٹلی یا "محفوظ حقوق" کا تقاضا بھی نہ ہے اور نہ ہوگا، البتہ تیار کردہ مواد (آڈیو، ویدیو، ویڈیو) اور کتب کے چند نسخے ہمارے ریکارڈ کے لیے بھیج دیے جائیں تو ممنون ہوں گے۔ تاہم ان میں کسی قسم کی تبدیلی کرنے کی ناپسندیدہ کوشش مثلاً تبدیلی الفاظ، غلط اقتباس، سیاق و سبق سے الگ کر کے جملے کا حوالہ یا اس کا ایسا استعمال جس سے ڈاکٹر صاحب مرحوم اور ہمارے موقف کی صحیح ترجمانی نہ ہو اور جس سے ہماری عزت و شہرت پر حرف آئے تو ہم اس شخص کے خلاف قانونی چارہ جوئی کا مکمل حق محفوظ رکھتے ہیں۔

نام کتاب ————— قلبِ قرآن: سورہ یسٰن  
 طبع اول (مسی 2017ء) ————— 3300  
 ناشر ————— ناظم نشر و اشاعت، مرکزی انجمن خدام القرآن لاہور  
 مقام اشاعت ————— 36۔ کے ماؤں ناؤں لاہور  
 فون: 35869501-3  
 مطبع ————— مکتبہ جدید پریس لاہور  
 قیمت ————— 130 روپے

ISBN: 978 - 969 - 606 - 049 - 9

email: publications@tanzeem.org  
 website www.tanzeem.org

# فہرست

- تہبیدی کلمات 5
- رکوع ۱ (آیات ۱۲ تا ۱۲) 12  
 حروف مقطعات کے بارے میں چند حقائق  
 حضور ﷺ کا اصل مجذہ: قرآن حکیم  
 ..... دیں ہمہ اوس مت  
 اللہ تعالیٰ کا قانون ہدایت و ضلالت  
 ذکر کا جامع مفہوم
- رکوع ۲ (آیات ۱۳ تا ۳۲) 62  
 بستی والوں کی عبرت آموز مثال  
 "بلاغِ مبین" کے حقیقی تقاضے  
 رسول مغلوب نہیں ہوتے!
- رکوع ۳ (آیات ۳۲ تا ۵۰) 84  
 سورہ یسٰن کا قلب  
 آیت: ذریعۃ تذکیر  
 ربوبیت اللہ کے آثار و منظاہر  
 آیاتِ آفاقیہ
- رکوع ۴ (آیات ۴۵ تا ۶۷) 117  
 نفخہ صور اور اس کے مرحلے  
 اہلِ جنت کے مشاغل  
 مجرموں اور نیکوکاروں میں تفریق  
 شیعیاتِ الہی سے ڈرنے اور سبق حاصل کرنے کی ضرورت
- رکوع ۵ (آیات ۶۸ تا ۸۳) 136  
 حیاتِ انسانی کی ایک اہم حقیقت  
 قرآن کا مقصدِ نزول  
 توحید، تذکیر اور تسلیک  
 انسان کی تخلیق: دعوتِ فکر



## عرضی مرتب

ڈاکٹر اسرار احمد مسیحی کی علمی میراث کا غالب اور اہم ترین حصہ سورۃ الفاتحہ سے لے کر سورۃ الناس تک ان تفصیلی دروس قرآن پر مشتمل ہے جن کا سلسلہ ان کی زندگی میں مختلف فورمز پر لگ بھگ نصف صدی تک جاری رہا۔ ”بیان القرآن“ کے عنوان سے ماہ رمضان المبارک کے دوران ان کے شہرہ آفاق ”دورہ ترجمہ قرآن“ کو بھی اسی سلسلے کی ایک خصوصی کڑی قرار دیا جاسکتا ہے۔ ان دروس کی ریکارڈنگ سے آج بھی دنیا بھر میں بلا مبالغہ لاکھوں افراد مستفیض ہو رہے ہیں، اور واقعیہ ہے کہ ان کی مقبولیت میں سلسل اضافہ ہو رہا ہے۔ جدید دور کی سائنسی ترقی نے انفارمیشن شیکنا لو جی کے میدان میں جوانقلاب برپا کیا ہے اس کی وجہ سے اب تعلیم و تعلم کے انداز و اطوار بدلتے جا رہے ہیں، بلکہ اب تو یوں محسوس ہوتا ہے کہ جیسے یہ شعبہ بہت جلد قلم و قرطاس کے ”تکلفات“ سے بھی آزاد ہو جائے گا۔ بہر حال اس حقیقت سے بھی انکار ممکن نہیں کہ اس تمام ترتیقی و تجدود کے باوجود جہاں تک ”کتاب“ کی اہمیت اور افادیت کا تعلق ہے وہ اپنی جگہ برقرار ہے اور مستقبل میں بھی برقرار رہے گی۔ چنانچہ مذکورہ دروس کی آڈیو ویڈیو ریکارڈنگ اعلیٰ معیار کی جدید ترین و رائیتی میں اگرچہ دنیا کے طول و عرض میں ہر وقت ہر جگہ دستیاب ہے، لیکن اس کے باوجود ہم سمجھتے ہیں کہ ان ملفوظات گرائیا کو پرداز تحریر سے احاطہ تحریر میں منتقل کر کے کتابی شکل میں شائع کرنا اشد ضروری ہے۔

یہ کتاب دراصل اسی سوچ کو رو بہ عمل لانے کی کوشش کا نقطہ آغاز ہے۔ اس مبارک مہم کے آغاز کا سہرا پروفیسر خلیل الرحمن صاحب کے سر ہے، جنہوں نے کمال محنت، شوق اور احتیاط سے سورۃ یسٰت کے دروس کی ویڈیو ریکارڈنگ کے الفاظ و کلمات کو تحریر و کتابت کا جامہ پہنایا۔ ان کی اس تحریر کو مزید ایڈیشنگ اور بعض ضروری تبدیلیوں کے بعد اب نذر قارئین کیا جا رہا ہے۔ اللہ تعالیٰ سے دعا ہے کہ وہ پروفیسر صاحب کی محنت کو شرفِ قبولیت عطا فرماتے ہوئے اس کتاب کو ان کے لیے صدقہ جاریہ بنائے۔ اللہ کرے کہ یہ تالیف مذکورہ دروس پر مشتمل پورے علمی خزانے کو مطبوعہ شکل میں منظر عام پر لانے کے ہمارے خواب کو حقیقت میں بدلنے کے منصوبے کا پیش خیمه ثابت ہو اور اس کے بعد باقی سورتوں کے دروس کو بھی یکے بعد دیگرے زیور طباعت سے آراستہ کرنے کے اسباب پیدا ہوتے چلے جائیں۔ آمین!

## سُورَةٌ يَسْ

### تمہیدی کلمات

سورہ یس کے بارے میں نبی اکرم ﷺ کا فرمان ہے: ((يٰسٽ قَلْبُ الْقُرْآنِ)) ”سورہ یس قرآن کا دل ہے“۔ اس حدیث کو امام احمد، امام ابو داؤد، امام نسائی، امام ابن ماجہ اور امام طبرانی رضی اللہ عنہم نے حضرت معلق بن یسار رضی اللہ عنہ کی روایت سے نقل کیا ہے۔ ایک دوسری روایت میں اس سورت کے بارے میں حضور ﷺ کا یہ حکم ملتا ہے: ((إِقْرَءُ وَا سُورَةً يَسْ عَلَى مَوْتَأْكُمْ)) ”اپنے مرنے والوں پر سورہ یس پڑھا کرو“۔ اس روایت کے راوی بھی حضرت معلق بن یسار ہی ہیں اور اسے بھی امام احمد، ابو داؤد اور ابن ماجہ نے نقل فرمایا ہے۔

جہاں تک اس دوسری حدیث کا تعلق ہے اس پر تو آج بھی ہمارے ہاں عمل ہو رہا ہے۔ یعنی اگر موقع میرا جائے تو اکثر ویشتر لوگ اپنے عزیزوں کی کیفیت نزع کے وقت سورہ یس کی تلاوت کا اهتمام کرتے ہیں۔ لیکن موجودہ دور میں بد فہمتی سے ہمارے معاشرے کی جو صورت حال ہے اس کی وجہ سے یہ عمل بھی محض ایک رسم بن کر رہ گیا ہے۔ حضور ﷺ کے فرمان کی تعمیل کے حوالے سے یقیناً یہ عمل حصول برکت کا ذریعہ بھی ہو گا، باعثِ ثواب بھی ہو گا اور اس کے کچھ نہ کچھ ثابت اثرات بھی ضرور مرتب ہوتے ہوں گے، لیکن اس ضمن میں اصل صورت حال یہ ہے کہ سننے والے کو کچھ اندازہ نہیں ہوتا کہ وہ کیا سن رہا ہے۔ (إِلَّا مَا شَاءَ اللَّهُ!)

در اصل حضور ﷺ کے مذکورہ فرمان کا تعلق اس سورہ مبارکہ کے مضمون سے ہے۔ اگر چہ نزع کے وقت عام طور پر انسان کے باقی حواس تو متعطل ہو جاتے ہیں، لیکن اس کے فہم و ادراک کی صلاحیت کسی نہ کسی درجے میں آخری وقت تک باقی رہتی ہے۔ چنانچہ اس وقت متعلقہ شخص کو سورہ یس نانے کا مطلب یہ ہے کہ اس دنیا سے روانہ ہوتے ہوئے اگر اس سورت کے مضمون کا مفہوم اس کے شعور میں داخل ہو جائے تو توقع کی جاسکتی ہے کہ اس سے

اس کا سویا ہوا ایمان جاگ اٹھے گا اور اس کی وجہ سے اس کی اگلی منازل میں آسانی پیدا ہو جائے گی۔ بہر حال آج قرآن مجید کے ساتھ ہمارے تعلق کی جو عمومی صورت حال ہے اس کے پیش نظر علامہ اقبال نے اپنے اس شعر میں ہمارے مذکورہ معمول کا ذکر طنزیہ انداز میں کیا ہے:-

بآیا تِش ترا کارے جز ایں نیست کہ از یُسْنِ او آسان بھیری

”اے مسلمان! اس (قرآن مجید) کی آیات کے ساتھ آج تمہارا اس کے سوا اور کوئی

سرد کار نہیں رہا ہے کہ تم اس کی سورہ یُسْنَ کے ذریعے آسانی سے مرننا چاہتے ہو۔“

ظاہر ہے جو کتاب انسان کو زندگی گزارنے کے قواعد و ضوابط سکھانے کے لیے نازل ہوئی تھی، اگر اس کے ماننے والوں کے ہاں اس کا مصرف صرف یہی رہ جائے کہ وہ اس کے وسیلے سے آسان موت مرنے کے متمنی ہوں تو یہ طنز اپنی جگہ درست ہے۔ لیکن اس کا یہ مطلب ہرگز نہیں کہ اس عمل کو ترک کر دیا جائے، جبکہ ہمارے پاس اس کی تلقین و تاکید پر منی بی اکرم ﷺ کی مستند حدیث بھی موجود ہے۔

### یُسْنَ: قرآن کا دل

جہاں تک مذکورہ بالا پہلی روایت کا تعلق ہے جس میں اس سورہ مبارکہ کو قرآن حکیم کا دل قرار دیا گیا ہے، اس کی توضیح و توجیہ مختلف لوگوں نے مختلف انداز میں کی ہے، لیکن ذاتی طور پر میرا دل ان میں سے کسی بھی رائے یا توجیہ پر مطمئن نہیں ہوا۔ اس موضوع پر تفصیلی گفتگو کرنے سے قبل یہاں پر میں یہ وضاحت کرنا ضروری سمجھتا ہوں کہ حضور ﷺ کی احادیث پر علمی و تحقیقی انداز میں غور و خوض کرنے اور آپ کے احکامات و فرمودات کی عقلی توجیہات تلاش کرنے کی اہمیت و افادیت اپنی جگہ، لیکن اس ضمن میں بنیادی طور پر ہمیں یہ بات ہر حال میں پیش نظر رکھنی چاہیے کہ حضور ﷺ کے ہر فرمان کو محبت و عقیدت سے قبول کرنا اور آپ کے ہر حکم پر بلا چون و چراسِ تسلیم خم کر دینا ہمارے ایمان کا حصہ ہے۔ آپ کے فرمان کی کوئی توجیہ ہماری سمجھ میں آجائے تو فِبَهَا — نُورٌ عَلَى نُورٍ — لیکن اگر کسی وقت آپ ﷺ کا کوئی فرمان منطقی اعتبار سے ہمیں سمجھنا بھی آئے تو بھی یقین رکھنا چاہیے کہ حضور ﷺ نے فرمایا ہے تو ایسا ہی ہوگا اور اس میں ضرور کوئی حکمت ہوگی۔

اب جہاں تک حضور ﷺ کے مذکورہ فرمان کی توجیہ کا تعلق ہے اس کا ایک پہلو تو میری

سمجھ میں یہ آتا ہے کہ اس سورت کا اسلوب اور انداز بہت خاص ہے۔ اس اسلوب کے اعتبار سے میری نظر میں اس سورت کی قریبی مشابہت و مناسبت ایکسویں پارے کی سورۃ السجدة کے ساتھ ہے (حضور ﷺ کے دن نجر کی پہلی رکعت میں عموماً سورۃ السجدة کی تلاوت فرمایا کرتے تھے)۔ ان دونوں سورتوں کی دو خصوصیات بہت نمایاں ہیں۔ ایک تو یہ کہ دین کی بنیادی تعلیمات یعنی ایمانیاتِ ثلاثة (توحید، معاد اور رسالت) کا ذکر ان دونوں سورتوں میں بہت جامعیت کے ساتھ آیا ہے۔ اور دوسرا ان سورتوں کے مضامین باہم اس قدر مربوط ہیں کہ ان میں سے کسی ایک مضمون کو علیحدہ کرنا تقریباً محال ہے۔ بہر حال سورۃ یسٰن کا اسلوب اور انداز ایک دھڑکتے ہوئے دل کی مانند ہے۔ یعنی اس سورت کو پڑھنے یا سننے سے ایسا محسوس ہوتا ہے جیسے اس کے صوتی آہنگ اور rhythm کی انسانی دل کی دھڑکن کے ساتھ ایک خاص مشابہت اور مناسبت ہے۔ (ہو سکتا ہے کہ فی الواقع بھی ایسا ہی ہو اور یہ بھی ممکن ہے کہ حضور ﷺ کے مذکورہ فرمان کی وجہ سے یہ احساس میرے تحت الشعور میں جاگزیں ہو چکا ہو اور اس وجہ سے مجھے ایسا محسوس ہوتا ہو)۔ چنانچہ میں سمجھتا ہوں کہ اپنے مخصوص اسلوب کے باعث یہ سورت انسانی اعصاب اور احساسات کے اندر حرکت پیدا کرنے اور سوئے ہوئے ایمانی جذبات کو جگانے کے حوالے سے خصوصی تاثیر رکھتی ہے۔ میرے خیال میں اس حقیقت کا ادراک ہروہ شخص کر سکتا ہے جو اس سورت کی تلاوت کو اپنا معمول بنائے اور اس کے معانی و مفہوم کو اپنے دل میں جذب کرنے کی کوشش کرے۔ گویا جو کردار ہمارا دل ہمارے مادی وجود کی زندگی کو قائم و دائم رکھنے کے لیے ادا کرتا ہے، عین وہی کردار ہمارے جذباتِ ایمانی کا اضحکال دور کرنے اور ان جذبات میں تازہ حرکت و حرارت پیدا کرنے کے حوالے سے یہ سورت ادا کرتی ہے۔ میرے خیال میں اسی وجہ سے حضور ﷺ نے یہ تلقین فرمائی ہے کہ یہ سورت فوت ہونے والے شخص کو ننائی جائے تاکہ اس کی تاثیر سے مرنے والے کے جذباتِ ایمانی میں ایک تازہ حرارت پیدا ہو جائے اور اس طرح شاید اگلی منازل کے کٹھن مراحل اُس کے لیے آسان ہو جائیں۔ (واللہ اعلم بالصواب！)

### نظم قرآن اور قرآن مجید کی ترکیب و تقسیم

حضور ﷺ کے مذکورہ فرمان کی دوسری توجیہہ جو میری سمجھ میں آتی ہے اس کا تعلق

سورتوں کے نظم سے ہے۔ چنانچہ اسے سمجھنے کے لیے سورتوں کے نظم کے بارے میں جاننا ضروری ہے۔ اس ضمن میں سب سے پہلے تو یہ نکتہ مد نظر رہنا چاہیے کہ قرآن مجید کی ۱۲ سورتوں کی جو ترتیب مصحف کے اندر ہے لوح محفوظ میں بھی ان کی بالکل یہی ترتیب ہے۔ اس ترتیب میں کیا کیا حکمتیں پوشیدہ ہیں یہ تو اللہ ہی جانتا ہے، البتہ غور و فکر کے ذریعے انسانی سطح پر بھی اس بارے میں کسی نہ کسی حد تک آگاہی حاصل کی جاسکتی ہے۔ چنانچہ مولانا حمید الدین فراہمیؒ نے سورتوں کے نظم اور ترتیب کے بارے میں فکر و تدبیر اور غور و خوض کے نتیجے میں بہت سی مفید معلومات اخذ کی ہیں۔ مولانا صاحب کی اس تحقیق کا خلاصہ یہ ہے کہ قرآن مجید کی ۱۲ سورتیں بنیادی طور پر سات گروپ میں منقسم ہیں۔ ان میں سے ہر گروپ کا آغاز ایک یا ایک سے زائد گلی سورتوں اور اختتام ایک یا ایک سے زائد مدنی سورتوں پر ہوتا ہے۔ اس طرح ان میں سے ہر گروپ کو ”گلی مدنی سورتوں کا گروپ“ کہا جاسکتا ہے۔ واضح رہے کہ ان سورتوں کے ان گروپس یا اس تقسیم کا قرآن مجید کی سات منازل یا سات احزاب کی تقسیم سے کوئی تعلق نہیں۔ سات منزلوں کی تقسیم میں کمی مدنی سورتوں کے ربط کو پیش نظر نہیں رکھا گیا۔ یہ تقسیم حضور ﷺ اور صحابہؓ کے دور میں موجود تھی۔ یہ سات منازل دراصل ہفتے کے سات دنوں کی مناسبت سے مقرر کی گئی ہیں، تاکہ اگر کوئی شخص ایک ہفتے میں پورے قرآن مجید کی تلاوت مکمل کرنا چاہے تو وہ روزانہ ایک منزل پڑھ لیا کرے (روایات سے پتا چلتا ہے کہ اکثر صحابہؓ کرام ﷺ اسی معقول کو اپنائے ہوئے تھے)۔ یہ سات منازل آپس میں ”بالکل“ برابر یا مساوی تو نہیں، البتہ ”تقرباً“ مساوی ہیں۔ دراصل انہیں برابر کرنے کے لیے سورتوں کو منقطع نہیں کیا گیا، جیسا کہ پاروں کی تقسیم میں کیا گیا ہے (پاروں کی تقسیم حضور ﷺ کے زمانے میں موجود نہیں تھی، یہ بعد کے کسی دور میں کی گئی ہے)۔ سات منازل یا سات احزاب کی اس تقسیم میں بھی سورتوں کی تعداد کے حوالے سے ایک خاص تناسب اور حسن کا فرمان نظر آتا ہے۔ چنانچہ سورۃ الفاتحہ کو اگر قرآن مجید کے مقدمہ یاد بیاچہ کی حیثیت سے اس تقسیم سے الگ رکھیں تو ہر حزب یا منزل میں سورتوں کی تعداد اس طرح ہے:

پہلے حزب میں ۳ سورتیں — (سورۃ البقرۃ تا سورۃ النساء)

دوسرا حزب میں ۵ سورتیں — (سورۃ المائدۃ تا سورۃ التوبہ)

تیرے حزب میں ۷ سورتیں — (سورہ یونس تا سورۃ النحل)  
 چوتھے حزب میں ۹ سورتیں — (سورۃ بنی اسرائیل تا سورۃ الفرقان)  
 پانچویں حزب میں ۱۱ سورتیں — (سورۃ الشراء تا سورۃ یسٰع)  
 چھٹے حزب میں ۱۳ سورتیں — (سورۃ الاصفات تا سورۃ الحجرات)  
 اور ساتویں حزب میں ۲۵ سورتیں۔ ۱۱ اور ۲۵ کے اعداد کے مابین نسبت واضح ہے۔  
 یعنی ۲۵ کا عدد ۱۳ کا حاصل ضرب ہے۔ ان میں سے ساتوں حزب ”حزب مفضل“ کہلاتا ہے۔ یہ حزب سورۃ ق سے شروع ہو کر سورۃ الناس پر ختم ہوتا ہے۔  
 جیسا کہ قبل ازیں بھی ذکر کیا گیا ہے، سات احزاب یا منازل مقدار یا طوالت کے اعتبار سے تقریباً مساوی ہیں، لیکن کمی مدنی سورتوں کے سات گروپس آپس میں مساوی نہیں ہیں۔  
 ان میں سے بعض گروپس بہت چھوٹے، جبکہ بعض بہت بڑے ہیں۔ مثلاً:  
 پہلے گروپ میں سورۃ الفاتحہ کی ہے اور سورۃ البقرۃ، سورۃ آل عمران، سورۃ النساء، سورۃ المائدۃ مدنیات ہیں۔ یہ ایک طویل گروپ ہے جو تقریباً سوا چھپاروں پر مشتمل ہے۔  
 دوسرے گروپ میں دو کمی سورتیں، یعنی سورۃ الانعام اور سورۃ الاعراف اور دو مدنیات، یعنی سورۃ الانفال اور سورۃ التوبہ ہیں۔

تیرے گروپ کا آغاز سورۃ یونس سے ہوتا ہے۔ اتفاقاً سورۃ یونس سے تیرا حزب بھی شروع ہوتا ہے۔ اس گروپ میں سورۃ یونس تا سورۃ المؤمنون ۱۲ کمی سورتیں اور ایک مدنی سورت (سورۃ النور) شامل ہے۔

چوتھے گروپ میں سورۃ الفرقان تا سورۃ السجدة ۸ کمی سورتیں ہیں اور ان کے آخر میں سورۃ الاحزاب مدنی سورۃ ہے۔

پانچویں گروپ میں سورۃ سباء تا سورۃ الاحقاف ۱۳ کمی سورتیں (انہی مکیات میں تیری سورۃ سورۃ یسٰع ہے) اور سورۃ محمد (صلی اللہ علیہ وسلم)، سورۃ الفتح اور سورۃ الحجرات ۳ مدنی سورتیں ہیں۔  
 چھٹے گروپ میں ۷ مکیات (سورۃ ق تا سورۃ الواقعہ) اور ۴ مدنیات (سورۃ الحدید تا سورۃ التحریم) ہیں۔

ساتویں گروپ میں سورۃ الملک سے سورۃ الاخلاص تک تمام کمی سورتیں ہیں۔ (ان میں

سے بعض سورتوں کو بعض مفترین مدنی بھی قرار دیتے ہیں) اور صرف آخری دو سورتیں (معوذتین) مدنی ہیں۔ اس طرح اس گروپ میں ۲۶ مکی اور صرف دو مدنی سورتیں ہیں۔

اس تجزیے کے نتیجے میں یہ نقشہ بھی سامنے آتا ہے کہ پہلے گروپ میں صرف ایک کی سورت (سورۃ الفاتحہ) ہے اور آخری گروپ میں صرف دو مدنی سورتیں (سورۃ الفلق اور سورۃ الناس) ہیں۔ اس کا مطلب یہ ہے کہ پہلا گروپ بنیادی طور پر مدنی سورتوں کا مجموعہ ہے اور آخری گروپ کی سورتوں کا۔ جبکہ درمیانی پانچ گروپس میں سے ہر گروپ کی سورتوں کا مجموعہ بھی ہے اور مدنی سورتوں کا مجموعہ بھی۔ اس طرح سے گویا قرآن مجید میں چھ بڑے بڑے مجموعے کی سورتوں کے ہیں اور چھ ہی مجموعے مدنی سورتوں کے۔

سورہ پیش چونکہ کی سورت ہے اس لیے زیرِ نظر موضوع کو بہتر انداز میں سمجھنے کے لیے کی سورتوں کے مضامین کا عامومی خاکہ بھی مد نظر رکھنا ضروری ہے۔ کی میں سورتوں میں بنیادی ایمانی مباحث مثلاً توحید رسالت اور آخرت کے مضامین پورے شد و مدد اور دلائل و برائیں کے ساتھ ایک مستقل مضمون کے طور پر بیان ہوئے ہیں۔ بلکہ طویل تکی سورتوں میں تو کوئی ایک سورت بھی ایسی نہیں ہے جس میں یہ تینوں مضامین زیر بحث نہ آئے ہوں۔ اس کے علاوہ بنیادی انسانی اخلاقیات کی سورتوں کا چوتھا مستقل اور مشترک مضمون ہے۔ یعنی ان سورتوں میں سچ بولنے، یتیموں کی سر پرستی کرنے، فقراء و مسالکین کو کھانا کھلانے، وعدہ پورا کرنے جیسی ان اخلاقی القدار پر بہت تکرار کے ساتھ زور دیا گیا ہے جو آفاقی طور پر مسلم ہیں۔ کی میں سورتوں کے بعض مجموعوں میں ان میں سے بعض مضامین خصوصی طور پر زیادہ تفصیل سے بیان ہوئے ہیں۔ مثلاً کمیات کے پہلے دو بڑے مجموعوں (ان میں پہلا مجموعہ سورۃ الانعام اور سورۃ الاعراف، جبکہ دوسرا مجموعہ سورۃ یونس تا سورۃ المؤمنون ۱۳ سورتوں پر مشتمل ہے) میں نبوت و رسالت کا مضمون بہت تکرار اور شد و مدد کے ساتھ آیا ہے۔ یعنی ان سورتوں میں انبیاء و رسول ﷺ کے حالات و واقعات اور ان کا انکار کرنے والی اقوام کی تباہی کا ذکر زیادہ نہ مایاں انداز میں آیا ہے۔ اس کے بعد دوسرے دو مجموعوں (ان میں پہلا مجموعہ سورۃ الفرقان تا سورۃ السجدة آٹھ سورتوں اور دوسرا سورۃ سبأ تا سورۃ الاحقاف ۱۳ سورتوں پر مشتمل ہے) کی سورتوں میں زیادہ زور تو توحید پر ہے۔ جبکہ آخری دو مجموعوں کے گروپ (سورۃ قٰ تا سورۃ الواقعہ سات سورتوں اور سورۃ

الملک تا سورۃ الاخلاص (۳۶ سورتوں) میں انذارِ آخرت اور جنت و دوزخ کا ذکر بہت کثرت سے آیا ہے۔ مکی سورتوں کے مضماین سے متعلق یہ نکتہ بھی مدنظر رہنا چاہیے کہ ان سورتوں میں شریعت کے احکام یعنی حلال و حرام اور جائز و ناجائز کی تفاصیل نہیں ملتیں۔

### نظم قرآن کے اعتبار سے سورہ یسٰ کا مقام

سورتوں کے لظم سے متعلق مذکورہ نکات اور مکی سورتوں کے مضماین کی اس ترتیب و تخصیص کو ذہن میں رکھتے ہوئے آئیے اب ہم قرآن مجید کے اندر سورہ یسٰ کی مرکزی حیثیت کو سمجھنے کی کوشش کریں۔ اس ضمن میں سب سے پہلا نکتہ یہ سمجھ لیجئے کہ قرآن مجید کا مرکزی اور بنیادی مضمون توحید ہے جو دین کی اصل جڑ ہے۔ رسالت بھی توحید (اللہ تعالیٰ کی صفت ہدایت) ہی کا مظہر ہے اور آخرت بھی توحید ہی کی شرح ہے (آخرت میں اللہ تعالیٰ کی صفت عدل کا خصوصی ظہور ہوگا)۔ چنانچہ قرآن مجید کا یہ مرکزی مضمون یعنی توحید مکی سورتوں کا بھی مرکزی اور بنیادی مضمون ہے۔ اس طرح مکی سورتیں گویا قرآن مجید کے قلب کی حیثیت رکھتی ہیں۔ اور غالباً اسی نسبت سے مکی سورتوں کے دوسرے دو مجموعوں کا گروپ (اس گروپ کی سورتوں میں زیادہ زور توحید پر ہے) مذکورہ چھ مجموعوں کے عین درمیان میں واقع نظر آتا ہے۔ یعنی مصحف کے آغاز میں نبوت و رسالت کے مضمون پر مبنی سورتوں کے دو مجموعے ہیں، جبکہ اختتام پر انذارِ آخرت کے مضمون کی حامل سورتوں کے دو مجموعے ہیں اور درمیان میں ایک مکی سورتوں پر مشتمل (سورۃ الفرقان تا سورۃ السجدة آٹھ سورتوں پر مشتمل پہلا مجموعہ اور سورہ سبا تا سورۃ الاحقاف ۱۳ سورتوں پر مشتمل دوسرا مجموعہ) وہ دو مجموعے ہیں جن میں توحید کا مضمون خصوصی شان کے ساتھ بیان ہوا ہے۔ پھر ان دو مجموعوں کی ۲۱ سورتوں کی ترتیب کو دیکھیں تو سورہ یسٰ ان سورتوں کے عین وسط میں ایک گنگینے کی طرح جزوی نظر آتی ہے۔ یعنی سورۃ الفرقان تا سورۃ فاطر دس سورتیں ایک طرف اور سورۃ الصافات تا سورۃ الاحقاف دس سورتیں دوسری طرف اور قلب یعنی عین درمیان میں سورہ یسٰ۔

پھر اس ضمن میں یہ نکتہ بھی لائق توجہ ہے کہ مذکورہ ایک سورتوں کے گروپ میں سے میں سورتیں جوڑوں کی شکل میں ہیں (توحید کے مرکزی مضمون کی حامل سورتوں کے پانچ جوڑے سورہ یسٰ سے پہلے اور اس مضمون کی حامل سورتوں کے پانچ جوڑے اس کے بعد) جبکہ سورہ

یَسَّ مُنْفَرِدٌ هُوَ - اس کا کوئی جوڑا نہیں۔ یہ ایسے ہی ہے جیسے انسانی جسم میں بہت سے اعضاء جوڑوں کی شکل میں ہیں۔ مثلاً ہاتھ پاؤں، آنکھیں، کان، پھیپھڑے، گردے وغیرہ دودو ہیں، لیکن دل ایک ہے، اس کی کوئی مثل انسانی وجود میں موجود نہیں۔ الخصر یہ کہ قرآن مجید کا مرکزی مضمون توحید ہے اور قرآن مجید کی وہ سورتیں جن میں توحید کا مضمون خصوصی شان سے بیان ہوا ہے قرآن مجید کے وسط میں واقع ہیں۔ جبکہ ان سورتوں کے عین وسط میں منفرد حیثیت سے سورہ یُسْنَ کو رکھا گیا ہے۔ گویا اپنے مضمون کے اعتبار سے بھی اور مصحف میں سورتوں کی ترتیب کے لحاظ سے بھی سورہ یَسَّ کو قرآن مجید کے قلب کی حیثیت حاصل ہے۔ یہ حضور ﷺ کے فرمان (یَسَّ قَلْبُ الْقُرْآنِ) کی وہ دوسری توجیہ ہے جو کسی درجے میں میری سمجھ میں آئی ہے۔ واللہ اعلم!

أَعُوذُ بِاللَّهِ مِنَ الشَّيْطَنِ الرَّجِيمِ

بِسْمِ اللَّهِ الرَّحْمَنِ الرَّحِيمِ

## رکوع ا

يَسَّ وَالْقُرْآنُ الْحَكِيمُ إِنَّكَ لَمَنَ الْمُرْسَلِينَ عَلَى صَرَاطِ مُسْتَقِيمٍ<sup>۱</sup>  
تَنْزِيلُ الْعَزِيزِ الرَّحِيمِ لِتُنذِرَ قَوْمًا مَا أَنذَرَ أَبَاوْهُمْ فَهُمْ غَافِلُونَ لَقَدْ  
حَقَّ الْقَوْلُ عَلَى الْأَثْرِيهِمْ فَهُمْ لَا يُؤْمِنُونَ إِنَّا جَعَلْنَا فِي أَعْنَاقِهِمْ أَغْلَالًا  
فِيهِ إِلَى الْأَذْقَانِ فَهُمْ مُقْبَحُونَ وَجَعَلْنَا مِنْ بَيْنِ أَيْدِيهِمْ سَدًا وَمِنْ  
خَلْفِهِمْ سَدًا فَأَغْشَيْنَاهُمْ فَهُمْ لَا يُصْرُونَ وَسَوَاءٌ عَلَيْهِمْ أَنذَرْتَهُمْ أَمْ  
لَمْ تُنذِرْهُمْ لَا يُؤْمِنُونَ إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ  
بِالْغَيْبِ فَبَشِّرُهُ بِمَغْفِرَةٍ وَآجُرٍ كَرِيمٍ إِنَّا نَحْنُ نُحْيِ الْمُوْتَى وَنَنْتَهِيُ ما  
قَدَّمُوا وَأَثْارُهُمْ مَا كُلَّ شَيْءٍ أَحْصَيْنَاهُ فِي إِمَامٍ مُّقِيمٍ<sup>۲</sup>

آیت ۱ (یَسَّ ۱) ”یَسَّ!“

اس سورہ مبارکہ کی یہ پہلی آیت دو حروف مقطعات (ی اور س) پر مشتمل ہے۔ ایسے حروف کو ”مقطعات“ اس لیے کہا جاتا ہے کہ انہیں جوڑ کرنے پڑھا جا سکتا۔ ہر حرف کو

علیحدہ علیحدہ پڑھنا ضروری ہے۔ قطع کے معنی ہیں کاٹنا اور تقطیع کے معنی تکڑے تکڑے کر دینے کے ہیں۔ اسی سے لفظ مقطع مشتق ہے۔ چنانچہ حروفِ مقطعات وہ حروف ہیں جنہیں تکڑے تکڑے کر کے پڑھا جاتا ہے۔ چاہے یہ جتنے بھی حروف ہوں، انہیں الگ الگ ہی پڑھا جائے گا۔ جیسے اللہ، حُمَّ، عَسْقَ، کَهَيْعَصَ۔

### حروفِ مقطعات کے بارے میں چند حقائق

جہاں تک ان حروف کے معانی و مفہوم کا تعلق ہے اس بارے میں قطعی اور یقینی طور پر کسی کو کچھ معلوم نہیں۔ گویا یہ اللہ اور اس کے رسول ﷺ کے ماہین ایک راز ہے۔ اگرچہ بعض مفسرین نے اس بارے میں کچھ آراء قائم کی ہیں، لیکن ان میں سے کسی رائے کو ماننا ہمارے لیے ضروری نہیں۔ ظاہر ہے جو بات حضور ﷺ سے مردی ہو گی اسے ہم بلا حیل و جلت مانیں گے۔ جیسے حضور ﷺ نے فرمایا کہ سورہ یٰسٰ قرآن مجید کا قلب ہے۔ آپ کا یہ فرمان ہماری سمجھ میں آئے تو بھی ہم مانیں گے اور اگر سمجھ میں نہ آئے تو بھی مانیں گے۔ لیکن حضور ﷺ کے علاوہ کسی اور کا یہ مقام نہیں کہ اس کی رائے کو ہم بلا سوچ سمجھے قبول کرنے پر مجبور ہوں۔

البتہ بعض مفسرین نے ان حروف سے متعلق کچھ ایسی معلومات بھی اخذ کی ہیں جو "حقائق" مفید ہے کہ اس سے قرآن مجید کے بارے میں پڑھے لکھے لوگوں کے ذوقِ تحقیق و تدقیق کو مہیز ملتی ہے۔ چنانچہ ان میں سے چند اہم حقائق کا ذکر درج ذیل سطور میں کیا جا رہا ہے:

(۱) ۱۱۳ سورتوں میں سے کل ۲۹ سورتوں کے آغاز میں حروفِ مقطعات آئے ہیں۔ ایک رائے کے مطابق عربی حروفِ تجھی کی تعداد بھی ۲۹ ہے۔

(۲) کل حروفِ تجھی میں سے صرف آدھے حروف قرآن مجید میں حروفِ مقطعات کے طور پر استعمال ہوئے ہیں۔ واضح رہے کہ عربی کے بنیادی حروفِ تجھی ۲۸ ہیں۔ البتہ جواہلِ نحو اور الہ لغت "ا" اور "ء" کو الگ الگ حروف مانتے ہیں ان کے نزدیک حروفِ تجھی کی تعداد ۲۹ ہے۔ بہر حال کل حروفِ تجھی میں سے ۱۳ حروف قرآن مجید میں حروفِ مقطعات کے طور پر آئے ہیں اور ۱۵ (یا ۱۴) حروف استعمال نہیں ہوئے۔ اس حوالے سے خصوصی طور پر امام رازیؒ نے بہت دلچسپ حقائق کی نشاندہی کی ہے۔ ان کے نزدیک حروفِ تجھی کی تختی کے پہلے درمیانی

اور آخری حصے میں سے حروف کا بطور حروف مقطعات استعمال ایک خاص تناسب اور ترتیب سے ہوا ہے۔ اس بنیاد پر انہوں نے حروفِ تجھی کی تصنیف (ا ب ت ث) کو تین حصوں میں یوں تقسیم کیا ہے کہ پہلے اور آخری حصے میں نو نو اور درمیانی حصے میں دس حروف (۹+۱۰+۹=۲۸) رکھے ہیں اور پھر اس تقسیم کی بنیاد پر درج ذیل نتائج اخذ کیے ہیں:

(i) پہلے ۹ حروف میں سے صرف دو حروف (ا اور ح) بطور حروف مقطعات استعمال ہوئے ہیں اور سات حروف استعمال نہیں ہوئے۔

(ii) آخری ۹ حروف میں سے سات حروف بطور حروف مقطعات استعمال ہوئے ہیں جبکہ دو حروف (ف اور و) استعمال نہیں ہوئے۔

(iii) درمیانی دس حروف کی ایک عجیب خصوصیت یہ ہے کہ یہ تمام حروف جوڑوں کی شکل میں ہیں۔ ہر جوڑے میں ایک حرف خالی ہے جبکہ دوسرا حرف نقطوں والا ہے۔ ان تمام (پانچ) جوڑوں کے تمام خالی حروف (ز، ص، ط اور ع) بطور حروف مقطعات استعمال ہوئے ہیں، جبکہ نقطوں والے حروف (ز، ش، ض، ظ اور غ) استعمال نہیں ہوئے۔

(۳) سورتوں اور حروف مقطعات کی تعداد کے حوالے سے درج ذیل حقائق سامنے آتے ہیں:

(i) تین سورتوں کے شروع میں ایک ایک حرف آیا ہے:

ص ﴿صَ وَالْقُرْآنِ ذِي الدِّكْرِ ①﴾ (ص)

ق ﴿قَ وَالْقُرْآنِ الْمَجِيدِ ①﴾ (ق)

ن ﴿نَ وَالْقَلِمِ وَمَا يَسْطُرُونَ ①﴾ (القلم)

(ii) نو سورتوں کے شروع میں دو دو حروف آئے ہیں۔

ظُلَّهُ، ظَسَ (النمل) يَسَّ، حَمَ (المؤمن، حَمَ السجدة، الزخرف، الدخان

الجاثية، الأحقاف)

(iii) تیرہ سورتوں کے شروع میں تین تین حروف آئے ہیں:

الْأَمَّ (البقرة، آل عمران، العنكبوت، الروم، لقمان، السجدة)

الْأَرَّ (يونس، هود، يوسف، إبراهيم، الحجر)

طَسَمَ (الشعراء، القصص)

(iv) دوسرتوں کے شروع میں چار چار حروف آئے ہیں:

الْمَقْصَ (الاعراف) ، الْمَرَا (الرعد)

(v) دوسرتوں کے شروع میں پانچ پانچ حروف آئے ہیں:

كَهُيَعَصَ (مریم) ، حَمْ ① عَسَقَ (الشوری)

ان اعداد کے اندر بھی ضرور کوئی نہ کوئی معنویت پہاں ہوگی۔ ممکن ہے وقت گزرنے کے ساتھ ساتھ اس حوالے سے نئے حقائق بھی مکشف ہوں۔ جہاں تک ان حروف کے معانی و مفہوم کا تعلق ہے اس ضمن میں قبل ازیں وضاحت کی جا چکی ہے کہ یہ اللہ اور اس کے رسول ﷺ کے ما بین راز ہے۔ البتہ بعض مفسرین نے ان کے مفہوم کے بارے میں کچھ آراء قائم کی ہیں۔ ان میں سب سے اہم اور معتبر آراء حضرت عبد اللہ بن عباس رضی اللہ عنہ کی ہیں، لیکن یہ ان کی ذاتی آراء ہیں۔ اس لیے مفسرین نے جہاں حضرت ابن عباس رضی اللہ عنہ کی ان آراء کا ذکر کیا ہے وہاں یہ بھی واضح کر دیا ہے کہ آپؐ کی ان آراء کے پیچھے کوئی قاطع دلیل (حضرت ﷺ کے فرمان یا کسی اصول لغت کی شکل میں کوئی ثہوس حوالہ) نہیں ہے، لیکن قرآن مجید کی تفسیر کے حوالے سے حضرت عبد اللہ بن عباس رضی اللہ عنہ کی رائے بذاتِ خود بھی بہت معتبر مانی جاتی ہے۔ اس لیے کہ حضور ﷺ نے آپؐ کے لیے خصوصی دعا فرمائی تھی: ((اللَّهُمَّ فَقِهْهُ فِي الدِّينِ وَعَلِمْهُ التَّأْوِيلَ))<sup>(۱)</sup> کہ اے اللہ! اس نوجوان کو دین کا فہم اور تاویل القرآن کا علم (قرآن کے مفہوم کو بخوبی کی خاص استعداد) عطا فرم۔ ظاہر ہے جس صحابی کے بارے میں حضور ﷺ نے خصوصی طور پر دعا فرمائی ہو وہ دوسرے صحابہؓ میں ایک طرح سے ممتاز کیجئے جاتے ہیں۔ یہی وجہ ہے کہ حضرت عبد اللہ بن عباس رضی اللہ عنہ تفسیر میں سند مانے جاتے ہیں اور اسی وجہ سے آپؐ حبُّ الْأُمَّةِ (امت کے سب سے بڑے عالم) کے لقب سے مشہور ہیں۔

حضرت عبد اللہ بن عباس رضی اللہ عنہ نے حروف مقطعات کو جملوں کا مخفف قرار دیا ہے۔ مثلاً اللَّمَ ان کے نزدیک آنَا اللَّهُ أَعْلَمُ (میں اللہ ہی سب سے زیادہ جانے والا ہوں) کا مخفف ہے۔ گویا ان کی رائے کے مطابق تین الفاظ پر مشتمل اس جملے کے پہلے لفظ آنَا کا پہلا حرف (ا)، درمیانی لفظ اللَّهُ کا درمیانی حرف (ل) اور آخری لفظ أَعْلَمُ کا آخری حرف (م) مل کر اللَّمَ

(۱) مسند احمد ۱/۵۴۰، ح: ۳۰۲۴، مکتبہ دار احیاء التراث العربی۔

بنائے۔ اسی طرح سے حضرت عبد اللہ بن عباسؓ نے تقریباً تمام حروفِ مقطعات کے جملے بنائے ہیں — یہس کو انہوںؓ نے یا انسانؓ کا مخفف بتایا ہے۔ یعنی کہ لفظ ”انسان“ کا درمیانی حرف ”س“، اس لفظ کی نمائندگی کر رہا ہے۔ اس بارے میں ایک دلیل یہ بھی دی گئی ہے کہ جسے اور قبیلہ طے کی لفت میں انسان کو سہی کہا جاتا تھا — ظاہر ہے عرب کے مختلف قبائل کی اپنی اپنی بولیاں تھیں، جیسے ہمارے ہاں پنجاب کے ہر علاقے کا اپنا لجہ اور اپنی لفت ہے۔ اس کے علاوہ یہ دلیل اپنی جگہ اس لیے بھی معقول محسوس ہوتی ہے کہ کسی لفظ کا کوئی ایک حرف بول کر متعلقہ لفظ مراد لینے کا انداز بعض دوسری زبانوں میں ملتا ہے۔ مثلاً پنجابی میں نمک کو ”نوں“ (لفظ نمک کا پہلا حرف جو عوامی لجھے میں اب ”لوں“ بن چکا ہے)۔ اور ”لڑائی“ کو ”ل“ (لام) کہا جاتا ہے۔ اسی معنی کے حوالے سے میز فائر (cease fire) کے لیے پنجابی میں ”لام بندی“ کی ترکیب استعمال ہوتی ہے۔ چنانچہ حضرت عبد اللہ بن عباسؓ کی رائے میں یہس یا انسانؓ کا مخفف ہے اور انسان سے مراد یہاں انسانؓ کامل یعنی محمد رسول اللہ ﷺ ہیں۔ اس بارے میں ایک رائے یہ بھی ہے کہ یہاں ”س“ سید کا مخفف ہے اور اس طرح یہس کے معنی ہیں: یا سَيِّدُ الْإِنْسَانِ یعنی اے انسانوں کے سردار۔ بہر حال اس سورت کی ابتدائی آیات کے انداز اور مفہوم سے از خود واضح ہوتا ہے کہ یہاں یہس کے لفظ سے حضور ﷺ سے خطاب ہے:

﴿لَيْسَ ۖ ۚ وَالْقُرْآنُ الْحَكِيمُ ۖ ۚ إِنَّكَ لَمِنَ الْمُرْسَلِينَ ۚ ۚ ۚ﴾ — بالکل یہی انداز سورہ طہؑ کے آغاز میں بھی نظر آتا ہے: ﴿طهؑ ۖ مَا أَنزَلْنَا عَلَيْكَ الْقُرْآنَ لِتَشْفَقَ ۚ ۚ ۚ﴾۔ یعنی اس میں کوئی دوسری رائے نہیں کہ ان دونوں سورتوں کے آغاز میں محمد رسول اللہ ﷺ سے برآءہ راست خطاب ہے۔ یہی وجہ ہے کہ بعض حضرات یہس اور طہؑ کو بھی حضور ﷺ کے اسمائے مبارک میں شمار کرتے ہیں۔ بقول اقبال:

نگاہِ عشق و مستی میں وہی اُول وہی آخر  
وہی قرآن وہی فرقان وہی یاسین وہی طاہا

حروفِ مقطعات کے بارے میں ایک رائے یہ بھی ہے کہ یہ سورتوں کے ناموں کے طور پر نازل ہوئے ہیں۔ لیکن یہ رائے بھی جزوی طور پر ہی درست ہو سکتی ہے، ایک مستقل قاعدہ کے طور پر درست نہیں مانی جاسکتی۔ مثلاً یہس اور طہؑ تو واقعی سورتوں کے نام ہیں، لیکن اللہؐ کی

سورت کا نام نہیں ہو سکتا، کیونکہ یہ حروف چھ سوتوں کے آغاز میں نازل ہوئے ہیں۔ اب اگر ان سب سورتوں کو **الْحَمْدُ لِلّٰهِ الرَّحْمٰنِ الرَّحِيْمِ** کے نام سے موسم کر دیا جائے تو ان سب کی انفرادیت ہی ختم ہو جائے گی۔ ظاہر ہے کسی چیز کا نام تو اس چیز کی انفرادیت واضح کرنے کے لیے رکھا جاتا ہے۔

**آیت ۲ ﴿وَالْقُرْآنُ الْحَكِيمٌ ۚ﴾** ”قسم ہے اس قرآن کی جو نہایت حکمت والا ہے۔“

یعنی پراز حکمت قرآن کی قسم ہے۔— یہاں پر ایک نکتہ یہ بھی نوٹ کر لیجیے کہ قرآن مجید کی جن سورتوں کا آغاز حروف مقطعات سے ہوتا ہے ان میں سے اکثر کے آغاز میں قرآن مجید کی عظمت کا بیان ہے، خصوصی طور پر **الْحَمْدُ لِلّٰهِ الرَّحْمٰنِ الرَّحِيْمِ** اور **الْحَمْدُ لِلّٰهِ الرَّحْمٰنِ الرَّحِيْمِ** کے سلسلوں کی سورتوں کے آغاز میں قرآن مجید کی عظمت کا ذکر بہت نمایاں ہے۔ جیسے:

**﴿الْحَمْدُ لِلّٰهِ الرَّحْمٰنِ الرَّحِيْمِ ۖ فِيهِ حِلْمٌ﴾** (البقرة)

**﴿الرَّأْسُ تِلْكَ أَيْتُ الْكِتَابَ الْحَكِيمَ ۚ﴾** (يونس)

**﴿الْحَمْدُ لِلّٰهِ الرَّحْمٰنِ الرَّحِيْمِ ۖ تَنْزِيلُ الْكِتَابِ مِنَ اللّٰهِ الْعَزِيزِ الْعَلِيِّمِ ۚ﴾** (المؤمن)

اسی طرح حروف مقطعات سے شروع ہونے والی درج ذیل تین سورتوں کے آغاز میں قرآن مجید کی (صفات کی) قسم کہائی گئی ہے۔

(i) سورة یس: **﴿إِنَّمَا الْقُرْآنُ حِكْمَةٌ وَالْأَرْبَعَةُ حِلْمٌ﴾** ”حکمت والے قرآن کی قسم!“

(ii) سورة ص: **﴿إِنَّمَا الْقُرْآنُ ذِي الدِّيْنِ﴾** ”نصیحت اور موعظت والے قرآن کی قسم!“

(iii) سورة ق: **﴿إِنَّمَا الْقُرْآنُ مَجِيدٌ﴾** ”بزرگ والے قرآن کی قسم!“

### قسم کا مقصود: شہادت

قسم کے بارے میں ہر شخص جانتا ہے کہ ہم انسانوں کے ہاں قسم عام طور پر شہادت اور گواہی کے لیے کہائی جاتی ہے۔ یعنی جب میں محسوس کرتا ہوں کہ میرا مخاطب میری بات پر یقین کرنے کے لیے تیار نہیں تو میں کہتا ہوں خدا کی قسم میں درست بات کہہ رہا ہوں۔ گویا میں نے اپنی بات میں وزن اور زور پیدا کرنے کے لیے اللہ تعالیٰ کو گواہ بنایا ہے کہ میں اللہ تعالیٰ کو حاضر ناظر جان کریں یہ بات کہہ رہا ہوں۔ اسی طرح بعض لوگ کوئی وعدہ یا معاہدہ کرتے ہوئے بھی اللہ کی قسم کھاتے ہیں۔ ایسا کرتے ہوئے وہ دراصل فریق ثانی کو باور کرانا چاہتے ہیں کہ **اللّٰهُ شَهِيدٌ بَيْنَنَا وَبَيْنَكُمْ** کہ اللہ تعالیٰ اس معاہدے پر ہمارے اور تمہارے درمیان گواہ ہے۔

البِتَّةُ اللَّهُ تَعَالَى کے قسم کھانے اور انسانوں کے قسم کھانے میں ایک بنیادی فرق یہ ہے کہ انسان جب قسم کھاتے ہیں تو انہیں اپنی بات یا گواہی میں وزن پیدا کرنے کے لیے کسی عظیم ہستی کی قسم کھانا پڑتی ہے، جبکہ اللہ تعالیٰ کی ذات تو خود عظیم ترین ہے، اُس کے علاوہ باقی ہر چیز اُس کی مخلوق ہے۔ اس لیے جب اللہ تعالیٰ فجر کی زمانے کی، ہواؤں کی، یعنی اپنی مخلوق میں سے کسی چیز کی قسم کھاتا ہے تو اس سے صرف گواہی مقصود ہوتی ہے۔ اللہ تعالیٰ کو قسم کھا کر کسی چیز کی افادیت یا عظمت نمایاں کرنے کی ضرورت نہیں ہے۔ چنانچہ ہمیں اللہ تعالیٰ کی قسموں کے حوالے سے متعلقہ اشیاء یا مقامات میں افادیت اور عظمت کے خصوصی پہلو تلاش کرنے کے لیے بے کار محنت صرف نہیں کرنی چاہیے۔ مثلاً اگر اللہ تعالیٰ نے انجیر (وَالْتِينُ) کی قسم کھائی ہے تو بہت سے لوگوں نے انجیر کے ثبت خواص، انسانی صحت کے لیے اس کی خصوصی افادیت اور اس قسم کے حوالے سے مکمل مصلحیں تلاش کرنے کی کوشش کی ہے۔ اس میں تو بہر حال کوئی شک نہیں کہ اللہ تعالیٰ کی کسی مخلوق کا وجود بھی حکمت سے خالی نہیں، حتیٰ کہ گھاس کے تنکے کی بھی اپنی اہمیت ہے۔ نہ معلوم گھاس کے ایک تنکے میں کیا کیا خواص پائے جاتے ہیں جنمیں ہم جانتے ہی نہیں۔ اللہ تعالیٰ کافرمان ہے: ﴿وَإِنْ تَعْدُوا نِعْمَةَ اللَّهِ لَا تُخْصُرُهَا﴾ (ابراهیم: ۳۴، النحل: ۱۸) کہ اگر تم اللہ کی نعمتوں کو شمار کرنا چاہو گے تو کبھی ان کا احصاء نہ کر سکو گے۔ اس کے علاوہ اللہ تعالیٰ کی ہر مخلوق کا وجود اپنی جگہ پر اس کی نشانی بھی ہے: ﴿إِنَّ فِي خَلْقِ السَّمَاوَاتِ وَالْأَرْضِ وَآخْتِلَافِ الَّيْلِ وَالنَّهَارِ لَا يَكُونُ لِأَوْلَى الْأَلْبَابِ﴾ (آل عمران) ”یقیناً آسمانوں اور زمین کی تخلیق میں اور رات اور دن کے الٹ پھیر میں ہوش مند لوگوں کے لیے نشانیاں ہیں۔“ چنانچہ اس میں تو کوئی شک ہی نہیں کہ اللہ تعالیٰ کی ہر مخلوق میں افادیت اور عظمت کا کوئی نہ کوئی پہلو تو موجود ہے، لیکن اللہ تعالیٰ کی قسموں کے حوالے سے یہ نکتہ پیش نظر رہنا چاہیے کہ اگر اللہ تعالیٰ نے التّیْنَ، الرِّیْتُونَ، طُورِ سِپِّینِینَ اور الْبَلْدُ الْأَمِینَ یا اپنی مخلوق میں سے بہت سی دوسری چیزوں کی قسمیں کھائی ہیں تو ان قسموں سے ان چیزوں یا مقامات کی محض گواہی مقصود ہے۔ لہذا ہمیں اللہ تعالیٰ کی قسم کے حوالے سے متعلقہ چیزوں میں عظمت کے خصوصی پہلو تلاش کرنے کی ضرورت نہیں، بلکہ صرف گواہی کا پہلو مدنظر رکھنے کی ضرورت ہے۔ قسم کے حوالے سے بنیادی اہمیت کی دوسری بات یہ مدنظر رکھنی چاہیے کہ قسم کس چیز پر یا کس لیے کھائی گئی ہے؟

بیہ آیت زیر مطالعہ میں قرآن حکیم کی قسم جس حقیقت پر کھائی گئی ہے، اس کا ذکر الگی آیت میں آیا ہے کہ:

**آیت ۲ ﴿إِنَّكَ لَمِنَ الْمُرْسَلِينَ ۚ﴾** ”(اے محمد ﷺ) یقیناً آپ رسولوں میں سے ہیں۔“

یہ ہے وہ حقیقت جسے اجاگر کرنے کے لیے یہاں قرآن مجید کی قسم کھائی گئی ہے۔ گویا رسول اللہ ﷺ کی رسالت پر سب سے بڑی دلیل سب سے بڑی شہادت اور گواہی خود قرآن مجید ہے۔

### حضور ﷺ کا اصل مجذہ: قرآن حکیم

اس حقیقت کو اس طرح بھی بیان کیا جا سکتا ہے کہ حضور ﷺ کا اصل اور سب سے بڑا مجذہ قرآن حکیم ہے۔ حضور ﷺ سے پہلے بھی انبیاء و رسول ﷺ کو ایک سے بڑھ کر ایک عظیم مجذات عطا کیے گئے۔ مثلاً حضرت مسیح علیہ السلام کے مردوں کو زندہ کر دینے اور گارے سے پرندے ناکر زندہ کر دینے کے مجذات (یہ انسانی سطح پر احیائے موتی اور خلق حیات کے حوالے سے عظیم ترین مجذات تھے)۔ حضرت موسیٰ علیہ السلام کے عصا اور یہدیہ بیضا کے مجذات اور حضرت صالح علیہ السلام کا ادنیٰ کا مجذہ۔ بلاشبہ اپنی اپنی جگہ پر یہ عظیم ترین مجذات تھے۔ لیکن اس میں بھی کوئی شک نہیں کہ مذکورہ تمام مجذات حتیٰ (ظاہری طور پر محسوس کیے جانے والے) اور وقتی (یعنی متعلقہ رسول کی زندگی کے ساتھ مشروط) تھے۔ مثلاً یہدیہ بیضا کے مجذے کا تعلق حضرت موسیٰ علیہ السلام کی ذات اور زندگی کے ساتھ تھا۔ عصاء بھی صرف آپ ہی کے ہاتھ میں مجذہ تھا۔ آج اگر آپ کا عصاء دنیا میں کہیں موجود ہے تو وہ محض ایک مقدس لکڑی ہے۔ البتہ حضور ﷺ کو قرآن حکیم کی صورت میں جو مجذہ عطا ہوا ہے یہ دو اعتبارات سے باقی تمام مجذات سے افضل ہے۔ ایک یہ کہ یہ محض حتیٰ نہیں بلکہ دامنی مجذہ ہے۔ جس طرح حضور ﷺ کی رسالت ابدی دامنی ہے، اسی طرح آپ کا یہ مجذہ بھی قیامت تک کے لیے قائم و دائم ہے۔ اس لیے میں اکثر کہا کرتا ہوں کہ حضور ﷺ کا اصل مجذہ قرآن حکیم ہے (میرے اس جملے میں لفظ ”اصل“، بنیادی اور خصوصی اہمیت کا حامل ہے)۔ ظاہر ہے ہر نبی اور ہر رسول کا اصل مجذہ تتوہی ہوتا ہے جسے وہ اپنے مخالفین

کے سامنے چیلنج کے ساتھ پیش کرے کہ آؤ اس کا مقابلہ کر کے دکھاؤ۔ جیسے حضرت موسیٰ علیہ السلام نے عصا کے ساتھ مقابلے کے لیے جادوگروں کو چیلنج کیا تھا۔ چنانچہ قرآن مجید حضور ﷺ کا وہ مجذہ ہے جس کے بارے میں اللہ تعالیٰ نے رہتی دنیا تک کے لیے نوع انسانی کو چیلنج کیا ہے کہ اگر کوئی اس کی نظر پیش کر سکتا ہے تو کر کے دکھائے۔

ہمارے ہاں بعض لوگ حضور ﷺ کے اس عظیم الشان مجذہ کے بجائے آپ کی ذات سے ظاہر ہونے والے خوارقِ عادت واقعات کو زیادہ اہمیت دیتے ہیں۔ اس میں تو بہر حال کوئی شک نہیں کہ حضور ﷺ کا ہر مجذہ عظیم اور بارکت ہے۔ مثلاً آپ کے دست مبارک کی برکت سے تھوڑا سا کھانا بہت سے لوگوں کے لیے کافی ہو گیا۔ مسجد نبویؐ میں حضور ﷺ خطبہ ارشاد فرماتے ہوئے کھجور کے ایک سو کھنے تنس کے ساتھ میک لگایا کرتے تھے۔ یہ لکڑی اسی مقصد کے لیے اس جگہ پر گاڑی گئی تھی۔ جب منبر بن گیا تو آپ ﷺ نے اس کے ساتھ میک لگانا چھوڑ دیا۔ اس پر وہ سوکھی لکڑی بچوں کی طرح بلکہ بلک کرو نے لگی۔ اس کے رونے کی مخصوص آواز موقع پر موجود سب صحابہؓ نے سنی۔ بہر حال حضور ﷺ کی ذاتِ اقدس سے ایسے خوارقِ عادت واقعات تو بے شمار ظہور پذیر ہوئے، لیکن قرآن مجید کا مجذہ ان مجذرات کے مقابلے میں بہت عظیم ہے۔ اس لیے کہ خرقِ عادت واقعات (کرامات) کا ظہور تو اولیاء اللہ سے بھی ہوتا ہے۔ جیسے حضرت عمرؓ ایک مرتبہ مسجد نبویؐ میں خطبہ دیتے ہوئے اچاک شام کے محاذ پر مصروف جہاد مسلمان پر سالار حضرت ساریہؓ کو ہدایت دینے لگے تھے: ”يَا سَارِيْة! الْجَبَلِ الْجَبَلِ !!“<sup>(۱)</sup> کہ اے ساریہؓ پہاڑ کی طرف ہو جاؤ! بعد ازاں استفسار پر آپؐ نے بتایا کہ خطبہ کے دوران میں شام کا محاذ اچاک میری نظر وہ کے سامنے آگیا اور میں نے دیکھا کہ دشمن اسلامی لشکر پر حملہ کرنے کو ہے۔ چنانچہ میں نے اس بارے میں پر سالار کو آگاہ کیا کہ اپنی فوج کو پہاڑ کی طرف کر لیں۔ بعد میں حضرت ساریہؓ نے بھی تقدیق کی کہ متعلقہ مخصوص موقع پر انہوں نے حضرت عمرؓ کی آواز سنی اور فوراً آپؐ کی ہدایات پر عمل کیا۔ گویا اللہ تعالیٰ جب چاہتا ہے اپنے کسی دوست کے ذریعے سے اپنی کسی خاص حکمت کو ظاہر فرمادیتا ہے۔ تو حضور ﷺ کے بے شمار حسی مجذرات بلاشبہ اپنی جگہ عظیم اور بحق ہیں، لیکن آپؐ کا اصل (یہاں

(۱) سلسلة الأحاديث الصحيحة لللباني، ح: ۱۱۰۔ تاریخ الاسلام للذهبي: ۳۸۴/۱۔

لفظ "اصل" کو خط کشیدہ یعنی underline (مجھیں) مجذہ قرآن حکیم ہے۔ چنانچہ اس سیاق و سبق میں ان آیات ﴿وَالْقُرْآنُ الْحَكِيمُ ۚ إِنَّكَ لِمِنَ الْمُرْسَلِينَ ۚ﴾ کا مفہوم یہ ہے کہ اے نبی ﷺ یہ حکمت بھرا قرآن شاہد ہے، ہمارا یہ عظیم الشان کلام برہان اور دلیل قاطع ہے اس حقیقت پر کہ آپ ہمارے رسولوں میں سے ہیں۔ یعنی آپ یقیناً اللہ کے رسول ہیں۔

### قرآن کا اصل اعجاز: حکمت

یہاں آیت ﴿وَالْقُرْآنُ الْحَكِيمُ ۚ﴾ کے حوالے سے یہ کہ بھی ذہن نشین کر لیجئے کہ قرآن مجید کے اعجاز کے بے شمار پہلو ہیں۔ ”وجوه اعجاز القرآن“ پر بڑی بڑی صفحیں کتابیں لکھی گئی ہیں کہ قرآن مجید کس کس اعتبار اور کن کن پہلوؤں سے مجذہ ہے۔ لیکن اس کا اصل اعجاز اس کی حکمت ہے۔ دراصل مختلف زمانوں اور مختلف حالات میں قرآن مجید کے اعجاز کے مختلف پہلو نمایاں ہوتے رہے ہیں۔ مثلاً نزول قرآن کے زمانہ میں عربوں کو قرآن مجید کے جس اعجاز نے سب سے زیادہ متاثر کیا وہ اس کلام کے ظاہری محسن تھے۔ بلکہ اس حوالے سے اصل حقیقت تو یہ ہے کہ قرآن مجید کی فصاحت و بлагعت، الفاظ کی ندرت، تراکیب کی چستی، اس کے صوتی آہنگ کی حلاوت اور ایسے ہی بے شمار سانی و ادبی محسن کے سامنے وہ لوگ مبہوت ہو کر رہ گئے تھے جو اپنے علاوہ پوری دنیا کے لوگوں کو ”گونگا“ سمجھتے تھے۔ اس کے علاوہ مختلف ادوار میں قرآن مجید کی بہت سی پیشین گوئیاں بھی اپنی جگہ عظیم معجزات ثابت ہوئیں۔ مثلاً سورۃ الروم کے آغاز میں بیان کی گئی یہ پیشین گوئیاں چند ہی سالوں میں حرف بحرف درست ثابت ہوئیں: ﴿غَلَبَتِ الرُّومُ ۚ فِيَ آدُنَى الْأَرْضِ وَهُمْ مِنْ بَعْدِ غَلَبِهِمْ يَأْغْلِبُونَ ۚ فِي بِضْعِ سِينِينَ دَلِيلُهُ الْأَمْرُ مِنْ قَبْلُ وَمِنْ بَعْدٍ ۖ وَيَوْمَئِذٍ يَفْرَحُ الْمُؤْمِنُونَ ۚ﴾ ”رومی مغلوب ہو گئے، قریب کی سرز میں میں۔ اور وہ اپنی اس مغلوبیت کے بعد عنقریب غالب آجائیں گے، چند سالوں میں۔ اللہ ہی کا اختیار ہے، پہلے بھی اور بعد میں بھی۔ اور اس دن اہل ایمان خوشیاں منار ہے ہوں گے۔“ گنتی کے اعتبار سے عربی لفظ بِضْع کا اطلاق دس سے کم کے اعداد پر ہوتا ہے۔ چنانچہ ان آیات کے نزول کے ۹ سال بعد یہ دونوں پیشین گوئیاں ممنوع درست ثابت ہو گئیں۔ رومی بھی ایرانیوں پر دوبارہ غالب آگئے اور اہل ایمان کو بھی اللہ تعالیٰ کی مدد سے مشرکین مکہ پر میدان بدر میں شاندار فتح نصیب ہوئی۔— بہر حال اعجاز القرآن

کے بے شمار پہلو ہیں، لیکن اس کا اصل اور سب سے بڑا اعجاز اس کی حکمت، دانائی، اس کا فلسفہ اور اس کی وہ تعلیمات ہیں جن کے ذریعے سے انسانی عقل و فکر کو زندگی کے رموز اور کائنات کے حقائق تک پہنچنے کے لیے راہنمائی میسر رہی۔

قرآن مجید کے ظاہری محسن کی خوبصورتی اور اس کی حکیمانہ تعلیمات کی اہمیت کی مثال دراصل ایک بچل کے خول اور اس کے گودے کی سی ہے۔ ظاہر ہے کہ ایک نارنگی کی ظاہری رنگت، رعنائی، خوشبو وغیرہ خوبیاں بھی قابل تعریف ہیں، لیکن نارنگی کی اصل حقیقت تو اس کے خول کے اندر ہے۔ اسی طرح قرآن مجید کے ترشے ہوئے ہیروں جیسے الفاظ، اس کی خوبصورت اور نادر تر ایک، اس کے جملوں کا صوتی آہنگ، اس کی عبارت کا ردھم (rhythm)، اس کے لمحے کی حلاوت اور اس کے بہت سے دوسرے ادبی ولسانی محسن یقیناً فصاحت و بلاغت کی معراج ہیں، لیکن قرآن مجید کی اصل حقیقت اس کی حکیمانہ تعلیمات میں ہے، جن کے بارے میں فرمایا گیا: ﴿ذِلِكَ مِمَّا أَوْحَى إِلَيْكَ رَبُّكَ مِنَ الْحِكْمَةِ﴾ (بنی اسرائیل: ۳۹) ”کارے نبی (علیہ السلام) یہ ہیں وہ چیزیں جو آپ کے رب نے آپ پر نازل کی ہیں از قسم حکمت۔“

### ایک اہم نکتہ کی وضاحت

آیات زیر مطالعہ ﴿وَالْقُرْآنُ الْحَكِيمُ ۚ إِنَّكَ لِمِنَ الْمُرْسَلِينَ ۚ﴾ کے حوالے سے یہ نکتہ بھی سمجھنا ضروری ہے کہ یہاں حضور ﷺ کو اس قدر پر زور انداز میں کیوں بتایا اور سمجھایا جا رہا ہے کہ آپ واقعی اللہ کے رسول ہیں۔ کیا حضور ﷺ کو اپنی نبوت و رسالت کے بارے میں، معاذ اللہ، کوئی شک و شبہ ہو سکتا تھا؟ اس سوال کا جواب یہ ہے کہ یہ دراصل ایک ایسا اسلوب ہے جس میں خطاب کسی اور سے ہوتا ہے اور سنانا کسی اور کو مقصود ہوتا ہے۔ یہ اسلوب ہم انسانوں کے ہاں بھی عام پایا جاتا ہے، بلکہ ہمارے ہاں تو گھروں میں اس مفہوم کی کہاوتیں بھی مشہور ہیں اور عملی طور پر بھی ایسا ہوتا ہے کہ جو بات بھوے سے کہنا مقصود ہو وہ بیٹھی کو مخاطب کر کے کہی جاتی ہے، مبادا کہ بھو بر اہ راست کہنے سے بر امنا۔ چنانچہ بڑی بوجھی خواتین اگر کسی معاملے میں گھر کی بہو کو کوئی ہدایت دینا چاہتی ہیں تو وہی ہدایت وہ عام طور پر بہو کی موجودگی میں اپنی بیٹی کو دینتی ہیں تاکہ بہوں کر خود ہی سمجھے جائے۔ اس کے علاوہ بعض

اوقات ایسا بھی ہوتا ہے کہ ایک شخص سے کسی رنجش وغیرہ کے باعث آپ براہ راست بات نہیں کرنا چاہتے۔ ایسی صورت میں آپ اگر اپنی کوئی بات اس شخص تک پہنچانا چاہیں تو آپ وہی بات اس کی موجودگی میں اپنے کسی قریبی شخص سے مخاطب ہو کر کہہ دیتے ہیں۔ بہر حال یہاں یہ بات زوردار اسلوب میں سنانا تو ان لوگوں کو مقصود ہے جو حضور ﷺ کی نبوت و رسالت کو ماننے سے انکار کر رہے تھے، مگر ان سے بیزاری کی وجہ سے یا کسی اور حکمت کے باعث انہیں براہ راست مخاطب کرنے کے بجائے وہی بات حضور ﷺ سے کہی جا رہی ہے۔

**آیت ۲ ﴿عَلَىٰ صِرَاطٍ مُّسْتَقِيمٌ﴾ ”آپ سید ہے راستے پر ہیں۔“**

جواب قسم کے حوالے سے یہ اِنَّكَ کی ”خبر دوم“ ہے کہ اے نبی ﷺ یہ حکمت والا قرآن گواہ ہے کہ آپ صراطِ مستقیم پر ہیں۔ (خبر اول ہم گز شتہ آیت میں پڑھ آئے ہیں کہ اے نبی آپ یقیناً رسولوں میں سے ہیں۔)

### فطرتِ انسانی میں صراطِ مستقیم کی پہچان

صراطِ مستقیم وہ سیدھی راہ ہے جس کی طلب فطرتِ انسانی کے اندر موجود ہے۔ چنانچہ اگر کوئی انسان عقل سليم کا حامل ہے اور اس کی فطرت بھی صحیح ہے تو اس راستے کی چند ابتدائی منازل وہ بغیر کسی خارجی راہنمائی کے بھی طے کر سکتا ہے۔ مثلاً وہ اپنی فطرت سیمہ کی فرائیم کر دہ ہدایت اور بصیرت کی مدد سے اللہ تعالیٰ کو بھی پہچان سکتا ہے، تو حید کی حقیقت کو بھی جان سکتا ہے، آخرت کی ضرورت کا شعور بھی اسے حاصل ہو سکتا ہے اور اس کے دل میں یہ یقین بھی جاگزیں ہو سکتا ہے کہ اللہ تعالیٰ کی بندگی کا راستہ ہی اس کے لیے درست اور سیدھا راستہ ہے۔ انسانی فطرت کی اس ہدایت کا عکس سورۃ الفاتحہ کی ان آیات میں واضح طور پر دیکھا جا سکتا ہے:

﴿أَلْحَمْدُ لِلَّهِ رَبِّ الْعَالَمِينَ﴾ ””کل شکر اور کل شنا اللہ کے لیے ہے جو تمام جہانوں کا رب ہے۔“ - ﴿الرَّحْمَنِ الرَّحِيمِ﴾ ””بہت رحم فرمانے والا نہایت مہربان“ - ﴿مَلِيكَ يَوْمِ الدِّينِ﴾ ””جز او سزا کے دن کا مالک و مختار“ - ﴿إِيَّاكَ نَعْبُدُ وَإِيَّاكَ نَسْتَعِينُ﴾ ””اے اللہ! ہم تیری ہی بندگی کرتے ہیں اور کرتے رہیں گے اور ہم صرف تجھ ہی سے مدد چاہتے ہیں اور چاہتے رہیں گے۔“

گویا یہ ہدایت کی وہ آخری منزل ہے جہاں تک کسی انسان کی فطرت سیمہ اس کی

راہنمائی کر سکتی ہے۔ اس سے آگے بطور خود انسان کچھ نہیں جانتا کہ اسے کیا کرنا چاہیے اور کیا نہیں کرنا چاہیے۔ زندگی کے سفر میں قدم قدم پر اسے دورا ہے اور چورا ہے نظر آتے ہیں۔ ان بھول بھلیوں کے درمیان چلتے ہوئے اسے کچھ پتا نہیں چلتا کہ وہ کون سارا ست اختیار کرے اور کس راستے سے دور رہے۔ اس کی فطرت نے اسے یہ تو بتا دیا کہ اللہ اس کا خالق، مالک اور معبود ہے، اسے صرف اور صرف اُسی کی عبادت کرنی ہے۔ مگر یہ عبادت کیسے کرنی ہے؟ اس کے لیے اسے کیا کرنا ہے؟ کون ساطریقہ اپانا ہے؟ اور کون سارا ست اختیار کرنا ہے؟ اس بارے میں اسے کچھ معلوم نہیں۔ لہذا اس مقام پر اسے گھٹنے میک کر اپنے اللہ اور معبود سے درخواست کرنی پڑتی ہے: ﴿إِهْدِنَا الصِّرَاطَ الْمُسْتَقِيمَ﴾ (۱۷) (اے ہمارے رب!) ہمیں سید ہے راستے کی ہدایت عطا فرماء، کارے اللہ! ہمیں تیری ذات کا عرفان بھی حاصل ہو چکا ہے، ہم تیری توحید کو بھی پہچان گئے ہیں۔ ہم یہ بھی سمجھ چکے ہیں کہ تو ہی ربُ الْعَالَمِينَ اور ملِیکِ یوْمِ الدِّیْنِ ہے۔ مرنے کے بعد تیرے حضور حاضری اور آخرت کی جزا اوسرا کے بارے میں بھی ہمیں یقین حاصل ہو چکا ہے۔ ہم اس حقیقت سے بھی آگاہ ہو چکے ہیں کہ تیری ”بندگی“ کا راستہ ہی سید ہماراستہ ہے۔ مگر ہمیں اس راستے کے خدو خال کی پہچان نہیں۔ زندگی کا میدان طرح طرح کی پریچ پکڑنڈیوں سے اتنا پڑا ہے۔ ایسا نہ ہو کہ ہم انجانے میں کوئی غلط موزم جائیں۔ اس لیے ہم تجھ سے ہدایت اور راہنمائی کی درخواست کرتے ہیں۔ تو اے ہمارے رب! تو ہمیں سید ہے راستے کی ہدایت دیے رکھ۔

چنانچہ یہاں پر حضور ﷺ کو مناسب کر کے فرمایا گیا کہ اے نبی ﷺ آپ بلاشبہ سید ہے راستے پر ہیں۔ اس ایک جملے میں ایک طرف آپ ﷺ کے مخالفین اور آپ کی نبوت درسالت کے منکرین پر واضح کر دیا گیا کہ صرف آپ کا راستہ ہی سید ہماراستہ ہے اور دوسری طرف طالبان ہدایت کی راہنمائی بھی فرمادی گئی کہ جس کسی کو ہدایت مطلوب ہو وہ محدث رسول اللہ ﷺ کے دامن سے وابستہ ہو جائے۔ اس لیے کہ آپ کے نقش قدم پر چلنے کا نام ہی صراطِ مستقیم ہے۔ اس لحاظ سے ان دو آیات ﴿إِنَّكَ لَمِنَ الْمُرْسَلِينَ ۚ ۲۳﴾ ﴿عَلَىٰ صِرَاطِ مُّسْتَقِيمٍ ۚ ۲۴﴾ کا انداز سورۃ البقرۃ کی آیت ﴿أُولَئِنَّكَ عَلَىٰ هُدًىٰ مِّنْ رَّبِّهِمْ ۖ وَأُولَئِنَّكَ هُمُ الْمُفْلِحُونَ ۚ ۲۵﴾ سے ملتا جلتا ہے۔

## دیں ہمہ اوست!

آیت زیر مطالعہ ہمارے لیے یہ خصوصی رہنمائی بھی فراہم کرتی ہے کہ اگرچہ قرآن مجید سراسر حکمت ہے، بلاشبہ انسانی زندگی سے متعلق تمام تر دانائی (wisdom) اور فلسفہ اس میں موجود ہے، مگر صراطِ مستقیم پر چلنے کے لیے ہم حضرت محمد رسول اللہ ﷺ کی پیروی کے محتاج اور آپ کے نقشِ قدم کو دیکھنے پر مجبور ہیں۔ گویا ﴿عَلَىٰ صِرَاطٍ مُّسْتَقِيمٍ﴾ کے الفاظ یہ حقیقت واضح کر رہے ہیں کہ دین کی عملی تشكیل سنت رسول ﷺ کی بنیاد پر ہو گی۔ اور یہ کہ دین صرف قرآن نہیں ہے۔ ظاہر ہے قرآن مجید سے محبت رکھنا، اس کے حقوق کی ادائیگی کے لیے محنت کرنا، اس کا پڑھنا، سیکھنا اور سکھانا، سب کچھ اپنی جگہ پر بہت اہم، ضروری، قیمتی اور الحق ہے۔ رسول اللہ ﷺ کا فرمان: ((خَيْرٌ كُمْ مَنْ تَعْلَمَ الْقُرْآنَ وَعَلَمَهُ))<sup>(۱)</sup> بھی حق ہے۔ لیکن قرآن کی عقیدت و محبت میں اگر کسی شخص نے یہ بھولیا کہ دین کے حوالے سے بس قرآن ہی سب کچھ ہے اور یہ کہ صرف قرآن ہی اس کی ہدایت کے لیے کافی ہے اور اس خیال میں وہ سنت رسول ﷺ سے مستغنی ہو گیا تو سمجھ لیں کہ وہ گمراہ ہو گیا۔ گویا اعتدال و توازن کا دامن چھوڑ دیتے سے بعض اوقات خیر بھی انسان کے لیے شر کا ذریعہ بن جاتی ہے اور نیکی و بھلائی کا جذبہ بھی برائی کی تہمید بن جاتا ہے۔ مثلاً اگر کوئی شخص اللہ تعالیٰ کی محبت اور نیکی کے جذبے سے مغلوب ہو کر شادی نہ کرنے اور معاشرتی ذمہ داریوں سے کنارہ کش ہو جانے کی روشن اختیار کر لے تو یقیناً یہ گراہی کا راستہ ہے، کیونکہ حضور ﷺ نے واضح فرمادیا ہے: ((لَا رَهْبَانِيَّةُ فِي الْإِسْلَامِ))<sup>(۲)</sup> کہ اسلام میں رہبانیت (ترکِ دنیا کے طریقہ) کی کوئی گنجائش نہیں ہے۔ سورۃ الحدید (آیت ۲۷) میں اللہ تعالیٰ نے حضرت عیسیٰ ﷺ کے پیروکاروں کی رہبانیت کے بارے میں بھی وضاحت فرمادی ہے: ﴿وَرَهْبَانِيَّةُ نِبْتَدَعُوهَا مَا كَتَبْنَاهَا عَلَيْهِمْ﴾ کہ رہبانیت کا طریقہ انہوں نے خود ایجاد کیا تھا، ہم نے اسے ان پر فرض نہیں کیا تھا۔ چنانچہ ان آیات کے حوالے سے ہر مسلمان کو یہ نکتہ اچھی طرح سے سمجھ لینا چاہیے کہ وہ جس دین کا ماننے والا ہے اور جس دین پر وہ عمل کرنے کی کوشش کر رہا ہے وہ صرف قرآن ہی پرمنی نہیں ہے، بلکہ اس کی بنیاد

(۱) صحيح البخاري، كتاب فضائل القرآن، باب خيركم من تعلم القرآن وعلمه۔

(۲) فتح الباري لابن حجر۔

قرآن سنت رسول ﷺ سنت خلفاء راشدین، اجماع اور امت کے تو اتر عمل پر ہے۔ اور یہ کہ صراطِ مستقیم درحقیقت حضرت محمدؐ رسول اللہ ﷺ کے نقوشِ پا کا نام ہے۔ پس ایک بندہ مومن کو چاہیے کہ وہ اپنی زندگی میں آپ ﷺ کے نقوشِ پا کو دیکھتے ہوئے اس یقین سے چلتا چلا جائے کہ بس یہی صراطِ مستقیم ہے۔ ظاہر ہے قرآن مجید میں تودین کا فلسفہ، اہم احکام بنیادی اصول (اصولِ تمدن، اصولِ سیاست، اصولِ معیشت وغیرہ) بیان ہوئے ہیں۔ ان اصولوں پر منی کی مربوط نظام کی تشكیل تو یقیناً سنت رسول ﷺ کی راہنمائی سے ہی طے پائے گی۔ مثلاً قرآن مجید میں نماز کا فلسفہ و حکمت نماز سے متعلق احکام سجدے رکوع اور قیام کا ذکر تو ہے، مگر نماز پڑھنے کا باقاعدہ طریقہ، پنجگانہ نمازوں کے اوقات، مختلف نمازوں کی رکعتوں کی تعداد، ہر رکعت میں قیام، رکوع اور سجدے کی ترتیب جیسی تفصیلات تو ظاہر ہے قرآن مجید میں نہیں ہیں۔ لہذا نماز کا پورا نظام تشكیل دینے کے لیے ہم سنت رسول ﷺ سے راہنمائی کے محتاج ہیں۔ ظاہر ہے صرف حضور ﷺ کے بتانے سے ہی، ہمیں معلوم ہوا کہ فجر کی دور رکعتیں ہیں، مغرب کی تین، جبکہ ظہر، عصر اور عشاء کی چار چار رکعتیں ہیں۔ آپ ﷺ نے ہمیں بتایا کہ ہر رکعت میں پہلے قیام کرنا ہے، اس کے بعد رکوع ہے، پھر بالترتیب قومہ، سجدہ، جلسہ، دوسرا سجدہ اور قعدہ ہے۔ پس ثابت ہوا کہ ہم دین کے بنیادی ستون یعنی نماز جیسے اہم فرض کی ایک رکعت کے طریق کا رکارکا بھی تعین قرآن مجید سے نہیں کر سکتے، جس کے بارے میں قیامت کے دن بندہ مسلمان سے پہلا سوال ہو گا:

روزِ محشر کہ جاں گداز بود اولیں پرش نماز بود  
چنانچہ اگر کوئی شخص یہ دعویٰ کرتا ہے کہ صرف قرآن مجید ہی اس کی ہدایت کے لیے کافی ہے تو اس کا یہ دعویٰ سراسر گمراہی پر منی ہے۔

**آیت ۵ ﴿تَنْزِيلُ الْعَزِيزِ الرَّحِيمِ ﴽ۵﴾ ”یہ تنزیل ہے عزیز اور حیم کی۔“**

یہ آیت تین الفاظ پر مشتمل ترکیب اضافی کی شکل میں ہے۔ اس کی ایک قراءت **تَنْزِيلُ الْعَزِيزِ الرَّحِيمِ** اور ایک **تَنْزِيلُ الْعَزِيزِ الرَّحِيمِ** بھی ہے۔ لیکن مجمع علیہ قراءت **تَنْزِيلُ الْعَزِيزِ الرَّحِيمِ** ہی ہے۔ **تَنْزِيلُ الْعَزِيزِ الرَّحِيمِ** پڑھنے سے یہ ”مبتداً“، بھی ہو سکتا ہے اور ”خبر“، بھی۔ لیکن اگر اسے **تَنْزِيلُ الْعَزِيزِ الرَّحِيمِ** پڑھا جائے گا تو اس صورت میں **تَنْزِيلُ**

قرآن حکیم کی صفت بن جائے گا اور اس حیثیت سے اس کا ربط گزشتہ آیت ﴿وَالْقُرْآنُ  
الْحَكِيمُ﴾ کے ساتھ ہو گا کہ یہ وہ حکمت والا قرآن ہے جو تَنْزِيلُ الْعَزِيزِ الرَّحِيمِ ہے۔  
یعنی جو اتارا ہوا ہے عزیز اور رحیم ہستی کا۔ البتہ تَنْزِيلُ الْعَزِيزِ الرَّحِيمِ پڑھنے سے جواشکال  
پیدا ہوتا ہے اس کا یہ حل تجویز کیا گیا ہے کہ کوئی فعل اس سے پہلے مخدوف مانا جائے۔ ایسی  
صورت میں تفسیل یا تو بطور مصدر آئے گا یا مخدوف فعل کے مفعول کی حیثیت سے آئے گا۔  
جیسے (نُزُل) تَنْزِيلُ الْعَزِيزِ الرَّحِيمِ کہ یہ اتارا گیا ہے ایک عزیز اور رحیم ہستی کی تفسیل  
کی حیثیت سے۔ اس طرح تفسیل مصدر بن جائے گا۔

### نزولِ قرآن کی دو کیفیات: انزال اور تفسیل

نزولِ قرآن کی کیفیت کے حوالے سے قرآن مجید کی مختلف آیات میں انزال اور تفسیل  
دو الفاظ آئے ہیں۔ اس میں اگرچہ ایک آدھ استثناء بھی ہو گا، لیکن انگریزی محاورہ  
کے مصدق اتناء کے ذکر سے ہی تو کسی معاملے میں کسی exception proves the rule  
اصول کی تصدیق اور نشاندہی ہوتی ہے۔ ان دونوں الفاظ کا مادہ ایک (نزل) ہی ہے۔ انزال  
باب افعال سے (مصدر)، جبکہ تَنْزِيل باب تفعیل سے ہے۔ مطلق نزول وہی کا ذکر قرآن مجید  
میں عام طور پر باب افعال (انزال) میں آیا ہے۔ مثلاً ﴿إِنَّا أَنْزَلْنَاهُ فِي لَيْلَةِ الْقُدرِ﴾ (۱)  
(القدر) اور ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ (البقرة: ۱۸۵)۔ لیکن جہاں  
حضور ﷺ پر نزول کا ذکر آیا ہے وہاں اکثر ”باب تفعیل“ کے صیغہ (نَزَّلَهُ یا نَزَّلَ بِهِ) آئے  
ہیں۔ مثلاً ﴿فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ﴾ (البقرة: ۹۷) (یہاں مصدر تفسیل ہے)۔  
باب افعال میں کسی کام کو یکبارگی کرنے کا مفہوم پایا جاتا ہے جیسے اعلام کے معنی ہیں کسی کو کوئی  
بات یکبارگی بتا دینا۔ جبکہ باب تفعیل اپنے اندر مرتبہ کے معنی رکھتا ہے۔ اس باب میں جو بھی  
فعل آئے گا اس میں کسی کام کو رفتہ رفتہ اور درجہ بدرجہ پایہ تکمیل تک پہنچانے کا مفہوم آئے گا۔  
جیسے لفظ تَعْلِیم کسی کو مرتبہ بجا علم سکھانے کے معنی دیتا ہے۔ چنانچہ انزال کے معنی ایک ہی  
مرتبہ دفعتاً اتارنے کے ہیں، جبکہ لفظ تفسیل میں تھوڑا تھوڑا کر کے رفتہ رفتہ اتارنے کا مفہوم پایا  
جاتا ہے۔

قرآن حکیم کا انزال یہ ہے کہ پورا قرآن لوح محفوظ سے سمائے دنیا پر یکبارگی نازل کر دیا

گیا۔ اس کے ذکر کے لیے سورۃ البقرۃ کی مذکورہ بالا آیت (آیت ۱۸۵) اور سورۃ القدر کی ابتدائی آیت میں باب افعال (أَنْزِلَ فِيهِ أَنْزَلْنَاهُ) کے صینے آئے ہیں۔ لیکن حضور ﷺ پر قرآن مجید تنزیل کی صورت میں نازل ہوا۔ کبھی چند آیات نازل ہوئیں، کبھی ایک آیت بھی نازل ہوئی، کبھی کسی سورت کا ایک حصہ نازل ہوا، اور کبھی کوئی پوری سورت نازل ہوئی (حضرت ﷺ پر پہلی مکمل سورت جو نازل ہوئی وہ سورۃ الفاتحۃ تھی)۔ اس طرح حضور ﷺ پر قرآن مجید کی تنزیل تقریباً بیمیں (۲۲) برس میں مکمل ہوئی۔

اس آیت (تَنْزِيلَ الْعَزِيزِ الرَّحِيمِ ۝) میں اللہ تعالیٰ کے دو صفاتی نام العَزِيزُ اور الرَّحِيمُ آئے ہیں۔ العَزِيزُ وہ ہستی ہے جو زبردست ہو؛ جس کی قدرت مطلق ہو اور جس کے اختیارات کی کوئی حد نہ ہو۔ الرحیم کے معنی ایسی ہستی کے ہیں جو رحمت، ہی رحمت ہو اور جس کی ذات میں دوامِ رحمت کی کیفیت موجود ہو۔ اللہ تعالیٰ کے یہ دو اسماء اس کی دو شانوں کا مظہر ہیں۔ العَزِيزُ اللہ تعالیٰ کا وہ نام ہے جو اس کی شانِ ترہیب (ذرانے والی) اور جلال کا مظہر ہے۔ جبکہ اسم الرَّحِيمُ میں اس کی صفت ترغیب اور شانِ جمال نظر آتی ہے۔ اس شان میں مخلوق کے لیے محبت اور دلجوئی کا انداز پایا جاتا ہے۔ تو قرآن کی تنزیل اس ہستی کی طرف سے ہوئی ہے جو العَزِيزُ بھی ہے اور الرحیم بھی۔ اور یہ قرآن نازل کس لیے ہوا ہے؟

**آیت ۲** ﴿لَهُ بِنِرَ قَوْمًا مَا أَنْذَرَ أَبَاؤُهُمْ فَهُمْ غَافِلُونَ ۝﴾ ”تاکہ (اے نبی ﷺ!) آپ خبردار کریں اُس قوم (کے افراد) کو جن کے آباء و اجداد کو خبردار نہیں کیا گیا، پس وہ غافل ہیں۔“

### حضرت ﷺ کی بعثت خصوصی

”اس قوم“ سے مراد یہاں بنو اساعیل ہیں۔ واضح رہے کہ حضور ﷺ کی بعثت خصوصی بنو اساعیل کی طرف تھی، سورۃ الجمعدہ میں انہیں ”اممین“ کہا گیا ہے: ﴿هُوَ الَّذِي بَعَثَ فِي الْأُمَّيْنَ رَسُولًا مِّنْهُمْ﴾ (آیت ۲) ”وہی تو ہے جس نے اٹھایا اُممین میں ایک رسول ان ہی میں سے۔“ جبکہ آپ کی بعثت عمومی تا قیام قیامت پوری نسل انسانی کے لیے ہے، جیسا کہ سورۃ سبا کی اس آیت میں فرمایا گیا ہے: ﴿وَمَا أَرْسَلْنَا إِلَّا كَآفَةً لِلنَّاسِ بَشِيرًا وَنَذِيرًا﴾ (آیت ۲۸) ”اور (اے نبی ﷺ!) ہم نے نہیں بھیجا ہے آپ کو مگر تمام تین نوع انسانی کے لیے

بیش اور نذر یہ بنا کر،”۔ چنانچہ آیت زیر مطالعہ کے الفاظ مَآئُنْدَرَ أَبَاوْهُمْ سے یہ اشکال پیدا نہیں ہونا چاہیے کہ آپ ﷺ کیبعثت تو یہود (بنی اسرائیل) کے لیے بھی تھی اور نصاریٰ کے لیے بھی۔ اور ظاہر ہے یہود کی طرف متقل انبیاء بھی آتے رہے تھے اور ان کے پاس الہامی کتابیں بھی تھیں، جبکہ نصاریٰ بھی حضرت مسیح علیہ السلام کے پیروکار تھے۔ اس حوالے سے یہاں یہ نکتہ بھی لائق توجہ ہے کہ سورہ یسوع حضور ﷺ کے قیام مکہ کے تقریباً وسطی دور میں نازل ہوئی، جب کہ آپ ﷺ کی دعوت کا دائرہ ابھی مکہ مکرمہ اور اس کے اطراف و جوانب تک محدود تھا۔ اس سورت کے نزول تک باہر سے مکہ آنے والے یا مکہ سے باہر جانے والے لوگوں کے ذریعے مختلف قبائل اور مختلف علاقوں میں حضور ﷺ کی نبوت کا چرچا ایک خبر کے طور پر تو ضرور پہنچا تھا، لیکن ابھی تک آپ کی دعوت کے مخاطب صرف بنو اسماعیل ہی تھے جن کی طرف حضرت اسماعیل علیہ السلام کے بعد حضور ﷺ کیبعثت تک کوئی نبی یا رسول مبعوث نہیں ہوا تھا۔ اس دوران میں حضرت ابراہیم علیہ السلام کے چھوٹے بیٹے حضرت اسحاق علیہ السلام کی نسل میں مسلسل انبیاء و رسول مبعوث ہوتے رہے۔ حضرت ابراہیم علیہ السلام نے اپنے بڑے بیٹے بیٹے حضرت اسماعیل علیہ السلام کو خانہ کعبہ کے جوار میں جبکہ چھوٹے بیٹے حضرت اسحاق علیہ السلام کو فلسطین میں آباد کیا تھا۔ حضرت اسحاق علیہ السلام کے بیٹے حضرت یعقوب علیہ السلام بھی نبی تھے۔ حضرت یعقوب علیہ السلام کے بارہ بیٹے تھے جو بنی اسرائیل کہلانے۔ ان میں سے حضرت یوسف علیہ السلام نبی تھے۔ حضرت یوسف علیہ السلام کی وساطت سے یہ لوگ مصر میں جا کر آباد ہوئے۔ وہاں حضرت موسیٰ علیہ السلام مبعوث ہوئے۔ حضرت موسیٰ علیہ السلام نے بنی اسرائیل کو مصر سے نکالا۔ بعد میں یہ لوگ دوبارہ فلسطین میں آباد ہو گئے۔ اس کے بعد ان کے ہاں حضرت داؤد، حضرت سلیمان اور حضرت زکریا سمیت بہت سے انبیاء و رسول ﷺ مبعوث ہوئے۔ انہیں تین کتابیں تورات، زبور اور انجیل دی گئیں۔ حضرت مسیح علیہ السلام کا تعلق بھی بنی اسرائیل سے ہی تھا۔

گویا بنی اسرائیل میں تو مسلسل انبیاء و رسول مبعوث ہوتے رہے، لیکن ۲۵۰۰ سال کے اس طویل عرصے کے دوران میں بنو اسماعیل کی طرف کوئی نبی یا رسول مبعوث نہ ہوا۔ آیت کے الفاظ مَآئُنْدَرَ أَبَاوْهُمْ بنو اسماعیل کے ہاں نبوت و رسالت کے اسی وقایت کی طرف اشارہ کر رہے ہیں کہ اے نبی ﷺ! آپ کے اوّلین مخاطب وہ لوگ ہیں جو پشت در پشت ایک طویل

عرصے تک ہدایتِ آسمانی سے محروم رہے ہیں۔ آپ چونکہ انہی کی قوم کے ایک فرد ہیں اس لیے آپ کی اوّلین بعثت بھی انہی کی جانب ہے اور آپ کا اوّلین انذار بھی انہی کے لیے ہے۔ انہی میں سے آپ کو ایک امت تیار کرنی نہ ہے جو آپ کے پیغامِ انذار و تبیشر کو عام کرے گی اور جس کی وساطت سے یہ پیغام بالآخر پوری نوعِ انسانی تک پہنچے گا۔ تو حضور ﷺ کی بعثتِ خصوصی کے تحت آپ کا اصل خطاب بنو اسما علیل سے تھا۔ آپ انہی میں سے تھے، قرآن مجید بھی انہی کی زبان میں نازل ہوا تھا۔ آپ کے اور ان کے درمیان مغائرت کا کوئی پرده حائل نہیں تھا۔ یہی وجہ ہے کہ ان لوگوں پر جب آخری درجے میں اتمامِ جنت ہو گیا تو ان کے ساتھ کوئی رعایت نہ بر تی گئی۔ لہذا سورۃ التوبہ کی ابتدائی آیات (۹۶، ۹۷) میں ان لوگوں کو الٰہی میثم دے دیا گیا کہ چار ماہ کے اندر اندر یا تو وہ ایمان لے آئیں یا خطہ عرب چھوڑ کر چلے جائیں، ورنہ سب کے سب قتل کر دیے جائیں گے۔ بلکہ اس ضمن میں اہل ایمان کو باقاعدہ احکامات بھی جاری کر دیے گئے: ﴿فَإِذَا أُنْسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدُّتُمُوهُمْ وَخُذُّوْهُمْ وَاحْصُرُوهُمْ وَاقْعُدُوهُمْ لَهُمْ كُلَّ مَرْضَدٍ﴾ (التوبہ: ۵) کہ جب خصوصی مہلت کے یہ چار ماہ گزر جائیں تو ان مشرکین میں سے جس کو جہاں دیکھو قتل کر دو۔ انہیں پکڑو، گھیرو اور ہر جگہ ان کی گھات میں بیٹھو۔ واضح رہے کہ یہ حکم صرف بنو اسما علیل کے لیے تھا۔ جزیرہ نماۓ عرب میں اُس وقت یہود و نصاریٰ بھی آباد تھے۔ ان پر ایسی سختی نہیں کی گئی، بلکہ انہیں اختیار دے دیا گیا کہ اگر وہ اپنے پرانے دین پر قائم رہنا چاہیں تو وہ ایسا کر سکتے ہیں: ﴿أَخْتَى يُعْطُوا الْجِزِيَّةَ عَنْ يَدِهِمْ وَهُمْ صَفَرُوْنَ﴾ (التوبہ: ۵۹) بشرطیکہ وہ جزیرہ ادا کریں اور (اسلامی حکومت کے) ماتحت بن کر رہیں۔ بنو اسما علیل کے مقابلے میں دوسرے لوگوں کے ساتھ اس رعایت کی بنیادی وجہ یہ تھی کہ بنو اسما علیل حضور ﷺ کی بعثتِ خصوصی کے مخاطبین تھے۔ جبکہ ان کے علاوہ تمام نسلِ انسانی کے افراد کے لیے آپ کا انذار آپ کی بعثت عمومی کے تحت تھا۔

قتلِ عام کے مذکورہ حکم کے حوالے سے ہی عکرمہ بن ابی جہل کے ساتھ وہ عبرت آموز واقعہ پیش آیا جس کے نتیجے میں بالآخر وہ ایمان لے آئے۔ انہوں نے جب دیکھا کہ اب جزیرہ نماۓ عرب میں ان کے لیے کوئی جگہ نہیں رہی تو بعض دوسرے مشرکین کے ساتھ انہوں

نے جسہ جانے کا فیصلہ کر لیا۔ راستے میں ان کی کشتی طوفان کی زد میں آگئی تو کشتی میں موجود تمام لوگ (مشرکین) بے اختیار اللہ سے فریاد کرنے لگے۔ اس مشکل وقت میں نہ تو کسی کولات کی یاد آئی، نہ کسی نے گزی کو پکارا، نہ کسی نے ہبل کی دہائی دی اور نہ ہی کسی نے منات دیوی سے مدد چاہی۔ سب کی زبانوں پر ایک اللہ کا نام تھا اور سب اسی کو مدد کے لیے پکار رہے تھے۔ اس منظر نے عکر مہ کی آنکھیں کھول دیں۔ اس جان لیوا تجربے سے گزرتے ہوئے یہ نکتہ لطیف ان کی سمجھ میں آ گیا کہ حقیقت میں انسانی فطرت کی پکار یہی (ایک اللہ کو پکارنا) ہے جس کی دعوت ہمیں محمد (صلی اللہ علیہ وسلم) دے رہے ہیں۔ اور یہ کہ اس حقیقت سے انکار کر کے ہم محمد (صلی اللہ علیہ وسلم) کی دعوت سے ہی نہیں بلکہ اپنی فطرت کی پکار سے بھی اعراض کر رہے ہیں۔ چنانچہ وہ واپس آئے اور حضور ﷺ کی خدمت میں حاضر ہو کر ایمان لے آئے۔

اگر غور کیا جائے تو آیت زیرِ مطالعہ کے الفاظ مَآفِدَرَ أَبَاوُهُمْ میں بنو اسما عیلٌ کے لیے کسی قدر رعایت اور دلجموئی کا انداز بھی نظر آتا ہے کہ اگر تم لوگ گمراہ ہوئے تھے تو اس کی ایک ٹھوس بنیاد اور منطقی وجہ تھی۔ بربان غالب: ”ہوئی تاخیر تو کچھ باعث تاخیر بھی تھا“۔ یعنی کئی پشتوں سے تمہارے پاس کوئی خبردار کرنے والا (نذیر)، کوئی داعیِ الحق، کوئی پیغمبر اور الہامی کتاب کی صورت میں اللہ کا کوئی پیغام نہیں آیا تھا۔ یہ تمہاری گمراہی کا واقعی ایک معقول سبب تھا، مگر اب جبکہ تمہارے پاس اللہ کے مبعوث کردہ رسولؐ آگئے ہیں تو اب تم ان کی دعوت پر لبیک کہتے ہوئے راہِ راست پر آ جاؤ۔ یہ وہی انداز ہے جیسے بے راہ روی کے شکار کسی نوجوان کے بزرگ اسے دلا سہ دیتے ہوئے کہتے ہیں کہ تم بری صحبت کی وجہ سے غلط عادات کا شکار ہو گئے تھے اب جبکہ نیک و بد کے بارے میں تم سب کچھ جان پکھے ہو تو اب ہمت کر دا اور اس دلدل سے نکلنے کی کوشش کرو۔

**﴿فَهُمْ غَافِلُونَ ⑥﴾** ”پس وہ غفلت میں پڑے ہوئے ہیں۔“

”فَ“ یہاں پر تاکید اور نتیجہ کے ذکر کے لیے آیا ہے۔ یعنی صدیوں سے چونکہ ان لوگوں کے پاس کوئی نبی یا رسول نہیں آیا تھا اس لیے یہ لوگ بڑی شدید گمراہی میں بتلا ہو گئے تھے۔ واضح رہے کہ یہاں غَافِلُونَ بطور اسم فاعل آیا ہے اور عربی زبان میں جب کوئی فعل اس فاعل کی صورت میں آتا ہے تو اس کے معنی میں شدت پیدا ہو جاتی ہے۔ چنانچہ یہاں غَافِلُونَ کا

مفہوم یوں ہو گا کہ ان لوگوں کی غفلت کے پردے بہت دبیز ہیں، مگر ابھی وضلالت میں یہ لوگ بہت دور جا چکے ہیں اور حقائق کی دنیا سے ان کا ذہنی رشتہ بالکل ہی منقطع ہو چکا ہے۔

دوسری طرف آیت کے اس جملے میں بالواسطہ طور پر حضور ﷺ کو یہ پیغام بھی دیا جا رہا ہے کہ اس قوم کے حوالے سے آپ کے ذمے بہت بھاری کام آن پڑا ہے۔ اگر تو کسی قوم میں ہدایت کا کچھ عضر کسی نہ کسی شکل میں موجود ہو اور ان کی مگر ابھی کی نوعیت زیادہ شدید نہ ہو تو ان کا سدھرنا قادرے آسان ہوتا ہے۔ مگر آپ کی اس قوم پر تو آسانی ہدایت کے بغیر صدیاں بیت گئی ہیں، لہذا ان لوگوں کو راہ راست پر لانے کے لیے آپ کو شدید محنت کرنا پڑے گی۔ گویا آپ کا یہ مشن بہت کٹھن ہے: ﴿إِنَّا سَنُلْقِنُ عَلَيْكَ قُولًا تَقِلًا⑤﴾ (الزمل) اس اعتبار سے ہم آپ پر یقیناً بہت بھاری ذمہ داری ڈال رہے ہیں۔

**آیت ۷** ﴿لَقَدْ حَقَ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ⑥﴾ " قول واقع ہو چکا ہے ان میں سے اکثر پر تواب وہ ایمان لانے والے نہیں۔"

### حَقَّ الْقَوْلُ كامعنی و مراد

لفظ "حق" کے بنیادی معنی ہیں کسی چیز کا قطعی الواقع ہونا۔ اس مفہوم میں ہمارے ہاں عام طور پر لفظ "شدنی" بولا جاتا ہے۔ یعنی ایسی چیز جس کے واقع ہونے میں کسی قسم کے شک و شبہ کی گنجائش نہ ہو۔ اس لفظ (حق) کے باقی مفہومیں اسی بنیادی معنی سے اخذ ہوئے ہیں۔ مثلاً اسی معنی کی بنیاد پر اخلاقی اور عقلی طور پر مسلم الثبوت چیز کو بھی "حق" کہا جاتا ہے۔ اب سوال یہ ہے کہ وہ کون سا قول ہے جس کے بارے میں یہاں فرمایا گیا ہے کہ وہ ان لوگوں میں سے اکثر پر واقع ہو چکا ہے۔ اللہ تعالیٰ کے اس قول یا فرمان کا تذکرہ مختلف الفاظ اور مختلف انداز میں تقریباً ان تمام مقامات (سورۃ البقرۃ رکوع ۲۳، سورۃ الاعراف رکوع ۲۴، سورۃ الحجۃ رکوع ۳۳، سورۃ بنی اسرائیل رکوع ۷، سورۃ الکھف رکوع ۷، سورۃ طہ رکوع ۷ اور سورۃ حص رکوع ۵) پر ہوا ہے جہاں قصہ حضرت آدم و ابليس بیان ہوا ہے۔ البتہ سورۃ حص میں اس قول کا ذکر بہت واضح انداز میں آیا ہے۔ ابليس جب حضرت آدم کو سجدہ کرنے سے انکار کر کے راندہ درگاہ ہو گیا تو اس نے چیلنج کے انداز میں کہا تھا: ﴿وَلَا تَجِدُ أَكْثَرَهُمْ شِكِيرِينَ⑦﴾ (الاعراف) کاے اللہ تو نے آدم کو مجھ پر برتری تو دی ہے لیکن اس کی نسل میں سے اکثر لوگ تیرے شکر گزار

بندے بن کر نہیں رہیں گے۔ اس کے بعد اللہ تعالیٰ کے ساتھ اس کا جو مکالمہ ہوا اس کی تفصیل سورہ حن میں یوں بیان ہوتی ہے: ﴿قَالَ فَأَخْرُجْ مِنْهَا فَإِنَّكَ رَجِيمٌ﴾ "اللہ تعالیٰ نے فرمایا کہ تم نکل جاؤ جنت سے، اب تم مردود ہو چکے ہو۔" ﴿وَإِنَّ عَلَيْكَ لَعْنَتٍ إِلَى يَوْمِ الدِّينِ﴾ "اور اب تم پر میری لعنت رہے گی قیامت کے دن تک۔" - ﴿قَالَ رَبِّ فَانْظُرْنِي إِلَى يَوْمِ يُعَثُّرُونَ﴾ "وہ بولا: اے میرے رب! تو مجھے مہلت دے دے اس دن تک کے لیے جب سب دوبارہ اٹھائے جائیں گے۔" ﴿قَالَ فَإِنَّكَ مِنَ الْمُنْظَرِينَ﴾ "(جواب میں) اللہ تعالیٰ نے فرمایا: کہ جاؤ ہم نے تمہیں مہلت دے دی۔" ﴿إِلَى يَوْمِ الْوَقْتِ الْمَعْلُومِ﴾ "قیامت کے دن تک کے لیے۔" اس پر ابلیس نے قسم کھا کر گویا خوشی میں جھومنتے ہوئے کہا: ﴿فَبِعِزَّتِكَ لَا غُوَيْنَهُمْ أَجْمَعِينَ﴾ "پس تیری عزت کی قسم میں ان سب کو گراہ کر کے رہوں گا۔" ﴿إِلَّا عِبَادَكَ مِنْهُمُ الْمُخْلَصُينَ﴾ "سوائے تیرے خاص بندوں کے جنمیں تو نے اپنے لیے خالص کر لیا ہو گا" وہ اگر میرے داؤ اور میرے حملوں سے نج جائیں تو نج جائیں لیکن ان کی اکثریت کو میں راہ ہدایت پر نہیں رہنے دوں گا۔ اس کے جواب میں اللہ تعالیٰ نے فرمایا: ﴿قَالَ فَالْحَقُّ ذَوَالْحَقَّ أَقُولُ﴾ "ارشاد ہوا تو حق یہ ہے اور میں تو حق ہی کھا کرتا ہوں۔" ﴿لَا مُلْمَنَ جَهَنَّمٌ إِنْكَ وَمِمَّنْ تَبْعَكَ مِنْهُمْ أَجْمَعِينَ﴾ "میں بھر کر رہوں گا جہنم کو تجوہ سے اور جو بھی تیری پیروی کریں گے ان سب سے۔" یہ ہے دراصل وہ قول جس کا آیت زیر مطالعہ میں ذکر ہوا ہے۔ تو ان لوگوں پر دراصل اللہ تعالیٰ کا یہ قول صادق آچکا ہے۔ گویا یہ اللہ تعالیٰ کے اس حکم کی گرفت میں آ چکے ہیں۔ اس بات کو عدالتی زبان میں یوں کہا جاتا ہے کہ اس طزم پر قانون کی فلاں "دفعہ" لگ چکی ہے۔ چنانچہ اس سیاق و سبق میں آیت زیر مطالعہ کا مفہوم یہ ہے کہ ان لوگوں کے قلوب و اذہان پر غفلت کے بہت دیز پر دے پڑ چکے ہیں، ان کی انسانیت اور ہست دھرمی اس حد تک بڑھ چکی ہے، اور وہ حقائق کی دنیا سے اس قدر دور جا چکے ہیں کہ اب ان کی اکثریت ایمان لانے والی نہیں ہے۔

حضور اکرم ﷺ کی دلچسپی

یہاں پر یہ بات اس قدر شدود مدد کے ساتھ دراصل حضور ﷺ اور اہل ایمان کی تسلی اور دلچسپی کے لیے بیان کی گئی ہے، مبادا کہ وہ اپنی محنت کے خاطر خواہ نتائج سامنے نہ آنے پر نجیدہ

ہوں اور سمجھیں کہ شاید ان کی کوششوں میں کوئی خامی ہے جو یہ لوگ ایمان نہیں لارہے۔ دراصل انسانی نفیات کا معاملہ کچھ یوں ہے کہ ایک ہٹ دھرم انسان تو اپنی ناکامی کا الزام دوسروں کے سر تھوپنے کی فکر میں رہتا ہے، لیکن ایک حاس اور شریف انسان اپنی ناکامی کے اسباب اپنی ذات میں تلاش کرنے کی کوشش کرتا ہے۔ ایسا انسان نفیاتی طور پر دوسروں کی خطاؤں کا بوجھ بھی اپنے سر لے لیتا ہے کہ میرے فلاں ساتھی کی فلاں ناکامی دراصل میری غلطیوں اور کوتا ہیوں کی وجہ سے ہوئی ہے۔ ایسی سوچ ایک حاس انسان کے لیے بلاشبہ سوہان روح بن جاتی ہے۔ اسی انسانی نفیات کے تحت حضور ﷺ مشرکین مگہ کے ایمان نہ لانے کی وجہ سے بہت پریشان اور غمگین رہتے تھے۔ آپ کی اس کیفیت کا ذکر قرآن مجید میں جا بجا ملتا ہے۔ سورۃ الکھف میں اللہ تعالیٰ نے آپ ﷺ کو مخاطب کر کے دل جوئی کے انداز میں فرمایا:

﴿فَلَعَلَّكَ بَاخِعٌ نَفْسَكَ عَلَى أَثَارِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا﴾ (۶) ”تو (اے نبی ﷺ!) آپ شاید اپنے آپ کو ان کے پیچھے غم کے مارے ہلاک کر لیں گے، اگر وہ اس کلام پر ایمان نہیںلاتے“، سورۃ الشراء میں آپ ﷺ کی اس کیفیت کا ذکر یوں فرمایا گیا: ﴿الْمَلَكَ بَاخِعٌ نَفْسَكَ أَلَا يَكُونُوا مُؤْمِنِينَ﴾ (۳) ”(اے نبی ﷺ!) آپ شاید اس غم میں اپنی جان کھو دیں گے کہ یہ لوگ ایمان نہیںلاتے“، جس زمانے میں سورۃ یونس اور سورۃ ہود نازل ہوئیں ان دنوں پر یہاں اور رنج کی شدت کی وجہ سے حضور ﷺ کے بال سفید ہونا شروع ہو گئے تھے۔ جب حضرت ابو بکر صدیق رضی اللہ عنہ نے پوچھا کہ حضور! کیا معاملہ ہے؟ آپ کے بالوں میں اچانک سفیدی آنا شروع ہو گئی ہے تو آپ نے فرمایا: ((شَيَّبَتِنِي هُودٌ وَأَخْوَاتُهَا)) (۱۱) کہ مجھے سورۃ ہود اور اس کی بہنوں (اس کی ہم مضمون سورتوں) نے بوڑھا کر دیا ہے۔ حضور ﷺ کو دراصل اس حوالے سے دو طرفہ رنج اور صدمے کا سامنا تھا۔ ایک یہ کہ ایمان نہ لانے والے سب لوگ آپ کے عزیز رشتہ دار اہل قرابت اور قبلے کے لوگ تھے۔ ان کے بارے میں آپ ﷺ کو یہ پریشانی لاحق تھی کہ اپنی ہٹ دھرمی کی روشنی کے نتیجے میں یہ سب لوگ جہنم میں جھوک دیے جائیں گے۔ دوسری طرف آپ کو یہ فکر اور تشویش بھی درپیش تھی کہ ان کے ایمان نہ لانے والے کے حوالے سے کہیں میری محنت اور کوشش میں کسی کوتا ہی کا کوئی عمل دخل

(۱) رواہ الترمذی۔ مشکاة المصایح، کتاب الرقاد، باب البکاء والخوف۔

نہ ہو۔ اس پس منظر میں اگر دیکھا جائے تو آیت زیر مطالعہ کے الفاظ ﴿لَقْدُ حَقٌّ الْقَوْلُ عَلَى  
أَكْفَارِهِمْ﴾ کے پردے میں حضور ﷺ کی تسلی اور لجوئی کے حوالے سے یہ مفہوم واضح طور پر  
جھلکتا دکھائی دیتا ہے کہ اے نبی (ﷺ) نہ تو آپ کے طرز تبلیغ میں کوتاہی اور خامی کا کوئی عمل  
دخل ہے اور نہ ہی آپ کی محنت میں کوئی کمی واقع ہو رہی ہے، بلکہ اصل معاملہ یہ ہے کہ یہ لوگ  
شامت اعمال کی زد میں آچکے ہیں، اور اللہ تعالیٰ کے قانون ہدایت و مذلالت کی متعلقہ دفعات  
ان پر لا گو ہو چکی ہیں۔ چنانچہ اب یہ لوگ ایمان نہیں لائیں گے۔

یہاں ممکن ہے کسی ذہن میں یہ اشکال پیدا ہو کہ فتح مکہ کے وقت تو عرب کے تمام لوگ  
ہی ایمان لے آئے تھے، ان میں سے شاذ ہی کوئی رہ گیا ہو جو حلقہ بگوش اسلام نہ ہوا ہو، تو اس  
حوالے سے آیت زیر مطالعہ کے الفاظ ﴿فَهُمْ لَا يُؤْمِنُونَ﴾ کا مفہوم کیا ہو گا؟ چنانچہ اس  
ضمن میں یہ تاریخی حقیقت پیش نظر رہنی چاہیے کہ ان آیات کے نزول اور فتح مکہ کے درمیان  
تقریباً ۱۵ سال کا فضل ہے (کم و بیش سات سال کی اور آٹھ سال مدنی) اور ان پندرہ سالوں  
کے دوران میں وہ تمام سردار ان قریش جو حضور ﷺ کی مخالفت میں پیش پیش تھے وہ سب کے  
سب حالت کفر میں ہی اس دنیا سے رخصت ہو گئے تھے۔ ان میں سے ستر لوگ تو صرف میدان  
بدر میں مارے گئے تھے۔ چنانچہ ان تمام لوگوں کے بارے میں قرآن مجید کی یہ پیشین گوئی  
درست ثابت ہوئی اور ان میں سے کسی کو بھی ایمان کی دولت نصیب نہ ہو سکی۔ لہذا اس آیت کا  
صداق دراصل قریش کے وہ بڑے بڑے سردار اور نمایاں حیثیت کے لوگ ہیں جو حضور ﷺ  
کی دعوت کا راستہ روکنے کے لیے عملی طور پر سرگرم تھے۔

**آیت ۸** ﴿إِنَّا جَعَلْنَا فِي أَعْنَاقِهِمْ أَغْلَلًا فَهِيَ إِلَى الْأَذْقَانِ فَهُمْ مُقْمَحُونَ﴾  
”ہم نے ان کی گردنوں میں طوق ڈال دیے ہیں اور وہ ان کی ٹھوڑیوں تک اس طرح پنجھ  
ہوئے ہیں کہ ان کے سراو نچے ہو کر رہ گئے ہیں۔“

### مشرکین کے تکبر کی کیفیت

ذُقْنُ ٹھوڑی کو کہتے ہیں، آذقان اس کی جمع ہے۔ جبکہ آعناق جمع ہے عنق کی جس کے  
معنی گردن کے ہیں۔ قَمَحَ یا قَامَحَ کے معنی ہیں اونٹ کا اپنی گردن کو اوپنچا کرنا۔ اگر اونٹ

کچھ پانی پینے کے بعد اپنی گردن اوپر اٹھا لے اور مزید پانی نہ پیے تو اس کی اس کیفیت کو فَمَحَ الْبَعِيرُ یا قَامَحَ الْبَعِيرُ کے الفاظ سے بیان کیا جاتا ہے۔ عرب شتر بانوں کا معمول تھا کہ وہ اونٹ کو ایک جگہ کھڑا رکھنے کے لیے اس کے سر کو پیچھے کی طرف کھینچ کر ہودج وغیرہ کے ساتھ باندھ دیتے تھے۔ ایسے اونٹ کو مُقْمَح کہا جاتا تھا۔ اس آیت میں دراصل مشرکین مکہ کی اسی کیفیت کا ذکر کرنا مقصود ہے، کہ یہ لوگ تعصّب، ضد اور ہٹ دھرمی کی وجہ سے اپنے سامنے کے حقائق دیکھنے سے بھی قاصر ہیں۔ چنانچہ فرمایا گیا کہ ہم نے ان کی گردنوں میں طوق ڈال دیے ہیں جو ان کی ٹھوڑیوں تک آگئے ہیں اور اس کی وجہ سے اب ان لوگوں کی حالت ان اونٹوں کی ہی ہے جن کی گردنوں کو کس کر پیچھے کوہاں کی طرف باندھ دیا گیا ہوا اور وہ اپناراستہ بھی دیکھنے کے قابل نہ رہے ہوں۔

گردنوں میں ٹھوڑیوں تک طوق پڑنے اور ان کی وجہ سے سرا اور اٹھ جانے کی کیفیت دراصل تکبر کا استعارہ ہے، اور اس میں کوئی شک نہیں کہ انسان کو قبول حق سے روکنے والی رکاوٹوں میں سب سے بڑی رکاوٹ تکبر ہی ہے۔ یہ تکبر ہی تھا جو ابليس اور علیتیت کی بنیاد بنا۔ ابليس نے تکبر ہی کی بنیاد پر خود کو بہتر اور برتر سمجھتے ہوئے آنا خَيْرٌ مِنْهُ کا نعرہ بلند کیا، جس کی وجہ سے وہ ہمیشہ کے لیے راندہ درگاہ ہو گیا۔ علمائے یہود بھی محض تکبر کی بنیاد پر ایمان سے محروم رہے۔ حضور ﷺ کی نبوت و رسالت کے بارے میں انہیں ذرہ برابر بھی شک نہیں تھا۔ اس بارے میں خود قرآن کی یہ گواہی موجود ہے: ﴿يَعْرِفُونَهُ كَمَا يَعْرِفُونَ أَبْنَاءَ هُمْ﴾ (البقرة: ۲۰، الانعام: ۱۴۶) کہ وہ حضور ﷺ کو بحیثیت نبی ایسے پیچانتے ہیں جیسے وہ اپنے بیٹوں کو پیچانتے ہیں۔ لیکن اس کے باوجود وہ آپ پر محض اس لیے ایمان نہ لائے کہ حضور ﷺ کا تعلق بنو اسماعیل سے تھا، اور وہ لوگ خود (بنی اسرائیل) کو بنو اسماعیل سے برتر سمجھتے تھے۔ اسی طرح ابو جہل بھی حضور ﷺ کی نبوت کو خوب پیچانتا تھا، مگر تکبر کی بنیاد پر بھی آپ پر ایمان نہ لاسکا۔ اس ضمن میں اس کا اعتراض بیان تاریخ میں محفوظ ہے جس سے ثابت ہوتا ہے کہ اسے حضور ﷺ کی صداقت میں کوئی شبہ نہیں تھا۔ بلکہ اس کے ایمان نہ لانے کی اصل وجہ یہ تھی کہ اس کے خاندان کا بنوہاشم کے ساتھ پشتون سے مقابلہ چلا آ رہا تھا، اور اپنے حریف خاندان کے ایک فرد کی نبوت کو تسلیم کر کے ہمیشہ کے لیے اس خاندان کا غلام بن جانا اسے گوارا نہیں

تھا۔ کچھ ایسا ہی معاملہ ولید بن مغیرہ اور عتبہ بن ربیعہ کا بھی تھا۔ روایات میں آتا ہے کہ یہ دونوں نظریاتی طور پر اسلام کے بالکل قریب آچکے تھے (عتبہ بن ربیعہ نے تو اسی سوچ کے تحت ذاتی طور پر آخري وقت تک جنگ بدر کوٹانے کی کوشش بھی کی تھی) لیکن اپنی گردنوں میں پڑے ہوئے تکبر کے طوقوں کے باعث یہ لوگ ایمان کی دولت سے محروم رہے۔ تکبر کے بارے میں حضور نبی اکرم ﷺ کا فرمان ہے:

((ثَلَاثُ مُنْجِيَاتُ وَثَلَاثُ مُهْلِكَاتُ، فَامَّا الْمُنْجَيَاتُ : فَتَفَوَّى اللَّهُ فِي السِّرِّ وَالْعَلَانِيَةِ، وَالْقَوْلُ بِالْحَقِّ فِي الرِّضَى وَالسَّخَطِ، وَالْقَصْدُ فِي الْغِنَى وَالْفَقْرِ، وَامَّا الْمُهْلِكَاتُ : فَهَوَى مُتَّبِعٌ، وَشُحٌّ مُطَاعٌ، وَإِعْجَابُ الْمَرْءِ بِنَفْسِهِ، وَهِيَ أَشَدُّهُنَّ))<sup>(۱)</sup>

”تمن چیزیں انسان کو نجات دلانے والی ہیں اور تمن چیزیں اس کو ہلاک کرنے والی ہیں۔ وہ جو نجات دلانے والی ہیں: اللہ کا تقوی پوشیدہ اور اعلانیہ دونوں حالتوں میں حق بات کہنا کسی سے راضی یا ناراض ہونے کی حالت میں اور معتدل راہ اختیار کرنا غنی اور فقیر ہونے کی حالت میں۔ اور جو ہلاک کرنے والی ہیں: ہوا نے نفس جس کی چیزوں کی جائے دل کا بخل جو انسان کا مطاع بن جائے اور انسان کا اپنے آپ کو کچھ سمجھنا اور ان میں یہ سب سے زیادہ مہلک ہے۔“

ہلاک کرنے والی چیزوں میں پہلی تو خواہشِ نفس ہے جس کا اتباع کیا جا رہا ہو۔ یعنی نفس جس طرف لیے جا رہا ہے انسان دست بستہ اس کے پیچھے پیچھے اسی طرف چلا جا رہا ہو۔ ایسی صورت میں ظاہر ہے انسان کا نفس اسے ہلاکت کی طرف ہی لے جائے گا۔ جیسا کہ سورہ یوسف کی آیت ۵۳ میں حضرت یوسفؑ کے اس قول سے بھی ظاہر ہوتا ہے: ﴿وَمَا أَبْرِئُ نَفْسِي إِنَّ النَّفْسَ لَا مَارَةٌ بِالشَّوَّءِ﴾ ”اور میں اپنے نفس کی براءت نہیں کرتا، بے شک نفس تو ضرور بدی پر اکساتا ہے۔“ — حضور ﷺ کے فرمان کے مطابق ہلاک کرنے والی دوسری چیز شُحٌّ مُطَاعٌ ہے، یعنی دل کا بخل اور مال کی محبت۔ مال کی محبت چونکہ نفس انسانی کے تمام داعیات سے زیادہ قوی ہے اس لیے اس کا علیحدہ ذکر کیا گیا — تیسرا اور آخری مہلک

(۱) رواہ البیهقی فی شعب الایمان۔ مشکاة المصایب، کتاب الاداب، باب الغضب والکبر۔ راوی: ابو ہریرہ رضی اللہ عنہ۔

چیز ہے: اَعْجَابُ الْمَرءِ بِنَفْسِهِ۔ یعنی انسان کا اپنے آپ کو کچھ سمجھنا، اور یہی دراصل تکبر ہے۔ اس کے بارے میں حضور ﷺ نے تاکید فرمایا: وَهِيَ أَشَدُّ هُنَّ كہ یہ ان تینوں مہلکات میں سب سے زیادہ مہلک ہے۔

**آیت ۹** ﴿وَجَعَلْنَا مِنْهُ بَيْنَ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُصِرُّونَ﴾ ”اور ہم نے ان کے سامنے بھی ایک دیوار کھڑی کر دی ہے اور ان کے پیچے کی جانب بھی ایک دیوار کھڑی کر دی ہے، پس ہم نے ان کو ڈھانپ دیا ہے تو اب وہ دیکھنے پر سکتے۔“

### آگے اور پیچے دیوار کی توجیہ

اس تمثیل یا تعبیر کی توجیہ مختلط مفسرین نے مختلف انداز میں کی ہے۔ اس بارے میں ایک رائے یہ ہے کہ اب نہ تو یہ لوگ اپنے پیچے کے (تاریخی) حقائق سے کوئی سبق حاصل کرنے کے قابل رہے ہیں اور نہ ہی اپنے سامنے کے حالات و واقعات پر غور کرتے ہوئے اپنے لیے عافیت کا راستہ اختیار کر سکتے ہیں۔ تاریخی (زمانہ ماضی کے) واقعات میں انسان کے لیے سبق حاصل کرنے کے بہت سے پہلو ہیں۔ قرآن مجید نے اقوامِ سابقہ کے عبرت انگیز انعام کے واقعات کو انداز و تذکرہ کا ذریعہ بتایا ہے: ﴿وَذَكَرْهُمْ بِأَيْمَنِ اللَّهِ﴾ (ابراهیم: ۵) اور اسی غرض سے یہ واقعات قرآن مجید میں بہت تکرار سے بیان ہوئے ہیں:

﴿أَلَمْ تَرَ كَيْفَ فَعَلَ رَبُّكَ بِعَادٍ ⑥ إِرَمَ ذَاتِ الْعِمَادِ ⑦ الَّتِي لَمْ يُخْلَقْ مِثْلُهَا فِي الْبِلَادِ ⑧ وَثَمُودَ الَّذِينَ جَاءُوا الصَّخْرَ بِالْوَادِ ⑨ وَفِرْعَوْنَ ذِي الْأَوْتَادِ ⑩ الَّذِينَ طَغَوْا فِي الْبِلَادِ ⑪ فَاكْثَرُوا فِيهَا الْفَسَادَ ⑫ فَصَبَ عَلَيْهِمْ رَبُّكَ سَوْطَ عَذَابٍ ⑬﴾ (الفجر)

”کیا نہیں دیکھا تم نے کیا برتاؤ کیا تمہارے رب نے قوم عاد کے ساتھ؟ عاد ارم او پچ او پچ ستوں والی وہ کہ نہیں پیدا کی گئی اس کی مثل کوئی قوم ملکوں میں۔ اور قوم شمود کے ساتھ (کیا ہوا)? جنہوں نے تراشا ساخت چٹانوں کو وادی میں، اور فرعون میخوں والے کے ساتھ (کیا ہوا)? یہ لوگ تھے جنہوں نے سرکشی کی تھی ملکوں میں اور بہت پھیلا یا تھا ان میں فساد۔ آخر کار بر سایا ان پر تیرے رب نے عذاب کا کوڑا۔“

اب اگر کوئی انسان ان تاریخی حقائق کی طرف سے آنکھیں بند کر لے اور ان سے کسی قسم کا کوئی سبق حاصل نہ کرے تو اس کی مثال ایسے ہی ہے جیسے اس کے پیچھے کوئی دیوار کھڑی ہو چکی ہو جس کے دوسری طرف وہ دیکھنے سے قاصر ہو۔ اسی طرح ایک عقائد اور صاحبِ شعور انسان سے یہ توقع کی جاتی ہے کہ وہ اپنے اعمال و تجربات کا ہر وقت جائزہ لیتا رہے۔ اپنے سامنے کے حالات و حقائق پر گہری نظر رکھے اور پھر ان کے عواقب و نتائج سے سبق سکھے۔ لیکن اگر کوئی انسان اپنے پیش نظر حقائق سے چشم پوشی کرتے ہوئے ان سے سبق حاصل کرنے کی کوشش نہیں کرتا تو گویا اس کی حالت بھی ایسے ہے جیسے کہ اس کے سامنے ایک معنوی دیوار حائل ہو گئی ہو۔ چنانچہ اس اعتبار سے مذکورہ آیت (آیت ۹) کا مفہوم یہ ہو گا کہ یہ لوگ نہ تو ماضی سے سبق حاصل کرنے کی کوشش کرتے ہیں اور نہ ہی اپنے سامنے کے حالات و حقائق پر نگاہ ڈالنے پر آمادہ ہیں۔ اس طرح عملی طور پر ان کی کیفیت ایسی ہے جیسے ان کے پیچھے بھی دیوار ہے اور ان کے آگے بھی دیوار ہے۔ ﴿فَأَغْشَيْنَاهُمْ فَهُمْ لَا يُصْرُونَ﴾ تو اس طرح یہ لوگ چاروں طرف سے ڈھانپ دیے گئے ہیں، اب انہیں کچھ بھائی نہیں دیتا۔

امام رازیؒ چونکہ فلسفی ہیں اس لیے انہوں نے اس تمثیل کی توجیہہ فلسفیانہ انداز میں کی ہے۔ وہ فرماتے ہیں کہ بنیادی طور پر انسان کے لیے ہدایت کے دوراستے ہیں۔ ایک راستہ تو انسان کی اپنی فکر و نظر ہے۔ یعنی ایک انسان جب اپنے ارد گرد افس و آفاق کی نشانیاں دیکھتا ہے تو ان پر غور و فکر کے نتیجے میں وہ ان کے خالق کو پہچانتا ہے، آخرت کی ضرورت و اہمیت کو سمجھتا ہے اور اپنے لیے سیدھی راہ کا شعور حاصل کرتا ہے۔ اس ہدایت کو ہدایت فکر و نظر کا نام دیا جاسکتا ہے۔ اس ہدایت کا ذکر سورہ آل عمران میں باہم الفاظ آیا ہے:

﴿إِنَّ فِي خَلْقِ السَّمَاوَاتِ وَالْأَرْضِ وَآخْتِلَافِ الَّيلِ وَالنَّهَارِ لَآيَاتٍ لَا يُولِي  
الْأَلْبَابِ ﴿٩﴾ الَّذِينَ يَذْكُرُونَ اللَّهَ قِيمًا وَقُعُودًا وَعَلَى جُنُوبِهِمْ وَيَتَفَكَّرُونَ  
فِي خَلْقِ السَّمَاوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فِقَنَا  
عَذَابَ النَّارِ﴾

”بے شک آسمانوں اور زمین کی تخلیق میں اور شب و روز کے اختلاف میں عقائد و عقائد کے لیے نشانیاں ہیں، جو یاد کرتے ہیں اللہ کو کھڑے بیٹھے اور اپنے پہلوؤں کے بل اور

غور و فکر کرتے رہتے ہیں آسانوں اور زمین کی تخلیق میں، (پھر بے اختیار بول اٹھتے ہیں) کہ اے ہمارے رب تو نے یہ سب بے مقصد پیدا نہیں کیا، پاک ہے تو ہر نقص و عیب سے پس بچا لے ہم کو دوزخ کے عذاب سے۔“

امام رازیؒ کے نزدیک ہدایت کی دوسری قسم وہ ہے جو عهد الاست (الاعراف: ۱۷۲) کے حوالے سے انسان کی فطرت میں مضر ہے۔ یہ فطری اور جبلی ہدایت اس کے ماضی یعنی نسل ہا نسل سے منتقل ہوتی ہوئی اس تک پہنچتی ہے۔ اب اگر کوئی انسان نہ تو اپنی فکر و نظر سے ہدایت اخذ کرے اور نہ ہی اپنی فطرت کی گھرائیوں میں موجود عہد الاست کے شعور کو تازہ کرنے کی کوشش کرے تو گویا اس کے پیچھے اور سامنے دیوار حائل ہو چکی ہے اور اس کیفیت میں اب اسے کسی طرف سے کچھ بھائی نہیں دیتا۔

### اللہ تعالیٰ کا قانون ہدایت و ضلال

آیت زیر مطالعہ اور گزشتہ آیت (آیت ۸ اور ۹) کے حوالے سے یہ نکتہ خصوصی طور پر لائق توجہ ہے کہ ان آیات میں اللہ تعالیٰ نے کفار کی گردنوں میں طوق ڈالنے اور ان کے آگے پیچھے دیواریں کھڑی کرنے کا عمل اپنی طرف منسوب فرمایا ہے کہ ان کے ساتھ ایسا خود ہم نے کیا ہے۔ اس سے بجا طور پر یہ اشکال پیدا ہو سکتا ہے کہ اگر خود اللہ تعالیٰ نے ان کے ساتھ ایسا کیا ہے تو پھر ان کی گمراہی میں ان کا کیا قصور ہے؟ اس اشکال کو رفع کرنے کے لیے اللہ تعالیٰ کے قانون ہدایت کو سمجھنا ضروری ہے۔ اللہ تعالیٰ کے اس قانون کی مختلف دفعات جو قرآن مجید کے مختلف مقامات پر بیان ہوئی ہیں ان کا خلاصہ یہ ہے:

(۱) اللہ تعالیٰ نے انسان کو بہت سی ظاہری اور باطنی صلاحیتیں دیکھتے کہ اس دنیا میں بھیجا ہے۔ ظاہری صلاحیتوں میں انسان کی ساعت، بصارت، عقل و شعور وغیرہ شامل ہیں جن کا ذکر قرآن مجید میں بہت تکرار کے ساتھ آیا ہے۔ مثلاً سورۃ الدھر میں فرمایا گیا: ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ فَنَبْتَلِيهُ فَجَعَلْنَاهُ سَمِيعًا، بَصِيرًا﴾ ”ہم نے انسان کو ملے جلے نطفے سے پیدا کیا تاکہ اسے ہم پر کھیں اور آزمائیں، پس ہم نے اسے سمع اور بصیر بنایا۔“ ظاہر ہے کسی کو جانچنا مقصود ہو تو اسے کچھ دے کر ہی جانچا جاتا ہے اور اگر کسی کا امتحان مطلوب ہو تو پہلے اسے کچھ پڑھایا جاتا ہے، پھر امتحان لیا جاتا ہے۔ چنانچہ اللہ تعالیٰ نے انسان کو دنیا کی

امتحان گاہ میں ساعت و بصارت اور عقل و فکر کی قوتوں سے مسلح کر کے بھیجا ہے۔ دوسری طرف باطنی صلاحیتوں کے طور پر انسان کو خیر و شر کی تمیز، نیکی و بدی کی پہچان اور فجور و تقویٰ کا علم عطا ہوا ہے۔ جیسا کہ سورۃ الشس میں فرمایا گیا: ﴿وَنَفْسٍ وَمَا سَلَّمَهَا ﴾ۚ ﴿فَالْهُمَّ مَهَّا فُجُورُهَا وَتَقْوِيهَا﴾ کہ اللہ تعالیٰ نے نفس انسانی کو بنایا، سنوارا اور اس میں فجور اور تقویٰ کا علم الہام کر دیا۔ اس علم کی بنیاد پر ہر انسان کی فطرت میں نیکی و بدی کی پہچان اور تمیز موجود ہے۔

(۲) اس ضمن میں دوسری اہم نکتہ یہ ہے کہ اللہ تعالیٰ نے انسان کو مذکورہ صلاحیتیں عطا کر کے اسے عمل و ارادے کی کامل آزادی دے دی ہے: ﴿إِنَّا هَدَيْنَا لَهُ السَّبِيلَ إِمَّا شَاكِرًا وَإِمَّا كَفُورًا﴾ (الدھن) ”ہم نے اسے سیدھے راستے کی ہدایت (دے کر کھلی آزادی) دے دی ہے۔ اب چاہے وہ شکر گزار بنے، چاہے ناشکر ابن جائے۔“

(۳) اس قانون کی تیسرا اہم ثقہ یہ ہے کہ جوانان اپنے آزادانہ فیصلے کے تحت اپنی ظاہری و باطنی صلاحیتوں کو بروئے کارلا کر خیر کے راستے پر چلنا چاہتا ہے، اللہ تعالیٰ اس راستے کو اس کے لیے آسان کرتے چلتے جاتے ہیں۔ ایک نیکی دس نیکیوں کا راستہ کھولتی ہے اور اسی طرح اللہ تعالیٰ کی مدد سے اس راستے کی مشکلات آسان ہوتی چلی جاتی ہیں۔ دوسرے لوگوں کو دیکھنے سے محسوس ہوتا ہے کہ خیر کے راستے پر چلنے والے شخص کو بہت کٹھن حالات کا سامنا ہے، لیکن خود اس شخص کو اللہ تعالیٰ کی تائید و توفیق سے اس راستے میں کوئی مشکل محسوس نہیں ہوتی (اس کے لیے قرآنی اصطلاح ”تیسیر“ ہے)۔ مثلاً جنگ بدر میں دونوں عمر النصاری صحابہ حضرت معوذ اور معاذ رض کے ابو جہل پر حملہ آور ہونے کا واقعہ بہت مشہور ہے۔ اس مرکے میں حضرت معاذ کا بازو دکٹ کر لیک گیا تھا، انہوں نے جب دیکھا کہ لذکار ہوا باز و لڑائی میں رکاوٹ کا باعث بن رہا ہے تو ہاتھ کے پنجے کو پاؤں کے نیچے دبا کر زور سے کھینچا اور بازو کو علیحدہ کر دیا۔ اندازہ کیجیے! ایک ایسا عمل جس کے ذکر سے سننے والے کے روئے کھڑے ہو جاتے ہیں، ایک نو عمر لڑکا اسے کس آسانی سے کر گز را۔ اسی طرح ایک موقع پر ایک صحابی حضرت خبیب رض کو کفار نے شہید گرنے کے لیے ایک درخت کے تنے کے ساتھ باندھا تو کسی نے آگے بڑھ کر ان سے سوال کیا کہ اے خبیب! کیا تم چاہتے ہو کہ تمہاری جگہ اس وقت یہاں محمد (صلی اللہ علیہ وسلم) ہوتے اور تم سکون و اطمینان سے اپنے گھر والوں کے ساتھ ہوتے؟ اس پر انہوں نے جواب دیا کہ ہر گز نہیں! خدا

کی قسم! میں تو یہ بھی پسند نہیں کرتا کہ حضور ﷺ کے جسم مبارک کو کوئی کائنات بھی چھے۔ پھر جب کسی نے ان کے سینے پر نیزے سے وار کیا تو ان کی زبان سے بے اختیار فُرْزُتُ وَرَبِّ الْكَعْبَةِ کے الفاظ نکلے، کہ ربت کعبہ کی قسم! میں کامیاب ہو گیا۔ عام حالات میں کسی کا ایسی صورت حال سے عہدہ برآ ہونا کس قدر مشکل اور ناقابل تصور محسوس ہوتا ہے، لیکن وہ لوگ جو نیکی اور بھلائی کے راستے پر گامزن ہوتے ہیں اللہ تعالیٰ ان کی سوچ، ان کے نظریات اور جذبات کو اس انداز میں ڈھال دیتا ہے کہ ان کے لیے ایسے کٹھن مرافق بھی بہت آسان ہو جاتے ہیں۔

اس کے برعکس جو شخص اپنے ارادے اور شعور سے اپنی ظاہری و باطنی صلاحیتوں کو بروئے کار لاتے ہوئے برائی کا راستہ اختیار کرتا ہے، اس کے لیے ایک برائی دس برائیوں کا راستہ کھوتی ہے اور یوں اس کے لیے بھی یہ راستہ آسان کر دیا جاتا ہے۔ ایسے شخص کی سوچ میں ایسی بھی آجاتی ہے کہ جو برائیاں کبھی اسے بہت بڑی بڑی نظر آتی تھیں وہ رفتہ رفتہ اسے چھوٹی نظر آنے لگتی ہیں اور اس طرح وہ اس غلط راستے پر بہت آسانی سے آگے بڑھتا چلا جاتا ہے۔

سورۃ الیل کی ابتدائی آیات میں تیسری اور تیسرا کے اصول کے ذکر کے ساتھ ان میں سے ہر راستے کے لیے تین استعدادات کا ذکر بھی آیا ہے۔ نیکی، بھلائی اور جنت کے راستے اور اس کے لیے مطلوبہ صلاحیتوں کا ذکر ان الفاظ میں ہوا ہے: ﴿فَأَمَّا مَنْ أَعْطَى وَأَتَقْرَى٦ وَصَدَّقَ بِالْحُسْنَى٧ فَسَنُيِّسِرُهُ لِلْيُسْرَى٨﴾ یعنی جو کوئی (i) انفاق فی سبیل اللہ اور جود و سخا کی روشن اپنائے۔ (ii) تقوی اختیار کرے اور نیکی و بدی میں تمیز کرنے کی صلاحیت بروئے کار لائے۔ اور (iii) جب جہاں کہیں کوئی اچھی بات اس کے سامنے آئے وہ کسی مصلحت اور عصیت وغیرہ کی پرواکیے بغیر فوراً اس کی تصدیق کرے۔ تو نیکی اور بھلائی کے راستے کی ہر مشکل اس کے لیے آسان ہوتی چلی جائے گی اور بالآخر وہ الیسری (سب سے بڑی آسانی کے مقام یعنی جنت) تک پہنچ جائے گا۔ اس کے برعکس برائی کے راستے کی آسانی اور اس کے لیے مطلوبہ شرائط کا ذکر سورۃ الیل کی اگلی آیات میں باہم الفاظ آیا ہے: ﴿وَأَمَّا مَنْ بَخَلَ وَأَسْتَغْنَى٩ وَكَذَبَ بِالْحُسْنَى١٠ فَسَنُيِّسِرُهُ لِلْعُسْرَى١١﴾ کہ (i) جس نے انفاق فی سبیل اللہ کے مقابلے میں بخل کی روشن اختیار کی۔ (ii) تقوی کے برعکس استغناء برta۔ یعنی نیکی و بدی کے عواقب و نتائج سے بے پرواہ کر اس

پالیسی پر عمل پیرارہا کر: ع ”اب تو آرام سے گزرتی ہے، عاقبت کی خبر خدا جانے“ اور (iii) تقدیق بالحثی کے برعکس اس نے حق اور اچھی باتوں کی تکنذیب کا طرزِ عمل اپناۓ رکھا، تو ایسے شخص کے لیے برائی کا راستہ رفتہ رفتہ آسان سے آسان تر ہوتا چلا جائے گا اور اس راستے پر چلتے چلتے بالآخر وہ الْعُمْرَی (سب سے بڑی مشکل یعنی جہنم) تک پہنچ جائے گا۔

(۲) اس قانونِ خداوندی کی آخری شق یہ ہے کہ غلط راستے پر چلتے ہوئے جب کوئی شخص point of no return پہنچ جاتا ہے، یعنی وہ برائی میں اس حد تک آگے بڑھ جاتا ہے کہ اس کی واپسی کا کوئی امکان نہیں رہتا تو اس کی باطنی ثابت صلاحیتیں غیر موثر ہو کر رہ جاتی ہیں۔ یہ متعلقہ شخص کے اعمال اور رویے کا بالکل منطبق اور سائنسیک نتیجہ ہے۔ فزیالوجی (علم الاعضاء) کی اصطلاح میں اسے disuse atrophy کہتے ہیں۔ یعنی اگر آپ نے اپنے کسی عضو کا استعمال مستقل طور پر بند کر دیا تو اس عضو کی استعداد اور صلاحیت رفتہ رفتہ ختم ہو جائے گی۔ مثلاً اگر انسان کی آنکھ پر چھ ماہ تک مسلسل پٹی بندھی رہے گی تو اس آنکھ کی بصارت زائل ہو جائے گی۔ بالکل ایسا ہی معاملہ انسان کی نفیاتی اور باطنی صلاحیتوں کا بھی ہے۔ ظاہر ہے انسان کو نیکی و بدی کی تمیز کی استعداد تو اس لیے ودیعت کی گئی ہے (بلکہ اللہ تعالیٰ نے تو انسان کی فطرت میں خیر اور نیکی کا خصوصی رجحان بھی ودیعت کیا ہے) تاکہ انسان اپنی عملی زندگی میں اس سے کام لے، لیکن اگر کوئی انسان اپنی اس استعداد اور صلاحیت کو کسی استعمال ہی نہ کرے اور مسلسل برائی کے راستے پر ہی چلتا رہے تو ایک وقت ایسا بھی آئے گا کہ اس کی یہ صلاحیت ختم ہو جائے گی۔ یہ وہ مقام ہے جہاں پہنچ کر انسان مستقل طور پر برائی کے شکنے میں جکڑا جاتا ہے اور جہاں سے نیکی کے راستے کی طرف اس کی واپسی ممکن نہیں رہتی۔ اس کے بعد ایسے انسان پر خیر و فلاح کے تمام دروازے ہمیشہ کے لیے بند کر دیے جاتے ہیں۔ قرآن مجید میں اللہ تعالیٰ کے اس فیصلے کا ذکر بہت تکرار کے ساتھ آیا ہے۔ مثلاً:

(i) ﴿خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ﴾ (آل بقرة: ۷۷)

”اللہ نے ان کے دلوں اور ان کی سمعت پر مہر لگادی ہے اور ان کی بصارت پر پردے پڑے ہوئے ہیں۔“

(ii) ﴿صُمُّ بُكْمٌ عُمُّ فَهُمُ لَا يَرْجِعُونَ﴾ (آل بقرة: ۱۸)

”یا نہ ہے، بہرے اور گونے ہو چکے ہیں، پس اب یہ یو منے والے نہیں۔“

(iii) ﴿فَطُبِعَ عَلَى قُلُوبِهِم﴾ (المنافقون: ۳)

”پس ان کے دلوں پر مہر لگادی گئی ہے۔“

اس قانون ہدایت و ضلالت کے حوالے سے بنیادی نکتہ سمجھنے کا یہ ہے کہ اللہ تعالیٰ ایسے لوگوں کے دلوں پر مہر دراصل ان کے منفی رویے کی سزا کے طور پر لگاتا ہے۔ جیسے کہ سورۃ لمطوفین میں فرمایا گیا: ﴿كَلَّا بَلْ سَكَرَانَ عَلَى قُلُوبِهِمْ مَا كَانُوا يَنْكِبُونَ﴾ کہ جو اعمال بدان لوگوں نے کیا ہے، ان اعمال کا زنگ ان کے دلوں پر لگ گیا ہے۔ چنانچہ ایسے لوگوں کے دلوں پر جو مہر لگتی ہے وہ دراصل ان کے اپنے اعمال ہی کی سیاہی سے عبارت ہوتی ہے۔ یہ نکتہ سورۃ القص کی آیت ۵ میں اس طرح واضح فرمایا گیا ہے: ﴿فَلَمَّا زَاغُوا أَزَاعَ اللَّهُ قُلُوبَهُمْ﴾ کہ جب وہ ٹیڑھے ہو گئے تو اللہ تعالیٰ نے ان کے دلوں کو بھی ٹیڑھا کر دیا۔ یعنی ”ٹیڑھے ہونے“ کا فیصلہ ان کا اپنا تھا۔ البتہ ان کے اس با غیانہ فیصلے یا عمل کی سزا نہیں یوں میں کہ اللہ تعالیٰ نے ان کے دل ہمیشہ کے لیے ٹیڑھے کر دیے۔ چنانچہ اللہ تعالیٰ کے اس فیصلے کے بعد متعلقہ انسان کے زاویہ نگاہ میں مستقل طور پر کبھی آ جاتی ہے، اس کی سوچ کا انداز ٹیڑھا ہو جاتا ہے، اور پھر نیکی اور بھلائی کی کوئی بات A square peg in a round hole طرح اس کے ذہن میں اپنی جگہ بنائی نہیں سکتی۔

ظاہر ہے انسانی فطرت اندھی بہری نہیں ہے۔ وہ حق کو فوری طور پر پہچان لیتی ہے اور اس کی بے لارگ گواہی بھی دیتی ہے، مگر بسا اوقات انسان ضد انا، تعصب یا کسی اور وجہ سے اس کا اعتراف نہیں کرتا اور جانتے بوجھتے اپنی فطرت کی گواہی کو پس پشت ڈال دیتا ہے۔ جیسے دو آدمیوں کی بحث کے دوران میں اکثر ایسا ہوتا ہے کہ ایک آدمی کا دل تسلیم کر لیتا ہے کہ میرے مدد مقابل کا موقف درست ہے، لیکن وہ محض اپنی انا کی وجہ سے اس کا اعتراف نہیں کرتا اور خواہ مخواہ بحث کو طبول دیے جاتا ہے۔ ایسی بحث کے موقع پر جس قدر زیادہ لوگ موجود ہوں گے، جھوٹے آدمی کے لیے اپنی غلطی کو تسلیم کرنا اسی قدر مشکل ہو گا۔ انسان کے اس طریقہ عمل کا ذکر سورۃ البقرۃ، آیت ۲۰۶ میں بایس الفاظ آیا ہے: ﴿وَإِذَا قِيلَ لَهُ أَتَقَنَّ اللَّهَ أَخَذَتْهُ الْعِزَّةُ بِالْإِلَّاثِمِ﴾ ”جب اس سے کہا جاتا ہے کہ اللہ کا خوف کرو تو غرور اس کو گناہ میں پھسادیتا ہے۔“

یہ مضمون بنیادی طور پر سورۃ الانعام کی اس آیت میں بیان ہوا ہے: ﴿وَنُقِلْبُ أَفْشَدَتَهُمْ وَأَبْصَارَهُمْ كَمَا لَمْ يُوْمِنُوا بِهِ أَوَّلَ مَرَّةٍ وَنَذَرُهُمْ فِي طُغْيَانِهِمْ يَعْمَهُونَ﴾ "هم ان کے دلوں اور ان کی آنکھوں کو الٹ دیں گے جیسے کہ وہ اس (قرآن) پر پہلی بار ایمان نہیں لائے تھے، اور ہم چھوڑ دیں گے ان کو کہ وہ اپنی سرکشی میں بھکتے رہیں۔" گویا اللہ تعالیٰ چاہتا ہے کہ جب کسی انسان کا دل حق کو پہچان لے تو وہ فوراً اس کا اعتراف کرے۔ لیکن اگر وہ انکشاف حق کے بعد بھی اس سے اعراض کرے گا اور حق کے مقابلے میں اپنی عزت، انا یا کسی اور مصلحت کو مقدم رکھے گا تو وہ حق کی توہین کا مرکب ہو گا اور اس جرم کی سزا اسے ضرور مل کر رہے گی۔ اس سزا کا ایک انداز یہ ہے کہ اللہ تعالیٰ ایسے لوگوں کی دیکھنے اور سوچنے کی سمجھنے کی صلاحیتوں (افْشَدَتَهُمْ) کو تلپٹ کر دیتا ہے۔ تو یہ سارا معاملہ چونکہ اللہ تعالیٰ کے طے شدہ قانون (قانون ہدایت و مذلالت) کے تحت ہوتا ہے، اسی لیے اللہ تعالیٰ اس کے مختلف مراحل کو اپنی طرف منسوب فرماتا ہے اور اسی لیے یہاں اللہ تعالیٰ نے مشرکین مکہ کی گردنوں میں طوق ڈالنے اور ان کے آگے پیچھے دیواریں کھڑی کرنے کے عمل کو اپنی طرف منسوب فرمایا ہے۔

**آیت ۱۰** ﴿وَسَوَاءٌ عَلَيْهِمْ أَنْذَرْتَهُمْ أَمْ لَمْ تُنذِرْهُمْ لَا يُوْمِنُونَ﴾ "(اے نبی ﷺ!) ان کے حق میں برابر ہے، خواہ آپ انہیں انذار فرمائیں، خواہ نہ فرمائیں، یہ ایمان نہیں لائیں گے۔"

انذار کا درست ترجمہ "ڈرانا،" نہیں بلکہ "خبردار کرنا" ہے۔ یعنی کسی ایسی حقیقت کے مکملہ مخفی نتائج سے انسان کو آگاہ کر دینا جس سے وہ بے خبر ہو۔ جبکہ ڈرانے کا تعلق کسی خوفناک چیز کے تصور سے ہے۔

اس آیت کے حوالے سے یہ نکتہ خصوصی طور پر لائق توجہ ہے کہ یہاں سَوَاءٌ عَلَيْهِمْ (ان کے لیے برابر ہے) فرمایا گیا ہے سَوَاءٌ لَكَ (آپ کے لیے برابر ہے) نہیں فرمایا گیا۔ مطلب یہ کہ آپ کو تو انذار کرنا ہی ہے، اس سے آپ کو اجر و ثواب ملے گا، آپ کے درجات بلند ہوں گے۔ ہاں البتہ آپ کا انذار کرنا یا نہ کرنا ان کے حق میں برابر ہے۔ اس لیے کہ ان لوگوں کو آپ کے انذار سے کوئی فائدہ پہنچنے والا نہیں۔ لہذا اگر آپ کی اس محنت اور مشقت کے نتائج ان لوگوں کے حوالے سے آپ کی توقع کے خلاف نکلتے ہیں تو آپ دل گرفتہ اور غمگین نہ ہوں۔ یہ

لوگ دراصل ہمارے قانون ہدایت و ضلالت کی آخری ”دفعہ“ (دلوں پر مہر لگ جانے کی کیفیت) کی گرفت میں آچکے ہیں۔ اس لیے اب ان کے سیدھی راہ پر آنے کا کوئی امکان نہیں۔

### سورۃ البقرۃ کی آیات سے مشابہت

زیر مطالعہ آیت اور سورۃ البقرہ کی درج ذیل آیت کے درمیان بہت گہری مناسبت اور مشابہت پائی جاتی ہے۔

﴿إِنَّ الَّذِينَ كَفَرُوا سَوَاءٌ عَلَيْهِمْ إِمَّا نَذَرُتْهُمْ لَا يُؤْمِنُونَ ⑦ حَتَّمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاؤَةٌ وَلَهُمْ عَذَابٌ عَظِيمٌ ⑧﴾

”یقیناً جن لوگوں نے کفر کیا (یعنی وہ لوگ کہ جو کفر پڑا گئے) ان کے لیے برابر ہے (اے محمد ﷺ) کہ آپ انہیں انذار فرمائیں یا نہ فرمائیں، وہ ایمان لانے والے نہیں ہیں۔ اللہ نے مہر کر دی ہے ان کے دلوں پر اور ان کے کانوں پر اور ان کی آنکھوں کے سامنے پردہ پڑ چکا ہے، اور ان کے لیے بہت بڑا عذاب ہے۔“

ایسے لوگوں کے لیے سورۃ البقرہ کے دوسرے روکوں میں یہ تمثیل بھی بیان ہوئی ہے:

﴿مَثَلُهُمْ كَمَلُ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي ظُلْمَتِ لَا يُبَصِّرُونَ ⑯ صُمْ بُكْمْ عُمْيٌ فَهُمْ لَا يَرْجِعُونَ ⑰﴾

”ان کی مثال ایسے ہے جیسے ایک شخص نے آگ جلائی۔ جب آگ نے اس کے ماحول کو روشن کر دیا تو اللہ تعالیٰ ان کے نور کو لے گیا اور انہیں اندر ہیروں میں چھوڑ دیا کہ اب کچھ نہیں دیکھتے۔ وہ اندر ہے ہیں، بہرے ہیں، گونگے ہیں، اب وہ لوٹنے والے نہیں۔“

یہ ایک ایسے قافلے کی مثال ہے جو اندر ہیروی رات میں بھٹک رہا تھا۔ اللہ کے کسی بندے نے ادھر ادھر سے لکڑیاں اکٹھی کر کے آگ جلا دی تو ماحول روشن ہو گیا۔ مگر وہ قافلے والے لوگ ایسے بدقسم تھے کہ جو نبی ماحول روشن ہوا ان کی آنکھوں کی روشنی جاتی رہی۔ چنانچہ وہ لوگ خارج کی روشنی سے بھی کوئی استفادہ نہ کر سکے اور اندر ہیرے ہی میں ٹھوکریں کھاتے رہ گئے۔

آیت ۱۱ ﴿إِنَّمَا تُنذِرُ مَنِ اتَّبَعَ الدِّكْرَ وَخَسِيَ الرَّحْمَنَ بِالْغَيْبِ فَبَشِّرُهُ بِمَغْفِرَةٍ﴾

وَأَجْرٍ كَرِيمٍ ﴿١١﴾ ”آپ تو خبردار کر سکتے ہیں صرف اُسی کو جو یاد ہانی کی پیروی کرے اور جو ڈرتا ہو رحمٰن سے غیب میں رہتے ہوئے۔ پس آپ بشارت دے دیجیے اس کو مغفرت کی اور ایک بڑے باعزت اجر و ثواب کی۔“

یہاں فعل (تُنذر) نتیجہ فعل کا فائدہ دے رہا ہے۔ یعنی اے نبی ﷺ! آپ کا انذار صرف انہی لوگوں کے لیے نتیجہ خیز ثابت ہو گا جو ”الذکر“ کا اتباع کرتے ہوں اور رحمٰن سے ڈرتے ہوں، ورنہ ظاہر ہے حضور ﷺ انذار تو ابو جہل اور ابو لہب کو بھی فرماتے رہے اور آخری وقت تک فرماتے رہے۔

### قرآن مجید سے اخذ ہدایت کی شرائط

جیسا کہ قبل از میں بھی ذکر ہو چکا ہے، یہ مضمون سورۃ البقرۃ کے آغاز میں بھی آیا ہے، لیکن وہاں اس کی ترتیب اور ہے۔ وہاں ہدایت کے لیے شرائط کا ذکر پہلے ہے اور کفار کے بارے میں سَوَاءٌ عَلَيْهِمْ ..... کا بیان بعد میں آیا ہے۔ جبکہ یہاں سورۃ یسٰ میں سَوَاءٌ عَلَيْهِمْ ..... کا حکم پہلے (آیت ۱۰ میں) آیا ہے اور انذار کے مفید ہونے کی شرائط بعد میں آیت زیر مطالعہ کے اندر بیان کی گئی ہیں۔ سورۃ البقرۃ کی آیت ۲ میں قرآن مجید کے بارے میں فرمایا گیا ہے کہ یہ ﴿هُدًى لِّلْمُتَّقِينَ﴾ ”متقین کے لیے ہدایت ہے۔“ یعنی قرآن مجید سے ہدایت اخذ کرنے کے لیے انسان کے پاس تقویٰ کی تھوڑی بہت پونچی کا ابتداء میں بھی پایا جانا ناگزیر ہے۔ اس کا مطلب یہ ہے کہ ایک ایسا انسان جس کا نفس خیر اور شر کی تمیز کھو چکا ہو وہ قرآن مجید سے ہدایت اخذ نہیں کر سکتا۔ اس حوالے سے یہ نکتہ واضح رہنا چاہیے کہ قرآن مجید کے اندر ہدایت کا موجود ہونا اور اس سے ہدایت اخذ کرنا دو الگ الگ باتیں ہیں۔ بلاشبہ قرآن کے اندر پوری نوع انسانی کے لیے ہدایت ﴿هُدًى لِلنَّاسِ﴾ (البقرۃ: ۱۸۵) موجود ہے۔ لیکن اس سے ہدایت اخذ صرف وہی لوگ کر سکیں گے جن کے پاس تقویٰ کی کچھ نہ کچھ پونچی موجود ہو گی۔ یہ ایسے ہی ہے جیسے چینی کے اندر مٹھاں تو موجود ہے لیکن اس کی مٹھاں کو محسوس وہی مخض کر سکے گا جس میں یہ الہیت موجود ہو گی۔ ظاہر ہے اگر کسی مخض کے taste buds کام کرنا چھوڑ چکے ہوں تو اسے مٹھاں، کھٹاں، کڑواہٹ وغیرہ کا کچھ بھی احساس نہیں ہو سکتا۔

سورہ البقرہ کی مذکورہ آیات میں قرآن مجید سے ہدایت اخذ کرنے کے لیے جو دوسری شرط بیان ہوئی ہے وہ ایمان بالغیب سے متعلق ہے: ﴿الَّذِينَ يُؤْمِنُونَ بِالْغَيْبِ﴾ یعنی قرآن مجید سے ہدایت کے طالب انسان کے لیے ضروری ہے کہ وہ تفہی ہونے کے ساتھ ساتھ غیب کو ماننے کے لیے بھی تیار ہو۔ عقلی طور پر وہ اس حقیقت کو سمجھنے کی حد تک ضرور بالغ نظر (mature) ہو کہ اس کائنات کے اصل حقائق ہمارے حواس کی سرحد سے بہت پرے ہیں اور یہ کہ جو حقائق ہمارے حواس کی گرفت میں آتے ہیں وہ اصل حقائق کا ایک بہت چھوٹا سا جزو ہیں۔ اس حوالے سے چینی فلاسفہ کنفیو شس (۱۹۵۵ء تا ۲۷۹ قم) نے بڑے پتے کی بات کی ہے۔ وہ کہتا ہے:

*There is nothing more real than what can not be seen; and there is nothing more certain than what can not be heard*

”جو چیزیں ان آنکھوں سے دیکھنی نہیں جاسکتیں ان سے زیادہ حقیقی چیز اور کوئی نہیں۔

اور جو حقائق ان کانوں سے سنبھالنے سے نہیں جاسکتے ان سے زیادہ تینی حقیقت اور کوئی نہیں۔“

چنانچہ بہت بڑا دانا ہے وہ انسان جو اس حقیقت کو سمجھتا ہے کہ ”گل حقیقت“ یہ نہیں جو ہمارے حواس کی گرفت میں آتی ہے بلکہ ”حقیقت“ کا اصل اور بڑا حصہ وہ ہے جو پرده غیب میں ہے۔ اس کے مقابلے میں وہ انسان جو صرف ظاہری حقائق کو ہی اصل اور کل حقیقت سمجھتا ہے، اس کی مثال بھری جہاز کے اس کپتان کی سی ہے جو کسی آئس برگ کی نوک (tip) کو دیکھ کر یہ سمجھے کہ میرے سامنے برف کا تودہ بس اتنا سا ہی ہے جتنا مجھے نظر آ رہا ہے اور یہ کہ اس کے نیچے پانی کے اندر پوشیدہ اور کچھ بھی نہیں ہے۔ ظاہر ہے کسی آئس برگ کا بہت تھوڑا سا حصہ پانی کی سطح سے اوپر نظر آتا ہے جبکہ اس کا اصل اور کئی گناہ بڑا حصہ تو پانی کے اندر پوشیدہ ہوتا ہے۔ اس لیے جو کپتان صرف سطح آب کے اوپر نظر آنے والے برف کے تودے کو ہی اصل آئس برگ سمجھ کر اپنے جہاز کا رخ تھیں کرے گا وہ دراصل اپنے جہاز کو تباہی کے راستے پر لے جائے گا۔ گویا ”ایمان بالغیب“ حصول ہدایت کی بنیادی شرط اور حکمت کا نقطہ آغاز ہے۔ تو سورہ البقرہ کی ابتدائی آیات میں قرآن مجید سے ہدایت اخذ کرنے کے لیے دو شرائط بتائی گئی ہیں (ایسا طرح سورہ النور کے پانچویں روکوں میں نور ایمان کے دو اجزاء ترکیبی کا ذکر ہے کہ نورِ فطرت اور نورِ وجہ کے امتحان سے نور ایمان وجود میں آتا ہے)۔ ان دو شرائط میں پہلی شرط تقویٰ ہے۔ یعنی

انسان کی نیکی اور بدی میں تمیز کرنے کی حس زندہ و فعال ہو (اس کا نفس لوامہ مؤثر اور بیدار ہوا اور اسے برائی پر ملامت کرتا ہو)۔ اگر یہ حس بیدار نہ ہو تو انسان ہدایت و معرفت کے بڑے سے بڑے خزانے سے بھی استفادہ نہیں کر سکے گا اور برائی کے رستے پر چلتے ہوئے اس کے واپس آنے کا امکان ختم ہو جائے گا۔ دوسرے یہ کہ وہ اپنے حواس کی سرحدوں سے ماوراء حلقہ کی حقیقت کو تسلیم کرتا ہو۔ یعنی وہ غیب پر ایمان رکھتا ہو۔ اسی طرح یہاں آیت زیر مطالعہ میں انذار کے مفید اور نتیجہ خیز ہونے کے لیے بھی دو شرائط کا ذکر ہے، یعنی اتباع ذکر (یادداہی کی پیروی) اور اللہ تعالیٰ کی خشیت، غیب میں ہونے کے باوجود۔

### ‘ذکر’ کا جامع مفہوم

ذکر کے لغوی معنی یادداہی کے ہیں اور اسے پرکھنے کے لیے اصل کسوٹی انسان کا باطن ہے۔ اللہ تعالیٰ کی طرف سے نیکی و بدی کی تمیز اور ہدایت سے متعلق اہم حلقہ کا شعور انسان کے باطن (اس کی فطرت یا اس کے نفس) میں ودیعت کر دیا گیا ہے۔ اس لیے انسان کو ہدایت کے لیے اہم حلقہ کی تعلیم کی نہیں، تذکیر یعنی یادداہی کی ضرورت ہے۔ (قرآن مجید میں لفظ ”تذکیر“ اس حوالے سے بہت کثرت کے ساتھ استعمال ہوا ہے) تعلیم کا تعلق انسان کو ایسی چیزیں سکھانے سے ہے جو اسے پہلے سے معلوم نہ ہوں، جبکہ تذکیر ان حلقہ کی یادتازہ کرنے کا عمل ہے جن سے انسان کی فطرت پہلے سے واقف ہے۔ البتہ دنیا میں رہتے ہوئے چونکہ ذہول اور نسیان کے پردوں کے باعث ان حلقہ کا شعور اکثر انسان کی یادداشت کے ذخیرے کے اندر تخت الشعور کی گہرائیوں میں چلا جاتا ہے، اس لیے ایسے حلقہ کو دوبارہ انسان کے شعور کی سطح پر لانے کے لیے یادداہی کی ضرورت ہوتی ہے۔ بالکل ایسے جیسے کسی دفتر سے کوئی پرانی فائل نکالنے کے لیے متعلق حوالوں کا سہارا لینا پڑتا ہے۔ تو قرآن مجید دراصل انسانی فطرت یاروح کے اندر پہلے سے موجود حلقہ کے شعور کو اجاگر کرنے کے لیے تذکیر (یادداہی) کرتا ہے۔

اس تذکیر یا یادداہی کی مثال ایسے ہے جیسے آپ اپنے کسی بہت پرانے دوست کو بظاہر بھولے ہوتے ہیں، لیکن جب آپ اس کی طرف سے بطور تھفہ دی گئی کسی چیز کو اچانک دیکھتے ہیں تو اس کی یاد آپ کے حافظے میں فوراً تازہ ہو جاتی ہے۔ اسی طرح انسان کی فطرت کے اندر اللہ تعالیٰ کی ذات کا عرفان موجود ہے۔ انسان کی روح اپنی پیدائش کے وقت اللہ سے وہ عہد

کرچکی ہے جس کا ذکر سورۃ الاعراف کی آیت ۲۷۱ میں آیا ہے۔ البتہ دنیا میں آنے کے بعد انسانی روح پر عموماً مادیت اور غفلت کے پردے پڑ جاتے ہیں، قرآن مجید کے پیغام کے ابلاغ سے یہ پردے انٹھ جاتے ہیں، انسانی روح کو اس کا بھولا ہوا عہد یاد آ جاتا ہے اور اہم حفاظت سے متعلق وہ یادیں جو اس کے تحت الشعور کی گہرائی میں چلی گئی تھیں، وہ دوبارہ اس کے شعور کی سطح پر آ جاتی ہیں۔ یہ ہے تذکیر اور یہ ہے قرآن کا سب سے اہم فتنشنا۔ چنانچہ سورۃ ق میں حضور ﷺ کو خصوصی طور پر قرآن کے ذریعے ”تذکیر“ کرنے کی ہدایت فرمائی گئی ہے:

**﴿فَذِكِّرْ بِالْقُرْآنِ مَنْ يَخَافُ وَعِيدٍ﴾** ۵۵ ”پس آپ تذکیر کرتے رہیے اس قرآن کے ذریعے سے ہر اس شخص کو جو میری وعید سے ڈرتا ہے۔“

ظاہر ہے اگر انسان کے دل میں اللہ تعالیٰ کا کچھ خوف ہو گا تو تبھی وہ قرآن کی تذکیر کو قبول کرے گا اور تبھی وہ قرآن کے احکام پر عمل کر کے اللہ تعالیٰ کی نافرمانی سے بچنے کی کوشش کرے گا۔ گویا قرآن کی تذکیر صرف اسی انسان کے لیے فائدہ مند ہو سکتی ہے جس کی فطرت میں نیکی و بدی کی تمیز زندہ ہو۔ ایسے انسان کی پہچان یہ ہے کہ اگر اسے نیکی کی توفیق ملتی ہے تو اسے خوشی ہوتی ہے اور اگر اس سے کوئی غلط کام سرزد ہو جاتا ہے تو اسے فوراً پریشانی لاحق ہو جاتی ہے۔ کسی انسان کا نیکی پر خوش ہونا اور برائی پر رنجیدہ و پریشان ہونا ظاہر کرتا ہے کہ نیکی کے نیکی ہونے اور برائی کے برائی ہونے کی یاد اس کے شعور میں تازہ ہے اور یہ کہ اس کی روح میں زندگی کی رقم ابھی باقی ہے۔ اس لیے قرآن کی تذکیر ایسے انسان کے لیے ضرور مفید ہوگی۔

ظاہر ہے انسان کے جسم میں اگر زندگی کی حرارت موجود ہوگی تو تبھی کسی معانج کا اعلان اسے کچھ فائدہ پہنچا سکے گا۔ چنانچہ اگر کسی انسان کے اندر نیکی و بدی میں تمیز کرنے کی حس زندہ و فعال ہے تو اس کا دل حق اور پچی بات کی فوراً گواہی دے گا۔ اس لیے ”اتباع ذکر“، کامیاب تقاضا یہ ہے کہ جب انسان کے سامنے حق آئے اور اس کا دل گواہی بھی دے دے کہ ہاں یہ حق ہے تو انسان اس حق کو بلا حیل و جھٹ فوراً تسلیم کر لے اور اس فیصلے میں کسی حیثیت، عصیت یا اپنی عزت نفس کے جذبے کو آڑنے نہ آنے دے۔

یہاں یہ نکتہ بھی سمجھ بیجیے کہ لفظ ”الذِّکْر“ کا مصدق اکمل اور مصدق اتم خود قرآن مجید ہے۔ قرآن مجید نے متعدد مقامات پر یہ لفظ اپنے لیے بطور اسم علم استعمال کیا ہے۔ سورۃ الحجر کی

اس آیت میں کفار کا قول نقل کرتے ہوئے قرآن مجید کے لیے لفظ ”الذکر“ استعمال ہوا ہے: ﴿وَقَالُوا يَا يَهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ﴾<sup>۶</sup> اور انہوں نے کہا کہ اے وہ شخص جس پر (اس کے بقول) یہ ذکر نازل ہوا ہے (ہمارے نزدیک) تم تو یقیناً دیوایے ہو۔ اسی سورہ کی اس آیت میں خود اللہ تعالیٰ نے قرآن کو ”الذکر“ قرار دیا ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَفِظُونَ﴾<sup>۷</sup> اور ہم نے ہی اس الذکر کو نازل کیا ہے اور ہم ہی اس کے محافظ ہیں۔ پھر سورۃ النحل میں فرمایا گیا: ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾<sup>۸</sup> اور آپ کی طرف یہ الذکر ہم نے اس لیے نازل کیا ہے تاکہ آپ لوگوں کو واضح طور پر بتادیں جو ان کی طرف نازل کیا گیا ہے شاید کہ وہ غور و فکر کریں۔

چنانچہ خود قرآن سے ثابت ہوتا ہے کہ آیت زیر مطالعہ کے الفاظ ”مَنْ أَتَبَعَ الذِّكْرَ“ میں ”الذکر“ کا مصدق اولین خود قرآن حکیم ہے۔ مطلب یہ کہ قرآن انسانوں کی فطرت کے اندر مضر حقائق اور شہادتوں کو اجاگر کرتا ہے۔ واضح رہے کہ یہ ان حقائق اور شہادتوں کا ذکر ہے جن کا تعلق ایمان سے ہے جو ہر انسان کی فطرت کے اندر بالقوہ موجود ہے۔ اس کے ساتھ صراطِ مستقیم سے متعلق اُن قرآنی احکام کے معاملے کو گذہ منہیں کرنا چاہیے جن کا تعلق انسان کے اعمال سے ہے۔

### ایمان بالغیر رکھنے والوں کے لیے خوشخبری

”تذکیر“ کے مفید ہونے کی دوسری شرط آیت زیر مطالعہ میں یہ بتائی گئی ہے کہ غیب میں ہونے کے باوجود انسان کے دل میں اللہ تعالیٰ کی خشیت ہو۔ اس شرط میں ایمان بالغیر رکھنے والوں کے لیے ایک طرح سے حوصلہ افزائی اور تحسین کا انداز بھی پایا جاتا ہے۔ ظاہر ہے اللہ تعالیٰ سے ڈرنے کی اصل اہمیت تو یہی ہے کہ اس کے غیب میں ہوتے ہوئے اس سے ڈرانے کی ایامت کے دن جب غیب کے پردے اٹھ جائیں گے، اس دن کا ڈرنا کسی کے لیے کچھ فائدہ مند نہیں ہوگا۔ اس دن کا ایک منظر سورۃ الغجر میں یوں بیان کیا گیا ہے: ﴿وَجَاءَ رَبِّكَ وَالْمَلَكُ صَفَا صَفَا ۚ وَجَاءَ يَوْمَئِذٍ بِجَهَنَّمَ هَيُومَئِذٍ يَتَدَكَّرُ الْإِنْسَانُ وَآنِي لَهُ الذِّكْرُ إِنِّي لَهُ ذِكْرٌ﴾<sup>۹</sup> اور آپ کا رب آئے گا اس حال میں کہ فرشتے صفتے کھڑے ہوں گے۔ اور جہنم اس دن سامنے لائی جائے گی۔ اس دن انسان نصیحت تو قبول کرے گا مگر اس وقت

اے نصیحت سے کیا حاصل ہو گا؟“

اللہ تعالیٰ کے نزول اجلال کی کیفیت ہمارے فہم و تصور سے مادراء ہے۔ ظاہر ہے اللہ تعالیٰ نہ تو کسی مقام پر مدد دے اور نہ ہی اس کی کوئی جہت ہے۔ اس لیے ہم تصور نہیں کر سکتے کہ یہ نزول کس شان سے ہو گا۔ بہر حال اس روز جب اللہ تعالیٰ نزولِ اجلال فرمائیں گے تو اس کے سامنے فروعون اور ابو جہل جیسے بڑے بڑے مرکش لوگوں پر لرزہ طاری ہو گا اور اس وقت انہیں سب کچھ یاد آ جائے گا، لیکن اُس وقت کی یادِ ہانی کسی کو کچھ فائدہ نہیں دے گی۔

### بالغیب کی وضاحت

یہاں پر لفظ غیب کے بارے میں یہ وضاحت کرنا ضروری ہے کہ اس لفظ کا تعلق ہم انسانوں سے ہے، اللہ تعالیٰ کے لیے تو کچھ بھی غیب میں نہیں۔ یعنی غیب میں دراصل ہم انسان ہیں، اللہ تعالیٰ غیب میں نہیں ہے۔ جیسا کہ شیخ علی ہجویریؒ کی کتاب ”کشف المحجوب“ کا عنوان ظاہر کر رہا ہے۔ کشف المحجوب کے معنی اس شخص کا حجاب (پردہ) ہٹانے کے ہیں جو حجاب میں آیا ہوا (محجوب) ہو۔ تو محجوب، ہم انسان ہیں، اللہ تعالیٰ محجوب نہیں ہے۔ اس ضمن میں امام رازیؒ کی وضاحت کا انداز بہت پیارا اور بصیرت افرزو ہے۔ آپ فرماتے ہیں:

فَبُخْنَ الَّذِي احْتَجَ بِشِدَّةِ ظُهُورِهِ كہ پاک ہے وہ ذات جس کی شان یہ ہے کہ وہ اپنے شدتِ ظہور کے باعث ہماری نگاہوں سے چھپ گیا ہے۔ ظاہر ہے، ہم انسان اللہ تعالیٰ کے نظارے کی تاب نہیں رکھتے۔ جیسے سورج کے عیاں ہونے کی شدت اتنی زیادہ ہے کہ ہماری نگاہیں اس کے نظارے کی تاب نہیں لاسکتیں۔ اس مفہوم کے حوالے سے مجھے اپنے دسویں کلاس کے زمانے کی عربی کتاب سے ایک نظم کا یہ مطلع ابھی تک یاد ہے:

أَغِيبُ وَذُولَ الْطَّافِ لَا يَغِيبُ  
وَأَرْجُوْهُ رَجَاءً لَا يَرْجِعُ

کہ میں اوث میں آ جاتا ہوں، میں محجوب ہو جاتا ہوں اور اللہ جو ”ذو الظائف“ ہے وہ کبھی غائب نہیں ہوتا۔ اور میں اُس سے ایسی امید وابستہ کیے ہوئے ہوں جو کبھی ٹوٹنے والی نہیں۔ اللہ تو ہر آن، ہر جگہ موجود ہے: ﴿وَهُوَ مَعَكُمْ أَيْنَ مَا كُنْتُمْ ط﴾ (الحدید: ۴) ”وہ تو تمہارے ساتھ ہوتا ہے تم جہاں کہیں بھی ہوتے ہو۔“ سورہ ق میں یہی مضمون یوں بیان ہوا

ہے: ﴿نَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ "اور ہم تو انسان سے اس کی شرگ سے بھی زیادہ قریب ہیں"۔ بہر حال اللہ تعالیٰ نہ غیب میں ہے، نہ کہیں سے دور ہے اور نہ مخفی ہے۔ وہ اپنے ظہور کی شدت کے باعث ہم سے مخفی ہو گیا ہے۔

### اللہ تعالیٰ کے لیے دو اسم علم

آیت زیر مطالعہ میں اللہ تعالیٰ کا اسم "الرحمٰن" بطور اسم علم آیا ہے۔ اس بارے میں یہ نکتہ خصوصی طور پر لائق توجہ ہے کہ اللہ تعالیٰ نے قرآن مجید میں اپنے دو اسماء کو اسم علم کا درجہ دیا ہے، یعنی اللہ اور الرحمٰن۔ ان دونوں اسماء کا ذکر سورہ بنی اسرائیل کی اس آیت میں ایک ساتھ آیا ہے:

﴿قُلِ ادْعُوا اللَّهَ أَوِ ادْعُوا الرَّحْمَنَ مَا يَأْمَأْمَأْ تَدْعُوا فَلَهُ الْأَسْمَاءُ الْحُسْنَى﴾ (آیت ۱۱۰)

"کہو کہ چاہے اللہ کہہ کر پکارلو، چاہے رحمٰن کہہ کر پکارلو۔ جس نام سے بھی تم پکارو یہ جان لو کہ تمام اچھے نام اُسی کے ہیں۔"

اسم ذات "اللہ" (معبد و مالک) میں ہیبت اور جلال کا رنگ جھلتا ہے۔ جبکہ "رحمٰن" اللہ تعالیٰ کا جمالی نام ہے۔ اللہ تعالیٰ کا یہ نام فَعْلَان کے وزن پر ہے۔ عربی زبان میں اس وزن پر جو بھی صفت آتی ہے اس کے مفہوم میں بہت شدت پائی جاتی ہے۔ مثلاً اسی وزن پر لفظ غَضْبٌان کے معنی انتہائی غضب ناک کے ہیں۔ جَوْعَان اس شخص کو کہا جاتا ہے جو بھوک سے مرا جا رہا ہو۔ عَطْشَان اسے کہا جائے گا جس کی پیاس سے جان نکلی جا رہی ہو۔ تو رحمٰن وہ ہستی ہے جس کی رحمت مٹھائیں مارتے ہوئے سمندر کی مانند ہو۔ اس نہ من میں یہاں ایک بہت لطیف نکتہ سمجھنے کا یہ ہے کہ آیت زیر مطالعہ میں اللہ عز و جل کا نام الرحمٰن "خشیت" کے ساتھ آیا ہے: ﴿وَخَشِيَ الرَّحْمَنَ بِالْغَيْبِ﴾۔ مبادرًا کہ انسان اللہ تعالیٰ کی رحمت پر تکیہ کرتے ہوئے بے عملی اور گناہ کی طرف مائل ہو جائے۔ بالکل اسی طرح سورۃ الاحزاب کی آیت ۲۱ میں رَجَاء (امید) کا ذکر اسی ذات "اللہ" کے ساتھ آیا ہے: ﴿مَنْ كَانَ يَرْجُوا اللَّهَ وَالْيَوْمَ الْأُخْرَ.....﴾ تاکہ انسان اللہ تعالیٰ کے جلال کے تصور کے سبب کہیں ہست ہار کر ہی نہ بیٹھ جائے۔

رحمٰن کی رحمانیت کے حوالے سے انسان اگر شیطان کے دھوکے میں آجائے تو وہ بے باک اور جری ہو جائے گا۔ اور اسی ذات "اللہ" کے جلال کی وجہ سے اگر کسی انسان میں

خوف کا عضراً یک حد سے بڑھ گیا تو اس سے قوت عمل سلب ہو جائے گی۔ جبکہ مطلوب ہی ہے کہ انسان ”بین الخوف والرجاء“ (خوف اور امید کے میں میں) کی کیفیت میں رہے۔ اللہ تعالیٰ سے رحمت اور مغفرت کی امید بھی رکھے اور اس کی طرف سے مسئولیت کا خوف بھی ہر وقت اسے دامن کیر رہے۔ ظاہر ہے اللہ تعالیٰ اگر رحمن ہے تو وہ ذُوانِتَقَام (انتقام لینے والا) بھی ہے۔ اور اگر وہ غفار ہے تو ساتھ ہی شَدِيدُ الْعِقَاب (سزا دینے میں بہت سخت) بھی ہے۔ یعنی اللہ تعالیٰ کی ساری شانیں اس کی ذات میں بیک، وقت ظہور پذیر ہیں۔ گویا کامیاب انسان صرف وہ ہے جو ہر لمحہ اللہ تعالیٰ کے حضور کھڑے ہونے سے ڈرتا رہے: ﴿وَأَمَّا مَنْ خَافَ هَنَقَامَ رَبِّهِ وَنَهَى النَّفْسَ عَنِ الْهُوَى﴾ ﴿فَإِنَّ الْجَنَّةَ هِيَ الْمَأْوَى﴾ (النازعات) ”اور جو اپنے رب کے حضور (جواب دہی کے لیے) کھڑا ہونے سے ڈرتا رہا اور اس نے اپنے آپ کو خواہش نفس سے روکے رکھا تو یقیناً جنت ہی اس کا مٹھا نا ہے۔ تو (ای ہمیں ملکیتیں) جس شخص کے دل میں خشیت، ہوغیب، میر ہونے کے باوجود اور وہ ”ذکر“ کا انتباہ بھی کر رہا ہوا پے کا انداز صرف اس کے حق میں نتیجہ خیز ہو گا۔

﴿فَبَتَرَهُ بِمَغْفِرَةٍ وَأَجْرٌ كَرِيمٌ﴾ ﴿پس آپ بشارت دے دیجئے اس کو مغفرت اور اجر کریم کی۔﴾

### انذار و تبیشر: دو اہم اصطلاحیں

نوٹ سمجھیے اس آیت میں انذار کے ساتھ تبیشر کا ذکر بھی آگیا ہے۔ واضح رہے کہ رسولوں کے باب میں ”انذار“ اور ”تبیشر“ کی اصطلاحات بہت اہم اور بنیادی نوعیت کی ہیں۔ قرآن مجید میں یہ دوں اصطلاحات متعدد مقامات پر ایک ساتھ آتی ہیں۔ مثلاً:

(۱) ﴿وَمَا نُرِسِلُ الْمُرْسَلِينَ إِلَّا مُبَشِّرِينَ وَمُنذِرِينَ﴾ (الاعمَام: ۸؛ الکھف: ۵۶)

”ہم نہیں بھیتے رسولوں کو مگر بیشراً و انذیراً کر کر۔“

(۲) ﴿رَسُلًا مُبَشِّرِينَ وَمُنذِرِينَ لَئِلًا يَكُونُ لِلنَّاسِ عَلَى اللَّهِ حُجَّةٌ بَعْدَ الرَّسُلِ﴾ (النساء: ۱۶۵)

”رسول (بھیجے گئے) بشارت دینے والے اور خبردار کرنے والے بناتا کہ تہ رہ جائے لوگوں کے پاس اللہ کے مقابلے میں کوئی جحت (دلیل) رسولوں کے آنے کے بعد۔“

(۳) ﴿وَمَا أَرْسَلْنَاكَ إِلَّا مُبَشِّرًا وَنَذِيرًا﴾ (بنی اسرائیل)

”اور (اے بنی اسرائیل!) نہیں بھیجا ہم نے آپ کو مگر بشارت دینے والا اور خبردار کرنے والا۔“  
گویا تمام رسول اللہ تعالیٰ کی طرف سے بشیر اور نذیر بن کر آئے۔ وہ سرکشی کی روشن  
اختیار کرنے والوں کو خبردار کرتے رہے کہ یہ راستہ ہلاکت کی طرف لے جانے والا ہے اور  
مومنین متقین کو ﴿فَرَوْحٌ وَرِيْحَانٌ وَجَنَّتُ نَعِيْم﴾ (الواقعة) کی بشارت دیتے رہے کہ  
آخرت میں اللہ تعالیٰ کی خصوصی رحمت اور جنت کی نعمتیں ان کی منتظر ہوں گی۔ آیت زیر مطالعہ  
کی بشارت: ﴿فَبِشِّرُهُ بِمَغْفِرَةٍ وَأَجْرٍ كَرِيمٍ﴾ (۱۶) بھی ایسے ہی لوگوں کے لیے ہے کہ اے  
نبی (صلی اللہ علیہ وسلم) آپ ہر ایسے شخص کو مغفرت اور اجر کریم کی بشارت دے دیجیے جو غیب میں ہوتے  
ہوئے بھی اللہ تعالیٰ سے ڈر تار ہتا ہے۔ لفظ ”کریم“ یہاں ”اجر“ کی صفت کے طور پر آیا ہے۔ یعنی  
ایسا اجر جو بہت باعزت ہے۔ ایک وہ اجرت بھی ہوتی ہے جو انداز بے نیازی سے مزدور کے  
سامنے چینک دی جاتی ہے، اور ایک اجرت وہ ہوتی ہے جو محنت کرنے والے کی محنت کا  
اعتراف کرتے ہوئے اعزاز و اکرام کے ساتھ پیش کی جاتی ہے۔ چنانچہ اللہ تعالیٰ نے واضح  
فرمادیا کہ وہ اپنے نیکوکار بندوں کو جو اجر دے گا وہ اجر کریم (باعزت اجر) ہو گا جو ان کے لیے  
ان کے رب نے محفوظ کر رکھا ہے۔

**آیت ۱۲** ﴿إِنَّا نَحْنُ نُحْيِ الْمَوْتَىٰ وَنَكْتُبُ مَا قَدَّمُوا وَآثَارَهُمْ﴾ ”ہم ہی مژدوں کو  
زندہ کرتے ہیں (یا زندہ کریں گے) اور ہم لکھ رہے ہیں (یا لکھیں گے) جو کچھ انہوں  
نے آگے بھیجا اور ان کے آثار کو بھی جوان کے پیچھے رہ جانے والے ہیں۔“

### ”احیائے موتیٰ“، حقیقی یا معنوی؟

فعل مضارع میں چونکہ حال اور مستقبل دونوں زمانوں کا مفہوم پایا جاتا ہے، اس لیے  
آیت میں درج افعال کا ترجمہ حال اور مستقبل دونوں صیغوں میں کر دیا گیا ہے۔ اس آیت  
کے حوالے سے یہ نکتہ خصوصی طور پر لائق توجہ ہے کہ یہاں ”نُحْيِ الْمَوْتَىٰ“ کا ذکر پہلے آیا ہے  
اور ”نَكْتُبُ مَا قَدَّمُوا وَآثَارَهُمْ“ کی خبر بعد میں دی گئی ہے۔ حالانکہ احیائے موتیٰ کا واقعہ تو  
قیامت میں رونما ہو گا اور انسانوں کے اعمال اس دنیا میں لکھے جا رہے ہیں۔ چنانچہ آیت کے  
الفاظ کی ترتیب کے لحاظ سے بعض مفسرین کا ذہن اس طرف گیا ہے کہ یہاں احیائے موتیٰ سے

قیامت میں مُردوں کا زندہ کرنا مراد نہیں، بلکہ ان انسانوں کا زندہ کرنا مراد ہے جو اس دنیا میں رہتے ہوئے معنوی طور پر مرچکے ہوں۔ یہ دلیل اپنے اندر بہت وزن رکھتی ہے، اس لیے کہ انسانوں کی معنوی موت کا حوالہ قرآن مجید میں بہت تکرار کے ساتھ آیا ہے۔ سورۃ النمل (آیت ۸۰) میں حضور ﷺ کی دلجوئی کے انداز میں فرمایا گیا: ﴿إِنَّكَ لَا تُسْمِعُ الْمُوْتَى﴾ کہ اے نبی ﷺ! آپ مُردوں کو نہیں سنا سکتے۔ اسی طرح حضور ﷺ کی دعوت سے مسلسل اعراض برتنے والے مشرکین کو سورۃ فاطر (آیت ۲۲) میں قبروں میں پڑے ہوئے مُردوں سے تشپیر دی گئی ہے: ﴿وَمَا أَنْتَ بِمُسْمِعٍ مَّنْ فِي الْقُبُوْرِ﴾ کہ اے نبی ﷺ! آپ قبروں میں پڑے ہوئے مُردوں کو تو دعوت نہیں دے سکتے۔ یہ ابو جہل بظاہر آپ کو چلتا پھرتا دیکھتا سنتا انسان نظر آتا ہے، لیکن حقیقت میں یہ حیوان ابو جہل ہے۔ اس کی انسانیت اس کے حیوانی وجود کے اندر دن ہو چکی ہے، اس لیے اب یہ محض چلتا پھرتا مقبرہ ہے۔ آپ ایسے مردہ انسانوں سے ایمان لانے کی توقع نہ رکھیں۔ چنانچہ اس سیاق و سباق میں یہاں إِنَّا نَحْنُ نُحْيِ الْمُوْتَى کا مفہوم یہ ہو گا کہ جن انسانوں کی انسانیت دم توڑ رہی ہو اور جن کی رو حیں موت سے دوچار ہوں، اللہ تعالیٰ اپنی اس کتاب کے ذریعے اس دنیا میں انہیں دوبارہ زندگی عطا کر دیتا ہے۔

یہ مضمون قرآن مجید کی دوڑا کیب ماءِ مبارک کے مفہوم کا تقابیلی انداز میں جائزہ لینے سے مزید واضح ہو جاتا ہے۔ قرآن مجید میں بارش کے پانی سے مردہ زمین کے زندہ ہونے کی تمثیل بہت تکرار سے بیان ہوئی ہے۔ قرآن مجید بارش کے پانی کو ماءِ مبارک (ق: ۹) ”برکت والا پانی“، قرار دیتا ہے جو مردہ اور بخربز میں میں پھر سے زندگی کے ظہور کا ذریعہ بناتا ہے۔ اسی طرح سورۃ حسن کی اس آیت میں قرآن مجید کو کتب مُبَرَّک کہا گیا ہے: ﴿كِتَبٌ أَنزَلْنَاهُ إِلَيْكَ مُبَرَّكٌ لِّيَدَبُرُوا إِلَيْهِ وَلِيَتَذَكَّرَ أُولُوا الْأَلْبَابِ﴾ (۱۹) (اے نبی ﷺ!) جو کتاب ہم نے آپ کی طرف نازل کی ہے، بڑی با برکت ہے، تاکہ لوگ اس کی آیات پر غور کریں اور اہل عقل سبق حاصل کریں، گویا اگر بادلوں سے نازل ہونے والا ماءِ مبارک مردہ زمین کوئی زندگی عطا کرتا ہے تو کتاب مبارک کی آیات کے نزول سے مردہ دلوں کو حیاتِ تازہ کی نوید ملتی ہے۔ سورۃ الحدیڈ کی اس آیت میں مردہ زمین کے استعارے کے حوالے سے دراصل مردہ دلوں کو حیاتِ نوع عطا کیے جانے ہی کی بات ہوئی ہے:

﴿إِنَّمَا يُحِبُّ الْأَرْضَ بَعْدَ مَوْتِهَا ۖ قُدْبَيْنَ لَكُمُ الْآيَاتُ لَعَلَّكُمْ تَعْقِلُونَ﴾

”جان لو کہ اللہ تعالیٰ زمین کو اس کے مرنے کے بعد زندہ بھی کر دیتا ہے۔ ہم نے آیات تمہارے لیے واضح کر دی ہیں تاکہ تم غور و فکر کرو۔“

یعنی اگر تم محوس کرو کہ تمہارا دل مردہ ہو چکا ہے تو بھی مایوس ہونے کی ضرورت نہیں۔ اللہ تعالیٰ جس طرح بارش کے ذریعے مردہ زمین کی رونقیں لوٹاتا ہے اسی طرح وہ تمہارے دلوں کی مردہ زمین کو بھی پھر سے زندہ کر سکتا ہے۔ اللہ تعالیٰ کے اس فرمان میں یقیناً ایک بہت بڑی بشارت ہے۔ لیکن اس بشارت کا مصدق صرف وہی شخص بن سکتا ہے جو کتاب اللہ کا مطالعہ شخص اپنے ذہن و خرد سے ہی نہ کرے بلکہ اس کی آیات کے انوار سے اپنی روح کی تاریکیوں کو بھی منور کرنے کا اہتمام کرے۔ بقول علامہ اقبال ۔

ترے ضمیر پہ جب تک نہ ہو نزولی کتاب  
گرہ کشا ہے نہ رازی، نہ صاحبِ کشاف!

اس شعر میں علامہ نے ضمیر سے انسان کی معنوی شخصیت مرادی ہے جو اس کے جسم کے ماوی غلاف میں پوشیدہ ہے۔ تو انسان کے ضمیر کی زمین پر جب قرآن مجید کے انوار کی بارش برستی ہے تو اس آب پر حیات کی برکات سے اس کے اندر ایک حیاتِ تازہ پیدا ہوتی ہے۔

اگر إِنَّا نَحْنُ نُحْيِ الْمَوْتَىٰ کا مذکورہ مفہوم (مردہ دلوں کوئی زندگی بخشنا) مراد لیا جائے تو آیت زیر مطالعہ کا ربط گزشتہ آیت کے ساتھ بنتا ہے اور اس لحاظ سے یہ آیت تبشير یعنی بشارت کی آیت ہے۔ مطلب یہ کہ اگر ایک گناہگار سے گنہگار انسان کے اندر بھی نیکی و بدی میں تمیز کی حس کسی نہ کسی سطح پر زندہ ہے تو وہ قرآن مجید کے انذار سے مستفید ہو سکتا ہے۔ اگر وہ اس حالت میں بھی قرآن مجید کی طرف رجوع کرے گا تو قرآن مجید کا آبِ حیات ضرور اس کے دل کی مردہ زمین کو پھر سے زندہ کر دے گا۔

﴿وَنَكْتُبُ مَا قَدَّمُوا وَآثَارَهُمْ﴾ ”اور ہم لکھ لیں گے ان کے اعمال کو جو وہ آگے بھیجیں گے اور ان کے آثار کو بھی“۔ اس نظرے میں دو طرح کے انسانی اعمال کا ذکر ہوا ہے۔ یعنی یکبارگی ”آگے“ چلے جانے والے اعمال اور اعمال کے ”پیچھے“ رہ جانے والے آثار۔ یا

در ہے کہ اسی طرح آیت ۹ میں بھی آگے اور پچھے دو دیواروں کا تذکرہ ہے: ﴿إِنْ هُوَ إِنْ أَيُّهُمْ سَدَّا وَمَنْ خَلِفَهُمْ سَدَّا﴾ ایسا ناطا ہری اور معنوی توازن اس سورت کی آیات میں جگہ جگہ ملتا ہے۔ بہر حال ہمارے کچھ اعمال تو ساتھ ہی ساتھ جوں کے توں ہمارے آخرت کے اکاؤنٹ میں جمع ہوتے رہتے ہیں۔ حضرت مسیح علیہ السلام نے اپنے پیروکاروں کو اپنی کمائی آخرت کے خزانے میں جمع کرانے کی ترغیب ان الفاظ میں دی تھی:

”تم زمین پر جمع نہ کرو۔ یہاں ڈاکہ بھی پڑتا ہے، چوری بھی ہوتی ہے اور کیڑا بھی خراب کرتا ہے۔ تم آسمان پر جمع کرو جہاں نہ چوری کا ذرہ ہے، نہ ڈاکے کا خوف ہے اور نہ کیڑا خراب کر سکے گا۔ اس لیے میں تم سے سچ کہتا ہوں کہ جہاں تمہارا مال ہو گا وہیں تمہارا دل ہو گا۔“

اگر کسی شخص نے اپنی محنت کی تمام تر کمائی اسی دنیا میں جمع کی ہو گی تو یقیناً اس کا دل بھی یہیں پر انکار ہے گا۔ ایسے شخص کے لیے دنیا کو چھوڑ جانے کا تصور بہت خوفناک ہوتا ہے۔ موت کے وقت ایسے شخص کی جان بھی آسانی سے نہیں نکلتی۔ ایک حدیث میں جان کنی کی تکلیف دہ کیفیت کے لیے تشبیہ دی گئی ہے کہ جیسے سچ پر سے گرم کباب کو کھینچا جاتا ہے۔ اس کے بر عکس جو شخص اپنی پونجی آخرت کے خزانے میں جمع کرانے گا اس کا دل بھی ہر وقت آخرت کی فکر میں رہے گا۔ یہی وجہ ہے کہ ایسا شخص موت سے ڈرتا نہیں بلکہ خوشی خوشی اس کا استقبال کرتا ہے (ظاہر ہے اگر کسی شخص کا تمام تر سرمایہ پہلے سے ہی بیرون ملک بینکوں میں محفوظ ہوا سے ملک چھوڑنے کا کیا رنج ہو گا)۔ ایسے ہی مردِ مومن کے بارے میں علامہ اقبال نے فرمایا ہے:-

نشان مردِ مومن با تو گویم چوں مرگ آید تب تم بر لبِ اوست  
یعنی میں تمہیں پچھے مومن کی پہچان بتاتا ہوں کہ موت کا سامنا کرتے ہوئے اس کے ہونٹوں پر مسکراہٹ کھیل رہی ہوتی ہے۔ ایسے ہی خوش قسم لوگوں کو اللہ تعالیٰ کی طرف سے ﴿لَا خَوْفٌ عَلَيْهِمْ وَلَا هُمْ يَحْزَنُونَ﴾ (یونس) کی سند عطا ہوتی ہے۔

### ”آثار“ کی وضاحت

آیت زیر مطالعہ میں انسانی اعمال کی جس دوسری قسم کا ذکر ہوا ہے اس کا تعلق ”آثار“ سے ہے۔ لفظ ”اثر“ کے لغوی معنی ”نقش قدم“ کے ہیں۔ جس طرح زمین پر چلنے سے انسان

کے پاؤں کے نشانات زمین پر ثابت ہوتے ہیں، اسی طرح وہ اپنی زندگی کے سفر میں بے شمار نقوش و آثار اس دنیا میں چھوڑتا ہے۔ یوں انسان کے بعض نیک اعمال کے اثرات اس کے بعد بھی دنیا میں موجود رہتے ہیں اور ان کے حوالے سے اسے مسلسل ثواب بھی ملتا رہتا ہے۔ عرفِ عام میں ہمارے ہاں ایسے اعمال کو ”صدقة جاریہ“ کہا جاتا ہے۔ مثلاً انسان کی نیک اولاد بھی اس کے لیے صدقہ جاریہ ہے۔ کسی کی اولاد کے ذریعے دنیا میں جس جس انداز میں جہاں جہاں نیکی پھیلے گی اس کے نامہ اعمال میں اس کا ثواب درج ہوتا رہے گا۔ اس مثال کے حوالے سے میں خصوصی طور پر یہاں نبی اکرم ﷺ ”آثار“ کا ذکر کرنا چاہوں گا۔ حضور ﷺ کے صحابہ کرام رضی اللہ عنہم آپ کی معنوی اولاد کا درجہ رکھتے ہیں۔ صحابہ کے ذریعے سے حضور ﷺ کی محنت کے اثرات پوری دنیا میں پھیل گئے اور نسل در نسل مسلسل پھیلتے چلے جائیں گے۔ امت مسلمہ میں جس کسی نے بھی نیکی اور خیر کی ترویج و اشاعت میں حصہ ڈالا ہے، وہ معین الدین اجمیریٰ ہوں، علی ہجویریٰ ہوں یا کوئی اور ہو، ظاہر ہے اس خیر کا منبع اور سرچشمہ تو حضور ﷺ کی ذاتِ اقدس ہی ہے۔ چنانچہ یہ خیر قیامت تک جیسے جیسے پھیلے گا، اس کی وجہ سے حضور ﷺ کے درجات بلند سے بلند تر ہوتے چلے جائیں گے۔

بعض اہل علم کے نزدیک آیت زیر مطالعہ کے لفظ اثر اور کا اطلاق انسانی اعمال کے ظاہری و مادی اثرات (physical effects) پر بھی ہوتا ہے۔ مثلاً ایک شخص نماز پڑھنے کے لیے مسجد جاتا ہے تو زمین پر جہاں جہاں اس کے قدم پڑتے ہیں وہ اس کے ”آثار“ ہیں۔ بظاہر تو یونہی لگتا ہے کہ ان قدموں کے نشانات مت گئے ہیں لیکن حقیقت میں ایسا نہیں ہوتا۔ اللہ تعالیٰ کے ہاں ایسے تمام نشانات محفوظ رہیں گے اور قیامت کے دن اس کی عدالت میں متعلقہ شخص کے حق میں گواہی دیں گے۔ حضرت جابر بن عبد اللہ رض بیان کرتے ہیں کہ انصار میں سے قبیلہ بنو سلمہ مسجد نبویؐ سے دور آباد تھا۔ مسجد نبویؐ کے قریب چند قطعات خالی تھے، انہوں نے نقل مکانی کر کے مسجد نبویؐ کے قریب آباد ہونے کا ارادہ کیا۔ نبی اکرم ﷺ کے علم میں یہ بات آئی تو آپؐ نے ان سے فرمایا: (يَا أَيُّهُمْ لَمْ يَرَ كُمْ تُكَسِّبُ آثارَكُمْ) <sup>(۱)</sup> اے

(۱) صحيح مسلم، كتاب المساجد و مواضع الصلاة، باب فضل كثرة الخطأ الى المساجد،

بنی سلمہ! اپنی رہائش گاہوں میں ہی مقیم رہو، تمہارے نشاناتِ قدم لکھے جاتے ہیں۔“ اس وقت میری آواز بظاہر سامنے بیٹھے ہوئے چند لوگ ہی سن رہے ہیں اور اس کے بعد بظاہر یہ آواز ہوا میں تحلیل ہو کر معدوم ہوتی جا رہی ہے۔ لیکن حقیقت میں ایسا نہیں ہے۔ حقیقت یہ ہے کہ یہ آواز ختم ہونے والی نہیں ہے۔ اللہ کے ہاں اسے ریکارڈ کیا جا رہا ہے۔ (ممکن ہے آئندہ کسی زمانے میں انسان بھی ہزاروں سال پرانی صوتی لہروں کو ریکارڈ کرنے کی استعداد حاصل کر لے)۔ اسی طرح ہمارے ایک ایک عمل کے نقوش و اثرات اللہ تعالیٰ کے ہاں ریکارڈ ہو رہے ہیں اور قیامت کے دن ہر انسان کی زندگی کی پوری فلم کھول کر اس کے سامنے رکھ دی جائے گی جسے دیکھ کر انسان چیخ اٹھے گا: ﴿مَالِ هَذَا الْكِتَابِ لَا يُغَادِرُ صَفِيرَةً وَلَا كِبِيرَةً إِلَّا أَحْصَطَهَا﴾ (الکھف: ۴۹) کہ یہ کیا ریکارڈ ہے جس میں نہ کسی چھوٹی چیز کو نظر انداز کیا گیا ہے اور نہ کسی بڑی چیز کو بلکہ ہر چیز کا احاطہ کر لیا گیا ہے! سورۃ الزلزال میں اس ریکارڈ نگ کا ذکر باس الفاظ آیا ہے: ﴿فَمَنْ يَعْمَلُ مِثْقَالَ ذَرَّةٍ خَيْرًا يَرَهُ ⑥ وَمَنْ يَعْمَلُ مِثْقَالَ ذَرَّةٍ شَرًّا يَرَهُ ⑦﴾ ”جس کسی نے ذرے کے ہم وزن نیکی کی ہوگی وہ اسے دیکھ لے گا، اور جس کسی نے ذرے کے ہم وزن بدی کمائی ہوگی وہ بھی اسے دیکھ لے گا۔“

بہر حال اگر تو ”احیائے موتی“ کا مذکورہ مفہوم (مردہ دلوں کوئی زندگی عطا کرنا) مراد لیا جائے تو اس آیت کا مضمون گزشتہ آیت (آیت ۱۱) کے ساتھ مل کر مکمل ہوتا ہے۔ اور گزشتہ آیت میں چونکہ مغفرت اور اجر کریم کی بشارت کا ذکر ہے اس لیے ربط مضمون کے تحت زیر مطالعہ آیت کے الفاظ میں نَكْتُبُ مَا قَدَّمُوا وَأَثَارَهُمْ سے صرف نیک اعمال اور نیک اعمال کے آثار ہی مراد لیے جائیں گے۔ اس مضمون اور مفہوم کے مطابق یہ گویا بشارت کی آیت ہے۔ لیکن اگر نُحْيِ الْمَوْتَى سے وہ ”احیائے موتی“ مراد لیا جائے جس کا ظہور قیامت کے دن ہو گا تو پھر نَكْتُبُ مَا قَدَّمُوا وَأَثَارَهُمْ کا عام مفہوم مراد لیا جائے گا۔ یعنی یہ کہ انسان کے اچھے برے سب کے اعمال اور ان کے اثرات کو ریکارڈ کیا جا رہا ہے۔ جس انسان کی نیکی کے اثرات دنیا میں جہاں پہنچیں گے وہ اس کے لیے ماجور ہو گا اور جس کی برائی جس جس رنگ میں اپنے اثرات دکھائے گی اسے اس کا حساب دینا ہو گا۔ اس مفہوم میں یہ آیت گویا ”انذار“ کی آیت ہے۔ اس مفہوم کے اعتبار سے اس آیت کا ربط گزشتہ تمام آیات کے

مضمون کے ساتھ ہوگا۔ اور اگر **إِنَّا نَحْنُ نُخْيِ الْمُوْتَىٰ** کے مذکورہ دونوں مفہوم اکٹھے ایک ساتھ مراد لیے جائیں (دونوں مفہوم بیک وقت بھی درست ہیں۔ اور الفاظ کی یہ جامعیت اور معنویت بھی قرآن کے اعجاز کا ایک پہلو ہے۔) تو اس آیت میں انذار کا رنگ بھی نظر آئے گا اور تبیشر کا انداز بھی۔

**﴿وَكُلَّ شَيْءٍ أَخْطَدَهُ فِي إِمَامٍ مُّبِينٍ﴾** "اور ہر چیز کا ہم نے احاطہ کیا ہوا ہے ایک ایسی کتاب میں جو بڑی روشن اور واضح ہے۔"

آخٹی کے معنی احاطہ اور گھیراؤ کرنے کے ہیں۔ یہ وہی لفظ ہے جو سورۃ الکھف کی مذکورہ بالا آیت (آیت ۲۹) میں "آخٹھا" کی شکل میں آیا ہے۔ یعنی کوئی چیز یا کسی انسان کا کوئی عمل ایسا نہیں ہے جو اللہ تعالیٰ کے دائرہ علم سے باہر ہو۔

"امام" سے یہاں تمام انسانوں کا اجتماعی اعمالنامہ مراد ہے۔ لغوی مفہوم کے مطابق "امام" وہ چیز یا شخصیت ہے جس کا تصد کیا جائے۔ ہم انسانوں کے ہاں جس شخص کو امام مانا جاتا ہے اس کی شخصیت کو ہر وقت، ہر جگہ مرکزی حیثیت حاصل ہوتی ہے۔ کسی مجلس میں سب لوگوں کی توجہ اپنے امام پر مرکز ہوتی ہے، سب کارخ اُسی کی طرف ہوتا ہے۔ بالکل یہی حیثیت انسانوں کے لیے اس کتاب (اعمال نامے) کی ہے جس میں ان کے آگے بھیجے ہوئے اعمال اور ان اعمال کے پیچھے رہ جانے والے آثار کا اندرانج ہو رہا ہے۔ اس دنیا میں ہر انسان اپنے اپنے انداز میں زندگی گزار رہا ہے، لیکن ہر ایک کارخ اس اعمالنامے کی طرف ہے۔ سب انسان چاروں ناچار، کشاں کشاں اسی کی طرف کھنپے چلے جا رہے ہیں۔ ہر انسان کی زندگی میں اٹھنے والا ہر قدم اور اس کی مہلت عمر کا گزرنے والا ہر لمحہ اس اعمالنامے سے قریب تر کر رہا ہے۔ اس اعمالنامے میں تمام انسانوں کے تمام اعمال کا احاطہ کر لیا گیا ہے اور قیامت کے دن میدانِ حشر میں اسے کھول کر سب کے سامنے رکھ دیا جائے گا: **﴿فَمَنْ يَعْمَلُ مِثْقَالَ ذَرَّةٍ خَيْرًا يَرَهُ ⑦ وَمَنْ يَعْمَلُ مِثْقَالَ ذَرَّةٍ شَرًّا يَرَهُ ⑧﴾** "پھر جس کسی نے ذرے کے ہم وزن نیکی کی ہوگی وہ اسے دیکھ لے گا، اور جس کسی نے ذرے کے ہم وزن بدی کمی ہوگی تو وہ بھی اسے دیکھ لے گا۔"

یہاں پہلا رکوع اختتام پذیر ہوا۔ اس رکوع میں ہمیں انذار اور تبیشر کا حسین امتزاج نظر

آتا ہے۔

## رکوع ۲

وَاصْرِبْ لَهُمْ مَثَلًا أَصْحَبَ الْقَرْيَةَ إِذْ جَاءَهَا الْمُرْسَلُونَ إِذْ أَرْسَلْنَا إِلَيْهِمْ اثْنَيْنِ فَلَدَّ بِوْهَمَا فَعَزَّزَنَا بِشَالِيٍّ فَقَالُوا إِنَّا إِلَيْكُمْ مُرْسَلُونَ قَالُوا مَا أَنْتُمْ إِلَّا بَشَرٌ مِثْلُنَا وَمَا أَنْزَلَ الرَّحْمَنُ مِنْ شَيْءٍ إِنْ أَنْتُمْ إِلَّا تَغْذِيْ بُوْنَ قَالُوا رَبِّنَا يَعْلَمُ إِنَّا إِلَيْكُمْ لَمُرْسَلُونَ وَمَا عَلَيْنَا إِلَّا الْبُلْمُ الْمُبِينُ قَالُوا إِنَّا تَطَيِّرْنَا بِكُمْ لَئِنْ لَمْ تَنْتَهُوا نَزْجُمْنَكُمْ وَلَيَمْسَنَكُمْ قِنَّا عَذَابٌ أَلِيمٌ قَالُوا طَاهِرُكُمْ مَعْلُومٌ أَئِنْ ذَكْرِيْمَ قَوْمٌ مُسْرِفُوْنَ وَجَاءَ مِنْ أَقْصَا الْمَدِيْنَةِ رَجُلٌ يَسْعَى قَالَ يَقُومُ اتَّبَعُوا الْمُرْسَلِيْنَ لَا اتَّبَعُو مَنْ لَا يَسْلِكُمْ أَجْرًا وَهُمْ مُهْتَدُوْنَ وَمَا لِي لَا أَعْبُدُ الَّذِي فَطَرَنِي وَإِلَيْهِ تُرْجَعُوْنَ لَا أَتَخْدُ مِنْ دُوْنِهِ الْهَمَّ إِنْ يُرِدُنِي الرَّحْمَنُ بِضُرِّ لَا تُغْنِ عَنِي شَفَاعَتُهُمْ شَيْئًا وَلَا يُنْقِدُوْنَ إِنِّي إِذَا لَغَنِيْ ضَلَلِ مُبِينٌ إِنِّي أَمَنْتُ بِرِبِّكُمْ فَأَسْمَعُوْنَ قَيْلَ ادْخُلِ الْجَنَّةَ قَالَ يَلِيْتَ قَوْمِيْ يَعْلَمُوْنَ لَا يَمَا غَفَرَ لِي رَبِّي وَجَعَلَنِي مِنَ الْمُكَرَّمِيْنَ وَمَا أَنْزَلْنَا عَلَى قَوْمِهِ مِنْ بَعْدِهِ مِنْ جُنْدٍ مِنَ السَّمَاءِ وَمَا كُنَّا مُنْزِلِيْنَ إِنْ كَانَتْ إِلَّا صَيْحَةً وَاحِدَةً فَإِذَا هُمْ حَمْدُوْنَ يَحْسَرَةً عَلَى الْعِبَادَةِ مَا يَأْتِيْهُمْ مِنْ رَسُولٍ إِلَّا كَانُوا بِهِ يَسْتَهِزِيْعُوْنَ الْمُرِيْوَا كُمْ أَهْلَكُنَا قَبْلَهُمْ مِنَ الْقُرُونِ أَنَّهُمْ إِلَيْهِمْ لَا يَرْجِعُوْنَ وَإِنْ كُلُّ لَهَّا جَمِيعُ لَدَيْنَا حُضُرُوْنَ

### ”لبستي والوں“ کی عبرت آموز مثال

اس رکوع کے مضامین کو سمجھنے کے لیے بنیادی طور پر یہ نکتہ پیش نظر رہنا چاہیے کہ اس سورہ مبارکہ کا نزول کی دور کے وسطی زمانہ میں اُس وقت ہوا، جب ایک طرف حضور ﷺ غیر معمولی استقامت کے ساتھ اپنی دعوت کا علم بلند کیے ہوئے تھے تو دوسری طرف آپؐ کی مخالفت بھی زوروں پر تھی۔ اس طرح فریقین کے درمیان کشمکش اپنی انتہا کو پہنچ چکی تھی اور بادیِ انتظار میں

یوں محسوس ہوتا تھا جیسے اہل مکہ حضور ﷺ کی دعوت کو مکمل طور پر مسترد کر چکے ہیں۔ پہلے رکوع کی اس آیت میں، میں ان حالات کی واضح جھلک دکھائی دیتی ہے: ﴿لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ﴾ کہ ان لوگوں کی اکثریت پر اللہ تعالیٰ کا قول واقع ہو چکا ہے، چنانچہ اب یہ ایمان نہیں لائیں گے۔ یعنی اللہ تعالیٰ کا وہ فیصلہ ان لوگوں پر لاگو ہو چکا ہے جو اس نے ابلیس کو زمین پر بھیجتے ہوئے سنایا تھا۔ اللہ تعالیٰ نے ابلیس کی مہلت کی درخواست قبول کرتے ہوئے اس پر واضح فرمادیا تھا: ﴿لَا مُلْكَنَّ جَهَنَّمَ مِنْكَ وَمَمَّنْ تِبْعَكَ مِنْهُمْ أَجْمَعِينَ﴾ (ص) ”میں تجھ سے اور تیرے پیروکاروں سے جہنم کو بھر کے رہوں گا۔“

مذکورہ صورت حال میں مکہ کے ماحول پر بظاہر گھری ما یوسی کی کیفیت طاری تھی۔ چنانچہ زیر مطالعہ آیات میں ”بستی والوں“ کی جس مثال کا ذکر ہے اسے اسی تناظر میں سمجھنے کی ضرورت ہے۔ رزم حق و باطل کی تاریخ سے یہ مثال دراصل حضور ﷺ اور اہل ایمان کی دلجوئی کے لیے بیان کی گئی ہے۔ اس کے علاوہ اس مثال میں خصوصی طور پر حضور ﷺ کے اہل ایمان ساتھیوں کے لیے راہنمائی بھی ہے کہ تم لوگ اس وقت یقیناً بہت سخت حالات سے گزر رہے ہو، لیکن یاد رکھو کہ علم بردار این حق کے ساتھ ایسا پہلی مرتبہ نہیں ہو رہا، بلکہ ماضی کے تمام انبیاء و رسول ﷺ اور ان کے پیروکاروں کو بھی ایسے ہی ما یوس کن اور تکلیف دہ حالات کا سامنا کرنا پڑتا رہا ہے۔ ماضی میں ہر رسول کے پیروکاروں پر ایک ایسا دور ضرور آیا، جب انہیں محسوس ہوا کہ اب شاید تمام داعیانِ حق کو ملیا میٹ کر دیا جائے گا اور دعوتِ حق کا چراغ ہمیشہ کے لیے گل ہو جائے گا۔ لیکن بالآخر ہر مرتبہ ایسا ہوا کہ اللہ تعالیٰ کی نصرت نے رسولوں اور ان کے پیروکاروں کی دشیگری فرمائی اور منکرِ حق کو نیست و نابود کر دیا گیا۔ چنانچہ ان آیات میں ”گفتہ آید در حدیث دیگر اں“ کے انداز میں ایک مثال کے ذریعے اہل حق کی راہنمائی اور حوصلہ افزائی فرمائی جا رہی ہے:

**آیت ۳۲** ﴿وَاضْرِبْ لَهُمْ مَثَلًا أَصْحَبَ الْقُرْبَةِ مِإِذْ جَاءَهَا الْمُرْسَلُونَ﴾

”آپ بیان کیجیے ان کے لیے ایک بستی والوں کی مثال جبکہ آئے اس کی طرف رسول۔“ مُرسَلُونَ یہاں مُرسَلٌ کی جمع کے طور پر آیا ہے جو اُرسَل، یُرسِل، اِرسالاً سے اسے المفعول ہے۔ مُرسَلٌ کے معنی ہیں بھیجا ہوا، یعنی خرستادہ۔ اُگلی آیت میں ان رسولوں کی تعداد

کا ذکر بھی ہے۔ یہ کون سی بستی کا واقعہ ہے؟ اس سوال کو قبیل طور پر آپ اپنے ذہن سے نکال دیجیے۔ ایک تو اس لیے کہ یہاں اس حوالے سے جو حالات و واقعات بیان ہوئے ہیں وہ تقریباً تمام انبیاء و رسول ﷺ پر صادق آتے ہیں اور دوسرے اس لیے بھی کہ اگر اللہ تعالیٰ نے یہاں بستی اور رسولوں کا نام ظاہر نہیں فرمایا تو اس سے یہی ظاہر ہوتا ہے کہ جو پیغام یہاں دینا مقصود ہے اس کے حوالے سے واقعہ کے اس پہلو کی چند اس اہمیت نہیں۔ لہذا اس ضمن میں ہمیں بھی خواہ خواہ کھود کرید کرنے کی ضرورت نہیں۔ لیکن اکثر ویژت مفسرین نے چونکہ اس بارے میں اپنی اپنی آراء کا اظہار کیا ہے، اس لیے ان سطور میں اس موضوع کو بھی زیر بحث لا یا جائے گا، لیکن اصل مضمون پر گفتگو کرنے کے بعد تو آئیے پہلے ہم یہ سمجھنے کی کوشش کرتے ہیں کہ اس واقعہ یا مثال میں داعیانِ حق کے لیے اصل پیغام کیا ہے۔

**آیت ۱۲** ﴿إِذْ أَوْسَلْنَا إِلَيْهِمُ الْأَنْيَنِ فَكَذَّبُوهُمَا فَعَزَّزْنَا بِشَالِثٍ فَقَالُوا إِنَّا إِلَيْكُمْ مُّرْسَلُونَ﴾ ”جبکہ ہم نے بھیجا ان کی طرف پہلے دو (رسولوں) کو پس انہوں نے ان دونوں کو جھلادیا، تو ہم نے (ان کو) قوت بخشی ایک تیرے (رسول) کے ذریعے سے تو انہوں نے کہا کہ ہم تمہاری طرف بھیجے گئے ہیں۔“

یعنی اس بستی میں تین رسول بھیجے گئے۔ یہاں پر جمع کے صینے (فَقَالُوا اور مُرْسَلُون) بھی نشاندہی کر رہے ہیں کہ ان کی تعداد کم از کم دو سے زیادہ تھی۔ پہلے مرحلے میں اس بستی والوں کی طرف دور سول آئے جوان کی ہدایت و راہنمائی کے لیے اپنی کوششیں کرتے رہے، لیکن وہ قوم اعراض و انکار پر اڑی رہی۔ جب ان کی ہدایت و راہنمائی کے لیے اپنی کوششیں کرتے رہے، گیا تو اللہ تعالیٰ نے اس بستی میں ایک اور رسول کو بھیجا، لیکن وہ لوگ انہیں جھلانے پر بصدر رہے۔

**آیت ۱۵** ﴿فَقَالُوا مَا أَنْتُمْ إِلَّا بَشَرٌ مِّثْلُنَا وَمَا أَنْزَلَ الرَّحْمَنُ مِنْ شَيْءٍ إِنْ أَنْتُمْ إِلَّا تَكْذِبُونَ﴾ ”انہوں نے کہا نہیں ہو تم مگر ہمارے ہی جیسے انسان اور کچھ بھی نازل نہیں کیا رحمن نے بلکہ تم تو محض جھوٹ بولتے ہو۔“

**رسالت اور بشریت میں کوئی تضاد نہیں!**

---

اس قوم کے لوگوں کا رسولوں پر بنیادی اعتراض یہ تھا کہ تم تو ہمارے ہی جیسے انسان ہو، تم

اللہ کے رسول کیسے ہو سکتے ہو؟ واضح رہے کہ اپنے رسولوں کو یہ جواب صرف اسی بستی کے لوگوں نے نہیں دیا تھا، بلکہ ہر دور میں تمام انبیاء و رسول ﷺ کو اپنی اپنی قوموں کی طرف سے اس اعتراض کا سامنا کرنا پڑتا رہا۔ گویا نسل انسانی نے آسمانی ہدایت کے سلسلے میں سب سے بڑی ٹھوکر یہ کھائی کہ لوگ بحیثیت مجموعی نبوت اور بشریت کو ایک دوسرے سے متفاہد بختحت رہے۔ اس ضمن میں ہر زمانے کے لوگوں کی عمومی رائے یہی رہی کہ اللہ کا رسول عام انسانوں سے مختلف قسم کی مخلوق ہونا چاہیے۔ اسے سب کی نظر وہ کے سامنے آسانوں سے اترنا چاہیے تاکہ سب کو معلوم ہو جائے کہ واقعی اسے اللہ نے بھیجا ہے۔ چنانچہ ہر دور اور ہر قوم کے لوگوں کی اکثریت یہی سمجھتی رہی کہ کوئی بشر اللہ کا رسول نہیں ہو سکتا۔ اسی لیے مشرکین مکہ کی طرف سے حضور ﷺ پر بھی اس طرح کی پھیتیاں چلتی گئیں: ﴿أَوْقَلُوا مَا إِلَّا الرَّسُولُ يَأْكُلُ الظَّعَامَ وَيَمْشِي فِي الْأَسْوَاقِ﴾ (الفرقان: ٧) ”اور انہوں نے کہا کہ یہ کیسا رسول ہے جو کھانا بھی کھاتا ہے اور گلیوں بازاروں میں گھومتا پھرتا بھی ہے۔“ مطلب یہ کہ محمد (ﷺ) تو ہمارے سامنے پیدا ہوئے۔ ہمارے سامنے ہی ان کے بچپن، لڑکپن اور جوانی کے ادوا رگز رے۔ ہم نے انہیں بکریاں چراتے اور کاروبار کرتے بھی دیکھا۔ پھر عام انسانوں کی طرح انہوں نے شادی کی اور ان کی اولاد بھی ہوئی۔ جب ان کی زندگی کے تمام معاملات ہمارے جیسے ہی ہیں تو آخر ہم کیسے مان لیں کہ وہ اللہ کے رسول ہیں؟

ان لوگوں کا اصل مسئلہ یہ تھا کہ حضور ﷺ کی بشری حیثیت تو ان کے سامنے تھی۔ وہ لوگ آپ کو عبد اللہ کے بیٹے اور عبد المطلب کے پوتے کی حیثیت سے تو جانتے تھے، لیکن انہیں یہ معلوم نہیں تھا کہ آپ پروجی نازل ہوتی ہے۔ جبکہ محمد بن عبد اللہ (ﷺ) کو محمد رسول اللہ بنانے والی اصل چیز تو ”وجی،“ تھی اور وہی کا تعلق عالم غیر سے ہے۔ ظاہر ہے وہی عَلَى رُؤُسِ الْأَشْهَادِ (گواہوں کی موجودگی میں) تو نازل نہیں ہوتی اور نہ ہی لوگ فرشتے کو نازل ہوتے ہوئے دیکھ سکتے ہیں۔ اسی لیے اللہ تعالیٰ کی طرف سے انبیاء و رسول ﷺ کو ان کی نبوت درسالت کے ثبوت کے طور پر مخصوص معجزات دیے گئے، جنہیں وہ لوگوں کے کہنے پر بطور ثبوت پیش کرتے رہے۔ جب فرعون نے حضرت موسیٰ علیہ السلام کی دعوت کا جواب مذاق اور تنفس کے انداز میں دیا تو حضرت موسیٰ علیہ السلام نے فوراً کہا: ﴿أَوْلَوْ جِئْتُكَ بِشَيْءٍ مُّبِينٍ﴾ کہ اگر میں

تجھے کوئی واضح نشانی دکھا دوں تو کیا تم پھر بھی میری بات نہیں مانو گے؟ اس نے جواب دیا:  
 «فَأُتِبِّهِ إِنْ كُنْتَ مِنَ الصَّادِقِينَ» (الشعراء) کہ اگر تم اپنے اس دعوے میں سچے ہو تو اس کی سند اور دلیل پیش کرو۔ فرعون کے اس چلنچ کے جواب میں حضرت موسیٰ علیہ السلام نے فوراً عصا اور یہ بیضا کے دو مجزات پیش کر دیے۔ حضرت موسیٰ علیہ السلام کے ان مجزات کو قرآن میں بُرْهَانَان (دو سند میں یاد دلیلیں) کہا گیا ہے۔

اہل مکہ انبیاء و رسول ﷺ کے مجزات کی تاریخ سے بخوبی آگاہ تھے، اسی لیے وہ لوگ حضور ﷺ سے بار بار ثبوت مانگتے تھے اور آپ سے جسی مجزات کا مطالبہ کرتے تھے۔ سورہ میں اسرائیل (رکوع ۱۰) میں اہل مکہ کے چند ایسے مطالبات کا ذکر بھی آیا ہے۔ مثلاً یہ کہ:  
 (i) آپ مکہ کی سنگلار خ زمین سے فوری طور پر ایک چشمہ جاری کر کے دکھائیں۔ یا  
 (ii) اپنے لیے انگوروں اور کھجوروں کا ایک باغ پیدا کر کے دکھائیں جس میں ندیاں بھی بہر رہی ہوں۔ یا

(iii) ہم پر عذاب کے طور پر آسمان کا کوئی نکڑاً گراؤں۔ یا  
 (iv) اللہ اور فرشتوں کو ہمارے سامنے لے آئیں۔ یا  
 (v) اپنے لیے سونے کا ایک گھر بنایا کر دکھائیں۔ یا

(vi) ہمارے سامنے آسمان پر چڑھ جائیں اور وہاں سے ہمارے دیکھتے ہوئے ”کتاب“ لے کر آئیں۔

غرض انہوں نے اپنے مطالبات کی باقاعدہ فہرست بنارکھی تھی کہ آپ ان میں سے کوئی ثبوت پیش کریں تو ہم آپ کی نبوت کو مان لیں گے۔ لیکن حضور ﷺ کے پاس ان تمام مطالبات کا ایک ہی جواب تھا: «إِنَّمَا أَنَا بَشَرٌ مُّثُلُكُمْ يُوْحَى إِلَيَّ» (الکھف: ۱۱۰) کہ میں تو تم جیسا ایک بشر ہوں، البتہ مجھ پر اللہ تعالیٰ کی طرف سے وحی آتی ہے۔ اسی وحی کی بنیاد پر میں اللہ تعالیٰ کا کلام اور پیغام تم لوگوں کے سامنے پیش کر رہا ہوں۔ لیکن اہل مکہ آپ ﷺ کی اس دلیل کو درخورِ اقتنا نہیں سمجھتے تھے۔ اس سے اندازہ کیا جا سکتا ہے کہ اس ضمن میں حضور ﷺ کو کس قدر مشکل صورت حال کا سامنا تھا۔ بلکہ سورہ الانعام کی آیت ۳۵ کے طرز تھا طب سے تو یوں محسوس ہوتا ہے کہ شاید کسی وقت طبع بشری کے تقاضے کے تحت خود حضور ﷺ کے دل میں

بھی یہ خواہش پیدا ہوئی تھی کہ یہ لوگ اگر مجرمات کے مطالبے کے بہانے میرے خلاف محبت قائم کرنا چاہتے ہیں اور اس بنیاد پر عوامِ الناس کو گمراہ کر رہے ہیں تو انہیں ان کے مطالبے کے مطابق کوئی مجرمہ دکھا دیا جانا چاہیے۔ اس سیاق و سبق میں حضور ﷺ کے ایک پھوپھی زاد بھائی (جو آپ کی پھوپھی عاتکہ کا بیٹا تھا) کا واقعہ اکثر تفاسیر میں نقل ہوا ہے۔ وہ آپ سے بہت محبت کرتا تھا اور ہر طرح سے آپ کا ساتھ دیتا تھا۔ ایک مرتبہ اس کے سامنے قریش نے حضور ﷺ سے ایسے کئی مطالبات کیے اور ان کے ہر مطالبے پر آپ یہی جواب دیتے رہے کہ نبوت کے حوالے سے کوئی ثبوت یا نشانی دکھانا میرے اختیار میں نہیں۔ نہ تو مجھے خداوی کا دعویٰ ہے! نہ میں غیب جانتا ہوں اور نہ ہی میرے قبضے میں غیب کے خزانے ہیں..... آپ کا وہ پھوپھی زاد بھائی یہ بحث ستارہا اور بالآخر یہ کہہ کر آپ کو چھوڑ کر چل دیا کہ اے محمد (ﷺ) آپ کی قوم نے آپ پر محبت قائم کر دی ہے۔ اب میں آپ کا ساتھ نہیں دے سکتا — اس پس منظر کو ذہن میں رکھتے ہوئے اب اگلی آیت کی تلاوت کیجیے:

**آیت ۱۲** ﴿قَالُوا رَبُّنَا يَعْلَمُ إِنَّا إِلَيْكُمْ لَمُرْسَلُونَ﴾ "ان رسولوں نے کہا کہ ہمارا

رب جانتا ہے کہ ہم یقیناً تمہاری طرف بھیجے ہوئے ہیں۔"

کہ ہمارے پاس پیش کرنے کے لیے اس سے بڑی دلیل اور کوئی نہیں ہے۔

**آیت ۱۳** ﴿وَمَا أَعْلَمْتَ أَلَا الْبَلْغُ الْمُبِينُ﴾ "اور نہیں ہے ہم پر کوئی ذمہ داری

سوائے صاف صاف پہنچادینے کے۔"

ہماری ذمہ داری آپ لوگوں تک اللہ تعالیٰ کا پیغام پہنچادینے کی حد تک ہے۔ ہم آپ سے اپنی بات منوانے اور آپ کو راہِ ہدایت پر لانے کے مکلف نہیں ہیں، اور نہ ہی ہم اس کے لیے اللہ تعالیٰ کے ہاں مسئول ہوں گے۔

### "بلاغ مبین" کے حقیقی تقاضے

فریضہ دعوت و تبلیغ کے حوالے سے اللہ تعالیٰ کا یہ قانون داعیانِ حق کے لیے بلاشبہ بہت حوصلہ افزائے ہے۔ لیکن ایک داعی کے لیے **بلاغ مبین** کی قرآنی اصطلاح کے اصل مفہوم اور حقیقی تقاضوں سے کما حقہ آگاہ ہونا بھی انتہائی ضروری ہے۔ ہمارے ہاں اکثر و بیشتر واعظین کا معمول ہے کہ وہ اپنی تقریر کے اختتام پر یہ آیت پڑھنا ضروری سمجھتے ہیں۔ کسی واعظ یا مقرر کا

اپنی تقریر کے اختتام پر فصلہ کن انداز میں ”وَمَا عَلِيْنَا إِلَّا الْبَلْغُ الْمُبِينُ“، کہنا اس کی طرف سے گویا اس اعلان کے مترادف ہے کہ اس نے یہ تقریر کر کے اپنا فرضِ منصبی ادا کر دیا ہے۔ اگرچہ ”بلاغ“ کا ایک درجہ تو یہ بھی ہے کہ کوئی کسی کے کان تک اپنی بات پہنچا دے۔ لیکن اس طرح اٹھا مر انداز میں ایک مرتبہ بات کہہ کر فارغ ہو جانا یقیناً ”بلغ میں“ کے زمرے میں نہیں آتا۔ بلاغ میں دراصل دعوت و تبلیغ کا وہ درجہ ہے جہاں مخاطب کا دل پکارا ٹھتا ہے کہ ہاں یہ بات حق ہے۔ اگر مسئلہ محض پیغام دعوت کو لوگوں کے کانوں تک پہنچا دینے کا ہی ہوتا تو رسولوں کو اتنے کھکھیرہ برداشت کرنے کی ضرورت نہیں تھی۔ ظاہر ہے مکہ کی چھوٹی سی بستی میں حضور ﷺ کی دعوت تمام لوگوں کے کانوں تک تو چند ہی دنوں میں پہنچ گئی ہو گی۔ لیکن ”بلغ میں“ کے تقاضا پورا کرنے میں آپ کو بارہ سال لگے۔ حضرت نوح ﷺ نے اپنی دعوت کو بلاغ میں کے درجے تک پہنچانے کے لیے کیا کیا مراحل طے کیے، اس کا نقشہ سورہ نوح کی ان آیات میں دکھایا گیا ہے:

﴿قَالَ رَبِّي إِنِّي دَعَوْتُ قَوْمِي لَيْلًا وَنَهَارًا ⑤ فَلَمْ يَزِدُهُمْ دُعَاءِي إِلَّا  
فِرَارًا ⑥ وَإِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا أَصَابِعَهُمْ فِيَّ أَذَانِهِمْ  
وَاسْتَغْشَوْا ثِيَابَهُمْ وَأَصْرُّوْا وَاسْتَكْبَرُوا اسْتِكْبَارًا ⑦ ثُمَّ إِنِّي دَعَوْتُهُمْ  
جِهَارًا ⑧ ثُمَّ إِنِّي أَعْلَنْتُ لَهُمْ وَاسْرَرْتُ لَهُمْ اسْرَارًا ⑨ فَقُلْتُ اسْتَغْفِرُوْا  
رَبَّكُمْ قَدْ أَنْهَى كَانَ غَفَارًا ⑩﴾

”نوح“ نے عرض کیا: اے میرے رب! میں نے اپنی قوم کو رات دن دعوت دی۔ مگر میری دعوت سے ان کے فرار میں ہی اضافہ ہوا۔ اور میں نے جب بھی انہیں بلا یا تاکر تو انہیں معاف کر دے تو انہوں نے اپنے کانوں میں انگلیاں بھونس لیں اور اپنے کپڑے (اپنے منہ پر) اوڑھ لیئے وہ اپنی روٹ پر اڑ گئے اور تکبر کی انتہا کر دی۔ پھر میں نے انہیں بر ملا دعوت دی۔ پھر میں نے انہیں اعلانیہ بھی بتایا اور چیکے چیکے بھی سمجھایا، کہ اپنے رب سے معافی مانگ لو بل اشہد وہ بڑا معاف کرنے والا ہے۔“

بہر حال فریضہ دعوت کے حوالے سے ”بلغ میں“ کا تقاضا یہ ہے کہ مختسبین میں سے جن لوگوں کے اندر حیاتِ معنوی کی کوئی رقم باقی ہو اور ان کی انسانیت کسی نہ کسی درجے میں زندہ ہو (اس سے وہ لوگ یقیناً مستثنی ہوں گے جنہیں قرآن نے مردہ کہا ہے اور جن کی

انسانیت ان کے حیوانی وجود کے اندر دن ہو چکی ہے) ان کے دل گواہی دینے لگیں کہ ہاں حق یہی ہے۔ دل اور ضمیر کی اس گواہی کے بعد وہ لوگ اگر اپنی سیادتوں اور چودھرا ہٹوں کو بچانے کے لیے یا اپنے نام نہاد مفادات و تعصبات کی بنیاد پر اپنی زبانوں سے بر ملا حق کی گواہی نہ دیں تو وہ الگ بات ہے۔

”بلغ میں“ کے بارے میں ایک نکتہ یہ بھی سمجھ لجئے کہ یہ ایک ”معین“ ذمہ داری ہے جو اللہ تعالیٰ کی طرف سے کسی داعی پر عائد ہوتی ہے۔ لیکن اگر متعلقہ فرد نے اس ضمن میں مطلوبہ حد سے زیادہ ذمہ داری اپنے اوپر اواڑھنے کی کوشش کی تو یہ اس کی بہت بڑی خطا ہو گی اور اس کی وجہ سے وہ یقیناً ٹھوکر کھائے گا۔ کیونکہ ایک داعی کی ذمہ داری دعوت کے پیغام کو صاف صاف انداز میں پہنچا دینے کی حد تک ہے، لوگوں کو ہدایت پر لانے کا وہ مکلف نہیں۔ اسے اسی حد میں رہتے ہوئے ”بلغ میں“ کا حق ادا کرنے کی کوشش کرنی چاہیے جو کہ بذاتِ خود ایک انتہائی مشکل، صبر آزماء اور جان گدازِ جدوجہد ہے۔

**آیت ۱۸** ﴿قَالُوا إِنَّا تَطَهِّرُنَا بِكُمْ لَئِنْ لَمْ تَنْتَهُوا النَّرْ جَمَنْكُمْ وَلَيَمْسَنْكُمْ مِنَّا عَذَابُ أَلِيمٌ﴾ ”وہ کہنے لگے کہ ہم تو تمہیں منحوس سمجھتے ہیں، اگر تم بازنہ آئے تو ہم تمہیں ضرور سنگار کر دیں گے اور ہمارے ہاتھوں تمہیں المناک سزا ملے گی۔“

### اللہ تعالیٰ کی شست کا اعادہ

قرآن مجید میں اللہ تعالیٰ کی اس سنت کا ذکر متعدد مقامات پر آیا ہے کہ جب بھی اللہ تعالیٰ کسی قوم کی طرف کسی رسول کو بھیجا تو اس قوم کے لوگوں کو جھنجور نے اور خواب یغفلت سے جگانے کے لیے انہیں چھوٹی چھوٹی تکلیفوں اور آزمائشوں میں بتلا کر دیتا۔ جیسا کہ سورۃ الانعام کی اس آیت میں فرمایا گیا: ﴿وَلَقَدْ أَرْسَلْنَا إِلَى أُمَّمٍ مِنْ قَبْلِكَ فَأَخَذْنَاهُمْ بِالْبَأْسَاءِ وَالضَّرَّ آءَ لَعْلَهُمْ يَتَضَرَّعُونَ﴾ ”(اے بنی اسرائیل!) آپ سے پہلی قوموں کی طرف بھی ہم نے رسول بھیجے پھر ہم نے انہیں سختیوں اور تکلیفوں میں بتلا کیا تاکہ ان کے اندر عاجزی پیدا ہو جائے۔“

سورۃ الاعراف میں یہ مضمون زیادہ تاکیدی انداز میں آیا ہے۔ ( واضح رہے کہ سورۃ الانعام اور سورۃ الاعراف میں باہم جوڑے کا تعلق ہے) جس سے ظاہر ہوتا ہے کہ اللہ تعالیٰ کے اس قانون سے کسی قوم کو استثناء نہیں ملا۔ ملاحظہ ہو سورۃ الاعراف کی یہ آیت: ﴿وَمَا

اَرْسَلْنَا فِي قَرْيَةٍ مِّنْ نَّبِيٍّ اَلَا اَخَذْنَا اَهْلَهَا بِالْبُأْسَاءِ وَالضَّرَّاءِ لَعَلَّهُمْ يَهْضَرُ عُوْنَانَ ﴿٩٧﴾ ”اور ہم نے نہیں بھیجا کسی بھی بستی میں کسی بھی نبی کو مگر یہ کہ ہم نے پکڑا اُس کے بینے والوں کو سختیوں سے اور تکلیفوں سے تاکہ وہ گزر گڑا میں (اور ان کے اندر عاجزی پیدا ہو جائے)۔“

لفظ ”الْبُأْسَاءُ“ کا اطلاق فقر و فاقہ کی صورت حال پر ہوتا ہے۔ جیسے فصلوں کا تباہ ہو جانا، خشک سالی کی کیفیت پیدا ہو جانا وغیرہ۔ جبکہ ”الضَّرَّاءُ“ کے معنی جسمانی تکلیف کے ہیں۔ جیسے کسی وبا کی مرض کا پھوٹ پڑنا۔ ظاہر ہے جب انسان آرام و سکون کی زندگی برکر رہا ہو تو وہ ذہنی طور پر موت، آخرت، احساب وغیرہ سے متعلق باتیں سننے کے لیے تیار ہی نہیں ہوتا۔ کیونکہ عام انسانی نفیات یہی ہے کہ:-

اب تو آرام سے گزرتی ہے عاقبت کی خبر خدا جانے!

اس کے برعکس جب انسان پر کوئی پریشانی یا مصیبت آتی ہے تو ایسی کیفیت میں وہ خصوصی طور پر اللہ تعالیٰ کی طرف رجوع کرتا ہے۔ بہر حال لوگوں کو مصائب و تکالیف میں بتلا کرنے سے مطلوب تو یہ تھا کہ ان میں عاجزی و اعکساری اور اللہ تعالیٰ کی طرف انا بات کا رجحان پیدا ہو، لیکن اس کے برعکس ہوتا یہ رہا کہ متعلقہ قوم کے لوگ اپنی مصیبتوں اور پریشانیوں کی وجہ سے رسولوں کو منحوس کہنا شروع کر دیتے۔ وہ رسولوں سے کہتے کہ یہ سب کچھ تمہاری نحوسست کی وجہ سے ہو رہا ہے۔ ہم اپنے گھروں میں امن، سکون اور خوشحالی کی زندگی برکر رہے تھے، لیکن جب سے تم نے دعوت و تبلیغ کا یہ کام شروع کیا ہے اس وقت سے ہمارے حالات بالکل ہی بدلتے ہیں۔ چنانچہ آیت زیر مطالعہ میں متعلقہ قوم کے لوگوں کا نحوسست سے متعلق قول (قَالُوا إِنَّا تَطَيِّرُنَا بِكُمْ) اسی حوالے سے نقل ہوا ہے، کہ تمہارا وجود ہمارے لیے نحوسست کا باعث بن گیا ہے۔

**آیت ۱۹** ﴿قَالُوا طَائِرُكُمْ مَعَكُمْ ۖ ائِنْ ذُكْرُتُمْ بَلْ اَنْتُمْ قَوْمٌ مُّسْرِفُونَ ﴾۱۹﴿﴾ ”وہ کہنے لگے تمہاری نحوسست تو تمہارے اپنے ساتھ لگی ہوئی ہے۔ کیا اس لیے کہ تمہیں نصیحت کی گئی ہے (تم اسے نحوسست سمجھتے ہو)؟ بلکہ تم ہو ہی حد سے گزرے ہوئے لوگ۔“

رسولوں نے فرمایا کہ تمہاری نحوسست تو تمہارے اپنے نظریات و اعمال کی وجہ سے ہے۔ یہ تمہارے اپنے ہی کرتوت ہیں جو تکلیفوں اور پریشانیوں کی صورت میں تمہارے سامنے آ رہے

ہیں۔ ظاہر ہے انبیاء و رسول ﷺ تو گراہ قوموں کی طرف ہی مبوث ہوتے تھے تاکہ اللہ تعالیٰ کے آخری عذاب سے پہلے ان پر اتمام جنت کر دیا جائے۔

﴿إِنْ ذِكْرُتُمْ﴾ تو کیا تمہارا یہ عمل اس وجہ سے ہے کہ تمہیں نصیحت کی جا رہی ہے؟ کیا تم لوگ خوست اور بدشگونی کو ہماری طرف اس لیے منسوب کر رہے ہو کہ ہم تمہیں نصیحت کر رہے ہیں اور تمہیں ہدایت کی طرف بلارہے ہیں؟ ﴿بَلْ أَنْتُمْ قَوْمٌ مُّرِفُونَ﴾ بلکہ حقیقت یہ ہے کہ تم خود ہی حد سے تجاوز کرنے والے لوگ ہو۔ تم نے حد بندگی سے نکل کر سرکشی کی روشن اختیار کر لی ہے۔

### نافرمان قوم کے لیے الٹی میثم

ان آیات کے اسلوب و انداز سے معلوم ہوتا ہے کہ یہاں متعلقہ قوم کی طرف سے رسولوں کو دیے جانے والے آخری الٹی میثم کا ذکر ہو رہا ہے۔ یہ مرحلہ دراصل تمام رسولوں کی زندگیوں میں آتا رہا ہے۔ دعوت کے آغاز میں تو متعلقہ قوم کے لوگ عام طور پر محض تمسخر اور استہزا پر اکتفا کرتے۔ اس مرحلے میں شاعر، مجنوں، جادوگر وغیرہ کہہ کر فقرے چست کیے جاتے۔ لیکن پھر رفتہ رفتہ وہ دور آتا جب قوم کی طرف سے ایک فیصلہ کن اقدام کے لیے اللہ کے رسول کو آخری الٹی میثم دے دیا جاتا۔

حضور ﷺ کے ساتھ یہ معاملہ اس وقت پیش آیا جب قریش کے ایک وفد نے بہت سنجیدہ انداز میں جناب ابوطالب سے مطالبہ کیا کہ یا تو آپ ہمارے اور اپنے بھتیجے کے درمیان سے نکل جائیں یا پھر ہمارے خلاف سیدھی طرح میدان میں آئیں۔ اب ہم یہ سب کچھ مزید برداشت نہیں کر سکتے، ہمارے صبر کا پیمانہ لبریز ہو چکا ہے۔ اس پر جناب ابوطالب نے حضور ﷺ کو بلا کر سمجھانے کی کوشش کی کہ میرے پیارے بھتیجے! مجھ پر اتنا بوجھ نہ ڈالو جسے میں برداشت نہ کر سکوں۔ شفیق چچا کی یہ بات سن کر حضور ﷺ کی آنکھوں میں آنسو آگئے۔ یہ آنسو دراصل بشری و انسانی جذبات و احساسات کا مظہر تھے، لیکن دل کے اندر عزمیت و استقامت کا کوہ ہمالیہ بدستور موجود تھا۔ (ایسے ہی حضور ﷺ کی آنکھوں میں اس وقت بھی آنسو آئے تھے جب آپ کے صاحبزادہ حضرت ابراہیم کا انتقال ہوا تھا۔ اس وقت صحابہؓ کے استفار پر آپ نے فرمایا تھا کہ یہ آنسو دراصل اس رحمت کا مظہر ہیں جو اللہ تعالیٰ نے انسانوں کے دلوں میں

رکھ دی ہے۔ لیکن ہماری زبان پر یہی الفاظ ہوں گے کہ جو اللہ تعالیٰ کو پسند ہے ہم بھی اسی پر راضی ہیں)۔ چنانچہ آپ ﷺ نے جواب میں فرمایا کہ چچا جان! یا تو یہ بات پوری ہو کر رہے گی یا میں اسی میں اپنے آپ کو ہلاک کرلوں گا۔ میرے لیے اب تیراراستہ کوئی نہیں ہے۔

گزشتہ آیت (آیت ۱۸) میں بھی رسولوں کے لیے متعلقہ قوم کے ایسے ہی فیصلہ کن الٹی میثم کا ذکر ہے، کہ تم لوگ اس مہم جوئی سے باز آ جاؤ، ورنہ جان سے جاؤ گے۔ یہاں یہ نکتہ خصوصی طور پر لائق توجہ ہے کہ قوم کے اس الٹی میثم کے جواب میں رسولوں کی طرف سے کسی قسم کے ضعف کا اظہار نہیں ہوا، بلکہ انہوں نے ترکی بہتر کی جواب دیا کہ تم لوگوں کو دراصل اپنی ہی خوست کا سامنا ہے۔ تم اپنی بداعمالیوں کی وجہ سے مصالحہ و آلام میں گرفتار ہوئے ہو، اس لیے کہ تم حد سے گزرنے والے سرکش لوگ ہو۔ اب ظاہر ہے کہ رسولوں کے اس جواب کے نتیجے میں ماحول میں تناؤ میں اضافہ ہو گیا ہوگا اور صورت حال مزید کشیدہ ہو گئی ہوگی۔ مگر اس سے پہلے کہ قوم کی طرف سے کسی فیصلہ کن اقدام کا آغاز ہوتا، عین آخری لمحے پر اس قوم میں سے ایک صاحب درمیان میں آ گئے:

**آیت ۲۰** ﴿وَجَاءَهُ مِنْ أَقْصَا الْمَدِينَةِ رَجُلٌ يَسْعَىٰ قَالَ يَقُومٌ اتَّبَعُوا الْمُرْسَلِينَ ②۰﴾ ”اور شہر کے پرانے کنارے سے ایک شخص دوڑتا ہوا آیا اور کہنے لگا: اے میری قوم کے لوگو! ان رسولوں کی پیروی کرو۔“

### بندہ مومن کی پیکار

گویا وہ شخص پہلے ہی ایمان لا چکا تھا۔ ہو سکتا ہے کہ اس وقت تک اس نے اپنے ایمان کا معاملہ مخفی رکھا ہو۔ لیکن جب اس نے سنا کہ اس کی قوم کے لوگ رسولوں کے خلاف انتہائی اقدام کرنے پر ٹل گئے ہیں تو اس نے مومنِ آل فرعون کی طرح علی الاعلان میدان میں آنے کا فیصلہ کر لیا۔ مومنِ آل فرعون کا واقعہ سورۃ المؤمن میں بہت تفصیل سے بیان ہوا ہے۔ ان کا تعلق فرعون ہی کی قوم سے تھا، وہ اس کے دربار میں انتہائی اعلیٰ عہدے پر فائز تھے اور حضرت موسیٰ علیہ السلام پر بہت پہلے ایمان لا چکے تھے، لیکن: ﴿يَكُنْمُ إِيمَانَهُ﴾ (المؤمن: ۲۸) ”وہ اپنے ایمان کو چھپائے ہوئے تھے۔“ انہوں نے ایک بندہ مومن کی حیثیت سے فرعون کے سامنے آنے کا فیصلہ اس وقت اچاک کیا جب فرعون نے حضرت موسیٰ علیہ السلام کے خلاف انتہائی قدم

اٹھانے کا اعلان کیا: ﴿وَقَالَ فِرْعَوْنُ ذَرْوْنِي أَقْتُلْ مُوسَى﴾ (المؤمن: ۲۶) یعنی جب فرعون نے اہل دربار کے سامنے اپنے اس ارادے کا اظہار کیا کہ اس نے موسیٰ (غایباً) کو قتل کرنے کا فیصلہ کر لیا ہے تو اس وقت اللہ کے اس بندے نے فرعون کے سامنے کلمہ حق کہنے کا فیصلہ کرتے ہوئے ایسی زوردار اور موثر تقریر کی جس نے پورے دربار کا رنگ بدل کے رکھ دیا۔ اللہ تعالیٰ نے اپنے اس بندے کے اس عمل کی ایسی قدر افزائی فرمائی کہ وہ پوری تقریر قرآن مجید میں نقل فرمادی۔ اس تقریر کا ایک اعزاز یہ بھی ہے کہ یہ قرآن میں نقل ہونے والی کسی انسان کی طویل ترین تقریر ہے۔ آیت زیر مطالعہ میں جس بندہ مومن کا ذکر ہوا ہے وہ بھی شاید اپنے ایمان کو چھپائے ہوئے تھا۔ لیکن اسے جو نبی اطلاع میں کہ اس کی قوم کے لوگ رسولوں کو قتل کرنے جا رہے ہیں تو وہ بھاگ بھاگ وہاں پہنچا اور انہیں خبردار کیا کہ اے میری قوم کے لوگو! ان رسولوں کا اتباع اختیار کر لؤ فائدے میں رہو گے! یہاں ضمی طور پر یہ نکتہ بھی ذہن نشین کر لیجیے کہ دین و شریعت کی عملی تشكیل اتباع رسول سے ہی ممکن ہے۔ یعنی شریعت کے زیر سایہ اصول و ضوابط اور قواعد و قوانین کا جوڑ ہانچہ ترتیب پاتا ہے اور تہذیب و تمدن کے جو خدو خال وضع ہوتے ہیں ان کے لیے عملی راہنمائی اتباع رسول سے ہی میرا آتی ہے۔

**آیت ۲۱** ﴿أَتَبْعُوا مَنْ لَا يَسْتَلِكُمْ أَجْرًا وَهُمْ مُهْتَدُونَ ⑯﴾ ”ان کی پیروی کرو جو تم سے کچھا جرنیں مانگتے اور وہ خود ہدایت یافتے ہیں۔“

”مَنْ لَا يَسْتَلِكُمْ أَجْرًا“ کے الفاظ میں یہاں انبیاء و رسول ﷺ کی شخصیات کی اُس امتیازی صفت کا بیان ہے جس کا ذکر قرآن مجید میں بہت تکرار کے ساتھ آیا ہے۔ ظاہر ہے انبیاء و رسول کی شخصیات دنیوی اغراض و مفادات کی آلاتشوں سے بہت بالا ہوتی ہیں۔ وہ دعوتِ دین کے حوالے سے اپنی محنت اور تنگ و دو کے عوض کسی اجر کے خواہاں نہیں ہوتے اور نہ ہی انہیں کسی سے کوئی ذاتی منفعت مطلوب ہوتی ہے۔ ﴿وَهُمْ مُهْتَدُونَ ⑯﴾ ”اور وہ خود بھی ہدایت یافتے ہیں۔“ ان کی زندگیاں روشنی کے مینار اور ان کے اخلاق و کردار منبع ہدایت ہیں۔ ان کی سیرتوں کے فانوس سے اخلاقی حسنہ اور اعمال صالح کا نور چھلکا پڑتا ہے۔

**آیت ۲۲** ﴿وَمَا لَيَ لَا أَعْبُدُ الَّذِي فَطَرَنِي وَإِلَيْهِ تُرْجَعُونَ ⑰﴾ ”اور مجھے کیا ہے کہ میں اس کی بندگی نہ کروں جس نے مجھے پیدا کیا اور تمہیں اسی کی طرف لوٹ کر جانا ہے!“

یہ تبلیغ و نصیحت کا نہایت بلیغ اسلوب ہے۔ وہ بندہ خدا اپنی قوم کے لوگوں سے یوں بھی مخاطب ہو سکتا تھا کہ تم لوگ اس کفر و شرک کے نتیجے میں بر باد ہو جاؤ گے! اپنے کرتوقتوں کے سبب تم سب جہنم کا ایندھن بنو گے! اُس وقت تمہارے یہ جھوٹے معبود بھی تمہارے کام نہیں آ سکیں گے! وغیرہ وغیرہ۔ لیکن یہ لڑھ مار انداز اپنانے کے بجائے اس نے انہیں مخاطب کر کے اپنے بارے میں بات کی۔

**آیت ۲۳، ۲۴** ﴿۲۳﴾ ۲۳ ﴿۲۴﴾ اَتَّخَذْ مِنْ دُونِهِ الِّهَةً إِنْ يُرِدُنَ الرَّحْمَنَ بِضُرٍّ لَا تُفْنِ عَيْنَى  
شَفَاعَتُهُمْ شَيْئًا وَلَا يُنْقَدُونَ ۝ ۲۴ ﴿۲۵﴾ إِنَّى إِذَا لَفِي ضَلَالٍ مُّبِينٌ ۝  
کیا میں اللہ تعالیٰ کے سوا رسولوں کو معبود بنالوں؟ اگر رحمٰن مجھے کوئی تکلیف دینا چاہے تو ان کی سفارش میرے کسی کام نہ آئے گی اور نہ وہ مجھے چھڑا سکیں گے۔ (اگر میں یہ روشن اختیار کروں گا) تو پھر میں یقیناً ایک کھلی گمراہی میں مبتلا ہو جاؤں گا۔“

یہ تمام باتیں درحقیقت اس بندہ مومن کے مخاطبین پر صادق آتی تھیں۔ اسے تو اللہ تعالیٰ پہلے ہی ہدایت سے نواز چکا تھا اور نعمتِ ہدایت کے باعث وہ جھوٹے معبودوں سے پہلے ہی لتعلق ہو چکا تھا۔ مگر اس نے نہایت دلنشیں پیرائے میں ان کے غلط عقائد و نظریات کو اپنی ذات کے حوالے سے بے نقاب کیا۔ دعوت و تبلیغ کے لیے یہ دھیما اور متواضع انداز اس قدر ضروری ہے کہ اللہ تعالیٰ نے حضرت موسیٰ اور حضرت ہارون صلی اللہ علیہ وسلم کو فرعون جیسے شخص سے بات کرنے کے لیے بھی یہی انداز اپنانے کی ہدایت کی کہ فرعون بے شک بغاوت اور سرکشی پر آمادہ ہے: ﴿فَقُولَا لَهُ قَوْلًا لَّيْتَنَا﴾ (طہ: ۴) ”لیکن تم دونوں اس کے ساتھ نرمی سے بات کرنا۔“  
اگلی آیت میں اس بندہ خدا کے فیصلہ کن الفاظ نقل ہوئے ہیں:

**آیت ۲۵** ﴿۲۵﴾ إِنَّى أَمْنَتُ بِرَبِّكُمْ فَأَسْمَعُونِ ۝  
”میں بلاشبہ تمہارے رب پر ایمان لے آیا ہوں، تم لوگ میری بات توجہ سے سنو!“

یہ ہے اُس شخص کی جرأتِ رندانہ کا کلام! وہ شخص دیکھ رہا تھا کہ پوری قوم رسولوں کے خلاف آخری اور فیصلہ کن اقدام کرنے کے لیے ایکا کرچکی ہے۔ وہ جانتا تھا کہ اس صورت حال میں ان کے حق میں بات کرنا گویا پوری قوم سے دشمنی مول لینے کے مترادف ہے۔ اس کے باوجود اس نے اس انتہائی نازک موقع پر اعلانے کلمہ الحق کا فرض ادا کیا، بلکہ بھرے مجمع

میں انہیاً و اشگاف الفاظ میں یہ اعلان بھی کر دیا: ﴿إِنَّمَا أَمْنَتُ بِرَبِّكُمْ فَأَسْمَعُونِ﴾<sup>۲۵</sup> کہ تم لوگ کان کھول کر سن لو! میں تمہارے رب پر ایمان لا چکا ہوں! میں ان رسولوں کو سچا مانتا ہوں! میں ان کی تصدیق کرتا ہوں! میں ان کے بتائے ہوئے راستے پر چلنے کا عزم کیے ہوئے ہوں! اس بندہ خدا کی زندگی کا وہ لمحہ دراصل جرأتِ ایمانی کے بر ملا اظہار کا تقاضا کرتا تھا۔ اس نے اس لمحے کی نزاکت کو بروقت پہچانا اور اس کا حق ادا کر دیا۔ لیکن اس کا نتیجہ وہی نکلا جو ایسی جرأتِ رندانہ اور ایسے نعرہ متنانہ کا عام طور پر نکلا کرتا ہے۔ یعنی اس کی قوم کے پھرے ہوئے لوگوں نے اسے موقع پر ہی شہید کر دیا۔

**آیت ۲۶، ۲۷** ﴿قُلْ أَدْخُلِ الْجَنَّةَ ۖ قَالَ يَلِيلُتَ قَوْمِيْ يَعْلَمُونَ ۚ بِمَا غَفَرَ لِي رَبِّيْ وَجَعَلَنِي مِنَ الْمُكْرَمِينَ﴾<sup>۲۶</sup> ”حکم ہوا داخل ہو جاؤ جنت میں! اُس نے کہا: کاش! میری قوم کو معلوم ہو جاتا وہ جو میرے رب نے میری مغفرت فرمائی ہے اور مجھے عزت والے لوگوں میں شامل کر لیا ہے۔“

﴿قُلْ أَدْخُلِ الْجَنَّةَ﴾ ”اے کہہ دیا گیا کہ تم داخل ہو جاؤ جنت میں“ — زیادہ تر مفسرین کا اس آیت کے اس مفہوم پر اجماع ہے کہ اس بندہ مؤمن کی مذکورہ تقریر کے بعد اس کی قوم کے لوگوں نے اسے فوری طور پر شہید کر دیا اور یہ کہ یہ حکم اللہ تعالیٰ کی طرف سے اس کی شہادت کے بعد دیا گیا۔ سورۃ النحر کی درج ذیل آیات میں بھی اللہ تعالیٰ کے ایک ایسے ہی قابلِ رشک حکم کا ذکر آیا ہے:

﴿يَا أَيُّهَا النَّفْسُ الْمُطْمَئِنَةُ ۗ إِذْ جِئْتَ إِلَى رَبِّكِ رَاضِيَةً مَرْضِيَةً ۗ فَادْخُلِنِي فِي عِبْدِيْ ۗ وَادْخُلِنِي جَنَّتِيْ ۗ﴾<sup>۲۷</sup>

”اے اطمینان پانے والی روح! اپنے رب کی طرف لوٹ چل، تو اس سے راضی وہ تجویز سے راضی۔ تو میرے (نیک) بندوں میں شامل ہو جا۔ اور میری جنت میں داخل ہو جا!“

آیات زیر مطالعہ پر غور کرنے سے یہ بھی معلوم ہوتا ہے کہ وہ تینوں رسول متعلقہ قوم کے افراد نہیں تھے بلکہ کسی دوسرے علاقے سے اس قوم کی طرف بھیجے گئے تھے۔ آیت ۱۲ کے الفاظ ﴿إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزَنَا بِثَالِثٍ﴾ سے بھی یہی ظاہر ہوتا ہے۔ اس حوالے سے سب سے بڑی دلیل یہ ہے کہ انہوں نے اپنی رسالت کا اظہار تو بہت

بھر پر انداز میں کیا، لیکن ان کی گفتگو میں کہیں یقُومَتَا کے الفاظ استعمال نہیں ہوئے۔ جبکہ ان کی نصرت کے لیے آنے والے بندہ مومن نے ان لوگوں کو ”اے میری قوم“ کے الفاظ سے مخاطب کیا: (يَقُومٌ اتَّبَعُوا الْمُرْسَلِينَ ۚ) کہ اے میری قوم کے لوگو! تم ان رسولوں کی پیروی کرو!

اس ضمن میں اگرچہ اللہ تعالیٰ کا عام قاعدہ تو یہی رہا ہے کہ کسی قوم کی طرف مبوعث ہونے والا رسول اسی قوم کا فرد ہوتا تھا، لیکن اس قاعدے میں کہیں کہیں استثناء کی مثالیں بھی ملتی ہیں۔ جیسے حضرت لوٹ علیہ السلام کو جس قوم کی طرف مبوعث کیا گیا آپ اس قوم کے فردوں میں تھے۔ آپ حضرت ابراہیم علیہ السلام کے بھتیجے تھے اور حضرت ابراہیم علیہ السلام کے ساتھ عراق سے بھرت کر کے شام کے علاقے میں آئے تھے۔ وہاں سے آپ کو سدوم اور عاشر مورہ کی بستیوں کی طرف رسول بنا کر بھیجا گیا۔ اسی طرح حضرت موسیٰ اور حضرت ہارون علیہ السلام کو فرعون کی طرف رسول بنا کر بھیجا گیا: (إِذْ هَبَأَ إِلَى فِرْعَوْنَ أَنَّهُ طَغَى ۚ) (طہ)۔ حالانکہ آپ حضرات کا تعلق بنی اسرائیل سے تھا، فرعون کی قوم سے نہیں تھا۔ یہاں پر منی طور پر یہ نکتہ بھی نوٹ کر لیجئے کہ حضرت موسیٰ علیہ السلام کی ”رسالت“ کا رخ فرعون کی طرف تھا، جبکہ بنی اسرائیل کے لیے آپ کی حیثیت ایک ”نبی“ کی تھی۔ بہر حال اس بندہ مومن کی تقریر کے بعد ان لوگوں نے رسولوں سے تو صرف نظر کر لیا، لیکن ان سے یہ برداشت نہ ہو سکا کہ ان کی قوم میں سے کوئی شخص ان انبیاء افراد کی حمایت میں بات کرے جوان کے معبودوں کے درپے تھے۔ چنانچہ انہوں نے اسے موقع پر ہی شہید کر دیا۔ شہادت کے بعد جب اسے جنت میں داخلے کی نوید نانی گئی تو اسے بے اختیار اپنی قوم کے لوگ یاد آ گئے: (فَلَمَّا بَلَّيْتَ قَوْمَنِي يَاعْلَمُونَ ۖ) (۲۶) بِمَا غَفَرَ لِي زَبَّانٍ وَجَاهَلَنِي مِنْ الْمُدْحُودِينَ ۚ) (۲۷) اس نے جنت میں داخل ہوتے ہوئے بڑی حرمت سے کہا کہ کاش میری قوم کے لوگوں کو معلوم ہو جاتا کہ اللہ تعالیٰ نے میری تمام خطاؤں کو معاف کر کے مجھے بخش دیا ہے اور میرے ساتھ بہت عزت و اکرام کا معاملہ فرمایا ہے۔ یعنی اگر میری قوم کے لوگوں کو معلوم ہو جاتا کہ میں حق پر تھا تو شاید وہ بھی ایمان لے آتے۔ گویا کہ اپنے قتل کے بعد بھی اس بندہ مومن کے دل میں اپنی قوم کے لوگوں کے ساتھ خیر خواہی، افاداری اور محبت کا جذبہ بدستور موجود تھا۔ خود حضور ﷺ جو اپنی قوم کے لوگوں کے بے حد خیر خواہ تھے بلکہ اپنی قوم کے ساتھ خیر خواہی کا یہ

جدبہ تو آپ کے قلب مبارک کا بوجھ بنا ہوا تھا۔ مشرکین میں سے اکثر لوگ حضور ﷺ کے عزیز واقارب تھے جو بغیر سوچے سمجھے عذاب الٰہی کی طرف دوڑے چلے جا رہے تھے۔ آپ ان کی طرف سے اکثر تفکر اور پریشان رہتے تھے کہ اگر انہوں نے اپنی روشن تبدیل نہ کی تو یہ سب کے سب جہنم کی آگ میں جھونک دیے جائیں گے۔ آپ ﷺ کی اس پریشانی کا ذکر قرآن مجید میں متعدد مقامات پر آیا ہے۔ مثلاً سورۃ الشراء میں آپ ﷺ کو مخاطب کر کے فرمایا گیا: ﴿لَعَلَّكَ بَايِحُونَفْسَكَ أَلَا يَكُونُونَا مُؤْمِنِينَ﴾ (۱۸۔ نبی ﷺ) اگر یہ لوگ ایمان نہیں لاتے تو اس غم میں شاید آپ اپنے آپ کو ہلاک ہی کر دالیں گے۔

**آیت ۲۸** ﴿وَمَا أَنْزَلْنَا عَلَىٰ قَوْمٍ مِّنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ﴾ (۲۸) "اس کے بعد ہم نے اس کی قوم پر آسمان سے کوئی لشکر نہیں اتارا اور نہ ہی ہمیں کوئی لشکر اتارنے کی حاجت تھی۔"

آیت کے الفاظ اور اسلوب سے ظاہر ہوتا ہے کہ اس بندہ مومن کی شہادت کے فوراً بعد اللہ تعالیٰ نے اس قوم کے سب لوگوں کو ہلاک کر دیا اور انہیں رسولوں کے خلاف عملی طور پر اقدام کرنے کی مہلت نہ ملی۔ ظاہر ہے جب اللہ تعالیٰ کلمہ "گُن" کہہ کر اس قوم کے تمام افراد کو ہلاک کر سکتا تھا تو ان کے خلاف اسے آسمانوں سے لشکر اتارنے کی کیا ضرورت تھی۔ واضح رہے کہ یہاں یہ الفاظ اللہ تعالیٰ کی قدرت کے بیان کے لیے آئے ہیں، ان الفاظ سے اللہ تعالیٰ کی طرف سے لشکر اتارے جانے کی نفی نہیں ہوتی۔ ہمارا ایمان ہے کہ اللہ تعالیٰ جب چاہیں اہل ایمان کی تائید و نصرت کے لیے فرشتوں کے لشکر اتار دیں۔ جیسے کہ غزوہ بدرا میں فرشتوں کے لشکر اتارے گئے تھے۔ کسی شاعر نے اس ضمن میں کیا خوب کہا ہے:-

فضائے بدرا پیدا کر فرشتے تیری نصرت کو  
اُتر سکتے ہیں گردوں سے قطار اندر قطار اب بھی!

بہر حال اللہ تعالیٰ اپنی مشیت اور حکمت کے تحت کئی کاموں کو اپنی مخلوق میں سے کچھ افراد کے ذمہ لگادیتا ہے، ورنہ وہ فَعَالٌ لِّمَا يُرِيدُ ہے۔ وہ جو چاہے، جس طرح چاہے، ہر کام براہ راست خود بھی کر سکتا ہے، اسے کسی کام کے لیے فرشتے بھیجنے یا کسی اور واسطے کی احتیاج نہیں۔ یہاں ﴿وَمَا كُنَّا مُنْزِلِينَ﴾ کے الفاظ میں دراصل اللہ تعالیٰ کی اسی قدرت کا بیان ہے۔

## رسول مغلوب نہیں ہوتے!

یہاں پر میں یہ نکتہ خصوصی طور پر واضح کرنا چاہتا ہوں کہ اس واقعہ میں جن صاحب کی شہادت کا ذکر ہے وہ رسول نہیں تھے، جبکہ رسولوں کے خلاف ان لوگوں کو کسی قسم کا اقدام کرنے کی مہلت نہیں دی گئی تھی۔ اس بارے میں اللہ تعالیٰ کا قانون یہ ہے کہ رسولوں کو قتل یا مغلوب نہیں کیا جاسکتا (البَتَّةُ الْأَنْبِيَاءُ كَمَعْلَمَةٍ لَّهُ أَكْبَرُ ۖ)۔ اس حوالے سے سورۃ الصافات کی یہ آیات بہت واضح ہیں: ﴿وَلَقَدْ سَبَقْتُ كَلِمَتًا لِّعِبَادِنَا الْمُرْسَلِينَ ۚ إِنَّهُمْ لَهُمُ الْمُنْصُرُونَ ۚ وَإِنَّ جُنْدَنَا لَهُمُ الْغَلِبُونَ ۚ﴾ اور ہمارے بندے جو رسول ہیں ان کے حق میں پہلے ہی حکم صادر ہو چکا ہے، کہ یقیناً ان کی مدد کی جائے گی، اور یقیناً ہمارا شکر ہی غالب رہے گا۔ قرآن مجید میں زمانہ ماضی کی اقوام کے انجام سے متعلق جتنے واقعات بیان ہوئے ہیں، ان سب سے بھی یہی ثابت ہوتا ہے کہ جب کسی رسول کے دشمن ان پر غلبہ حاصل کرنے کے قریب ہوتے تو وہ اللہ کو مدد کے لیے پکارتے۔ جیسے کہ حضرت نوح علیہ السلام نے مشکل وقت میں اللہ تعالیٰ کو پکارا تھا: ﴿أَتَنِي مَغْلُوبٌ فَإِنْتَصِرُ ۚ﴾ (القسم) کہ اے پروردگار! اب میں مغلوب ہوا جاتا ہوں، پس تو میرا بدلہ لے! ایسے نازک موقع پر ہمیشہ اللہ تعالیٰ کی مدد پہنچ جاتی۔ سرکش اور نافرمان لوگوں کو ہلاک کر دیا جاتا اور رسول کو اہل ایمان ساتھیوں سمیت بچایا جاتا۔ چنانچہ مذکورہ بستی کے لوگوں نے اپنی قوم کے ایک فرد کو قتل کر دیا، لیکن اس سے پہلے کہ وہ رسولوں پر ہاتھ ڈالتے اللہ تعالیٰ نے انہیں ختم کر کے رکھ دیا۔

**آیت ۲۹** ﴿لَا إِنْ كَانَتِ إِلَّا صَيْحَةٌ وَّأَحِدَّةٌ فَإِذَا هُمْ خَمِدُونَ ۚ﴾ ”وہ تو صرف ایک چنگھاڑتھی، سو وہ (اس سے) ناگہاں بجھ کر رہ گئے۔“

یہاں لفظ خَمِدُونَ اپنے مفہوم (بھڑکتی ہوئی آگ کے دفتاً بجھ جانے) کے اعتبار سے اپنے اندر آگ کے ایک ایسے الاڈ کا نقشہ سمجھئے ہوئے ہے جو چند لمحے پہلے تو بہت جوش و خروش سے بھڑک رہا تھا، مگر پھر یک لخت را کھ کے ذہیر میں تبدیل ہو کر رہ گیا۔ گویا وہ لوگ جو چند لمحے پہلے غصے، تکبر اور سرکشی کے باعث آپ سے باہر ہو رہے تھے عذابِ الہی کی ایک ہی چنگھاڑ کی تاب نہ لاتے ہوئے پلک جھکنے کی دری میں نیست و نابود ہو کر رہ گئے۔ ان لوگوں کے

عبرتاک انعام کا یہ نقشہ اس سورت کے نزول کے وقت خصوصی طور پر مشرکین مکہ کو دکھانا مقصود تھا، جیسا کہ اس رکوع کی پہلی آیت (۱۳) کے الفاظ ﴿وَاضْرِبْ لَهُمْ مَثَلًا أَصْحَابَ الْقُرْيَاةِ﴾ سے بھی ظاہر ہوتا ہے۔ اس واقعہ کے حوالے سے دراصل ابو جہل، ولید بن مغیرہ اور عتبہ بن ابی مُعیط جیسے سردارانِ قریش کو خبردار کرنا مقصود تھا کہ اس وقت بے شک تمہاری گرد نیں بہت اکثری ہوئی ہیں۔ آج تمہیں اپنی دولت، سیادت اور چودھراہٹ کے بل پر طرح طرح کی سرمیاں اور گستاخیاں سوجھ رہی ہیں۔ مگر یاد رکھو! اللہ کی مشیت کے سامنے تمہاری ساری شوخیاں اور منصوبہ بندیاں دھری کی دھری رہ جائیں گی۔ اور ہمارے رسول (صلی اللہ علیہ وسلم) کے خلاف تمہاری کوئی چال بھی کامیاب نہیں ہو سکے گی۔

**آیت ۲۰** ﴿يَحْسِرَةً عَلَى الْعِبَادِ مَا يَاتِيهِمْ مِنْ رَسُولٍ إِلَّا كَانُوا بِهِ يَسْتَهِزُونَ ۚ﴾ "حرت ہے بندوں پر کہ ان کے پاس جو بھی رسول آیا وہ اس کا مذاق ہی اڑاتے رہے۔"

### قوموں کا حسرتاک طرزِ عمل

﴿يَحْسِرَةً عَلَى الْعِبَادِ﴾ "حرت ہے بندوں پر"۔ واضح رہے کہ حسرت ایک انفعालی کیفیت ہے جس کا تعلق ہم انسانوں سے ہے، اللہ تعالیٰ کی ذات سے نہیں۔ اس حوالے سے یہاں یہ نکتہ ذہن نشین کر لیجیے کہ قرآن مجید میں کہیں کہیں رنج، غم، حسرت، افسوس جیسی انفعالی کیفیات اللہ تعالیٰ کی طرف منسوب کی گئی ہیں۔ ایسی آیات کو پڑھتے ہوئے یہ حقیقت ہمارے پیش نظر وہی چاہیے کہ اللہ تعالیٰ کی ذات ایسی انفعالی کیفیات سے بہت بلند ہے۔ کسی انفعالی کیفیت سے اثر قبول کرنا اللہ تعالیٰ کے شایان شان نہیں، بلکہ اللہ تعالیٰ نے ہم انسانوں کو سمجھانے کے لیے ایسی کیفیات کو اپنی طرف منسوب کیا ہے۔

﴿مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهِزُونَ ۚ﴾ کسی قوم کے پاس جب بھی کوئی رسول آیا تو اس قوم کے لوگوں نے اس کے ساتھ ہنسی مذاق ہی کا رو یہ روا رکھا۔ بجائے اس کے کوہ رسولوں کی بات پر بخیگی سے غور کرتے، ملن کی دعوت کے لیے اپنے دل و دماغ کے دروازے کھولتے، انہوں نے ان کی دعوت کو استہزا اور تمسخر میں ہی اڑانے کی کوشش کی۔

**آیت ۳۲** ﴿اَلَّمْ يَرَوَا كَمْ اهْلَكْنَا قَبْلَهُم مِّنَ الْقُوْمِ اَنَّهُمْ إِلَيْهِمْ لَا يَرْجِعُونَ﴾  
 ”کیا انہوں نے دیکھا نہیں کہ لتنی قومیں ہم ان سے پہلے ہلاک کر چکے ہیں، جواب بھی بھی  
 ان کے پاس لوٹ کر نہیں آئیں گی!“

کیا قریش مکہ کو معلوم نہیں کہ ان سے پہلے جن قوموں نے اپنے رسولوں کے ساتھ ایسا  
 غیر سجادہ رو یہ اختیار کیا تھا انہیں صفحہ ہستی سے مٹا دیا گیا۔ یہ لوگ قومِ عاد، قومِ ثمود، قومِ شعیب  
 اور قومِ لوٹ کے علاقوں تک سے واقف ہیں اور ان کے انجام سے بھی بخوبی آگاہ ہیں۔ اس  
 کے باوجود ابوجہل اور اس کے ساتھی ان ہی قوموں کی روشن پر چلتے ہوئے اللہ کے رسول ملک علیہ السلام  
 کے خلاف فیصلہ کن اقدام کرنے کی قرارداد میں پاس کر رہے ہیں۔ گویا آج تک میں تاریخ پھر  
 اپنے آپ کو دہرانے چاہتی ہے۔ لہذا ان لوگوں کو مذکورہ اقوام کی تاریخ کے آئینے میں اپنا  
 انجام دیکھے لیتا چاہیے۔

﴿اَنَّهُمْ إِلَيْهِمْ لَا يَرْجِعُونَ﴾ یعنی وہ قومیں ایسے تباہ ہوئیں کہ پھر دوبارہ دُنیا میں  
 لوٹ کر نہ آ سکیں۔ البته نسل انسانی کی تاریخ میں بعض ایسی اقوام کی مثالیں بھی ملتی ہیں جن پر  
 عروج و زوال کے کئی ادوار آئے۔ مثلاً بنی اسرائیل دو مرتبہ شدید زوال کا شکار ہوئے اور  
 دونوں مرتبہ اللہ تعالیٰ نے انہیں عروج بخشنا۔ ایسا ہی معاملہ مسلمانوں کے ساتھ بھی ہوا۔ بنی  
 اسرائیل کے پہلے زوال کے بعد انہیں ملنے والے عروج کا ذکر سورہ بنی اسرائیل میں اس طرح  
 آیا ہے: ﴿لُّثمَ رَدَدْنَا لَكُمُ الْكَرَّةَ عَلَيْهِمْ رَأَمْدَدْنَاكُمْ بِأَمْوَالٍ وَبَيْتِينَ وَجَاهَلْنَاكُمْ أَكْثَرَ  
 نَفِيرًا﴾ ”پھر ہم نے ان (فاتحین) پر تمہیں غالب دیا اور مال اور اولاد سے تمہاری مدد کی اور  
 نفری میں تمہیں بہت زیادہ بڑھا دیا۔“ دو ریاضت میں اب یہودی تیسرا مرتبہ عروج حاصل  
 کرتے نظر آ رہے ہیں۔ لیکن انہوں نے یہ مقام اپنے مل بوتے پر نہیں بلکہ دوسروں کی نظر کرم  
 کی وجہ سے حاصل کیا ہے۔ ان کے حوالے سے یہ صورت حال سورہ آل عمران کی آیت ۱۱۲ کے  
 الفاظ ﴿إِلَّا بِحَجْلٍ مِّنَ اللَّهِ وَحْبَلٍ مِّنَ النَّاسِ﴾ کی عملی تفسیر ہے۔ بہر حال آیت زیرِ مطالعہ میں  
 خصوصی طور پر قومِ نوئی، قومِ عاد، قومِ ثمود، قومِ شعیب اور قومِ لوٹ کی طرف اشارہ ہے جو ایسی  
 بر باد ہوئیں کہ پھر دوبارہ نہ اٹھ سکیں۔ آج ان کی داستان عبرت سنانے کے لیے صرف قوم  
 ثمود کے دیار و مساکن کے کھنڈرات باقی ہیں۔

**آیت ۳۲ ﴿وَإِنْ كُلُّ لَمَّا جَمِيعٌ لَدِيْنَا مُحْضَرُونَ ۚ﴾ "اور یقیناً یہ سب لوگ  
(ایک دن) ہمارے حضور حاضر کیے جائیں گے۔"**

یہاں پر ان دراصل ان کا مخفف ہے اور "یقیناً" کے معنی میں آیا ہے۔ یعنی وہ تمام لوگ جو اپنے اپنے دور میں اللہ کے رسولوں سے اعراض و انکار کے سبب عذاب کا شکار ہوئے قیامت کے دن یقیناً ایک مرتبہ پھر زندہ کر کے اللہ کے حضور حاضر کر دیے جائیں گے اور پھر ان کے لیے اخروی عذاب کا فیصلہ ہوگا۔ جیسا کہ سورہ التغابن میں فرمایا گیا: ﴿أَلَمْ يَأْتِكُمْ نَبَوًا  
الَّذِينَ كَفَرُوا مِنْ قَبْلٍ فَذَاقُوا وَبَالَّهِ أَمْرِهِمْ وَلَهُمْ عَذَابٌ أَلِيمٌ ۝﴾ "کیا تمہیں ان لوگوں کی خبر نہیں پہنچی جنہوں نے اس سے پہلے کفر کیا تھا، تو انہوں نے (دنیا میں) اپنے کام کا بدلہ چکھ لیا اور ان کے لیے (آخرت میں) المناک عذاب ہے۔" یعنی اپنے کفر و انکار کی ایک سزا تو انہیں عذاب ہلاکت کی شکل میں دنیا کے اندر ہی مل گئی تھی، لیکن اس کے علاوہ دردناک اخروی عذاب بھی ان کا منتظر ہے۔

اس رکوع میں ایک ایسا واقعہ بیان ہوا ہے جو تمام رسولوں کے ساتھ تقریباً ایک ہی انداز میں پیش آتا رہا ہے۔ یعنی رسولوں کی دعوت کے جواب میں قوم کا اعراض و انکار اور استہزاء و تنفس..... رسولوں کی بشریت کو ان کی رسالت کے خلاف دلیل بنانا..... اس موقف پر اڑ جانا کہ تم پر اللہ تعالیٰ کی طرف سے کوئی چیز نازل نہیں کی گئی اور تمہارا رسول ہونے کا دعویٰ جھوٹا ہے اور پھر..... رسولوں کے خلاف فیصلہ کن اقدام کا ارادہ کرنا..... اللہ تعالیٰ کی طرف سے غبی نصرت کا ظہور ہونا..... منکرین کا ہلاک ہوجانا..... اور رسولوں کو ان کے اہل ایمان ساتھیوں سمیت بچالیا جانا۔ یہ ہیں اس داستانِ عبرت کے چند اہم عنوانات جسے یہاں بستی اور رسولوں کا نام لیے بغیر بیان کیا گیا ہے۔ یوں سمجھ لیجیے کہ یہ ان حالات کا ایک اجمالی خاکر ہے جن کا سامنا ہر رسول کو ہر دور میں کرنا پڑا۔ اور اس خاک کے کو یہاں اس انداز میں پیش کرنے کا مقصد شاید یہ ہے کہ ہر پڑھنے سننے والا اپنے ذوق و تحقیق کے مطابق اس میں جیسا رنگ بھرنا چاہے بھر لے۔

اس خاک کے کے آئینے میں ایک طرف قریش کو ان کے انعام کا نقشہ دکھادیا گیا اور دوسری طرف نبی اکرم ﷺ اور آپ کے ساتھیوں کی دلジョئی کے لیے اس وعدہ ربانی کو موکد کر دیا گیا کہ اللہ تعالیٰ کی نصرت آ کر رہے گی۔ واقعہ کے میں التسطور میں حضور ﷺ اور اہل ایمان کو جو

پیغام دیا گیا ہے وہ بہت واضح ہے کہ وقتی طور پر بلاشبہ حالات کے تیور سے یہی محسوس ہوتا ہے کہ مٹھی بھرا ہل ایمان کو بڑی آسانی سے ختم کر دیا جائے گا اور خود اللہ کے رسول ﷺ کے خلاف بھی فیصلہ کن اقدام ہو کر رہے گا۔ زمینی حفائق کے درمیان سے بظاہر کامیابی کا کوئی راستہ نکتا نظر نہیں آتا، لیکن تم لوگوں کو مایوس ہونے کی ضرورت نہیں۔ اللہ تعالیٰ تمہارے لیے کامیابی کا راستہ ضرور نکالے گا۔ اللہ کا کلمہ ہر صورت میں بلند ہو گا اور اس کے دشمن خائب و خاسر ہو کر رہیں گے۔

### مذکورہ بستی اور رسولوں کا تعین

اب رہایہ سوال کہ یہ کس بستی کا ذکر ہے اور اس بستی میں مبعوث ہونے والے تین رسول کون تھے؟ اس بارے میں ابن کثیر<sup>رحمۃ اللہ علیہ</sup> اور امام رازی<sup>رحمۃ اللہ علیہ</sup> سمیت تمام متقدمین ایک ہی روایت بیان کرتے ہیں۔ ان میں سے اکثر مفسرین اس روایت پر تقدیب بھی کرتے نظر آتے ہیں، لیکن واقع یہ ہے کہ اس کے علاوہ کوئی دوسری روایت کسی کو ملی ہی نہیں۔ یہ روایت حضرت عبد اللہ بن عباس رض کے قول پر منی ہے۔ بہر حال اگر تو یہ حدیث مرفوع ہوتی یعنی اس میں سند کے ساتھ حضور ﷺ کا فرمان نقل کیا گیا ہوتا تو ہمارے لیے اس کا ماننا لازمی تھا، لیکن آثار صحابةؓ کی صحت کا فیصلہ تو اصولی درایت کی بنیاد پر ہی ہو گا۔ یعنی اگر تو یہ اثر قرین قیاس حفائق پر منی ہو گا تو تسلیم کیا جائے گا، بصورت دیگر اس کا قبول کیا جانا ہمارے لیے لازمی نہیں۔

حضرت عبد اللہ بن عباسؓ کے اس قول کا خلاصہ یہ ہے کہ مذکورہ بستی سے مراد انطاکیہ کا قدیم شہر ہے اور یہاں جن تین رسولوں کا ذکر ہوا ہے وہ اللہ کے رسول نہیں تھے بلکہ اللہ کے رسول (حضرت مسیح علیہ السلام) کے رسول تھے۔ یعنی حضرت مسیح علیہ السلام نے اپنے دو حواریوں کو تبلیغ کے لیے انطاکیہ بھیجا تھا۔ جب ان کی دعوت غیر موثر ہو گئی تو آپ نے اپنے ایک بہت ہی قربی ساتھی حضرت شمعون کو ان کی مدد کے لیے بھیجا۔ چنانچہ ان تین افراد کی کوششوں اور اللہ تعالیٰ کی تائید و نصرت سے اس شہر کے کچھ لوگ ایمان لے آئے۔ حضرت عبد اللہ بن عباسؓ کے اس قول پر متقدمین اور متاخرین کی طرف سے درج ذیل اعتراضات بھی اٹھائے گئے ہیں:

(i) تاریخ میں انطاکیہ شہر پر ایسے کسی عذاب کا ذکر نہیں ملتا جس میں اس شہر کے بیشتر باشندے ہلاک ہو گئے ہوں۔

(ii) اس کے برعکس تاریخی روایات سے ثابت ہوتا ہے کہ حضرت مسیح علیہ السلام کے حواری جب تبلیغ

کے لیے اس علاقے میں آئے تو سب سے پہلے انطاکیہ کے باشندوں نے ہی ان کی دعوت کو قبول کیا، جس کی وجہ سے یہ شہر بعد میں میسیحیت کا بہت بڑا مرکز بنا۔

(iii) تاریخ انسانی میں ایسی کوئی نظریہ نہیں ملتی جس سے یہ ثابت ہو کہ اللہ کے رسولوں کے بھیجے ہوئے نماشندوں کی دعوت سے اعراض کے نتیجے میں بھی کسی قوم پر عذاب آیا ہو۔

یہ اعتراضات اپنی جگہ بہت ٹھوس اور معقول ہیں۔ دوسری طرف تقریباً تمام متفقین کا اجماع ہے کہ حضرت عبد اللہ بن عباس رض کے اس قول کے علاوہ اس بارے میں کوئی دوسری روایت موجود نہیں۔ اس پس منظر میں اکثر مفسرین کی رائے یہی ہے کہ جب قرآن نے بستی اور رسولوں کا تعین نہیں کیا تو ہمیں اس بارے میں خواہ مخواہ تجویز نہیں کرنا چاہیے۔ البتہ دوسرے حاضر کے مفسرین میں مولانا امین احسن اصلاحی رحمۃ اللہ علیہ کا خیال ہے کہ یہاں پر الفرقیۃ چونکہ اسم معرفہ کے طور پر آیا ہے اس لیے متعلقہ شہر کا تعین ضروری ہے۔ چنانچہ ان کی رائے کے مطابق یہاں الفرقیۃ (بستی) سے مراد مصر ہے اور دوسرے رسولوں سے مراد حضرت موسیٰ اور حضرت ہارون علیہ السلام ہیں، جبکہ اس حوالے سے تیری شخصیت جس کا ذکر یہاں فَعَزَّزَنَا بِشَالِث کے الفاظ میں آیا ہے وہ مومنِ آل فرعون ہیں، جنہوں نے فرعون کے دربار میں حضرت موسیٰ علیہ السلام کی حمایت میں تقریر کی تھی۔ وہ اگر چہ رسول نہیں تھے لیکن یہ کہ بر سبیلِ تغلیب دوسرے رسولوں کے ساتھ ان کا ذکر بھی بطور رسول ہی آگیا ہے — میں نے ذاتی طور پر مولانا اصلاحی صاحب کی اس رائے پر بہت کھلے اور غیر جانبدارانہ ذہن کے ساتھ غور کیا ہے، لیکن درج ذیل نکات پر میرا دل مطمئن نہیں ہوا:

(i) اس واقعہ میں تیرے رسول (فَعَزَّزَنَا بِشَالِث) اور شہر کے پر لے سرے سے آنے والا شخص (جَاءَ مِنْ أَقْصَا الْمَدِينَةِ رَجُلٌ يَّسْعَى) واضح طور پر دو الگ الگ کردار نظر آتے ہیں، جبکہ مولانا اصلاحی کے نزدیک ان دونوں آیات میں ایک ہی شخصیت، یعنی مومنِ آل فرعون کا ذکر ہوا ہے۔

(ii) سورۃ المؤمن میں مومنِ آل فرعون کی تقریر اور اس تقریر پر فرعون کے رد عمل کے حوالے سے جو تفصیلات بیان ہوئی ہیں، ان سے معلوم ہوتا ہے کہ فرعون اس مدلل اور بے باک تقریر کے سامنے لا جواب ہو چکا تھا۔ اپنے موقف کے دفاع میں انتہائی معدرت خواہانہ

انداز میں وہ صرف پھر کہہ سکا تھا: ﴿مَا أُرِيْكُمْ إِلَّا مَا أَرَى﴾ (السُّوْنَةُ مِنْ: ۲۹) کہ میں نے تو آپ لوگوں کے سامنے وہی رائے پیش کی ہے جو مجھے درست معلوم ہوتی ہے، باقی آپ جانیں اور آپ کا معاملہ۔ فرعون کے اس تبصرے سے صاف معلوم ہوتا ہے کہ اس تقریر کے بعد دربار کا رنگ بالکل ہی بدل گیا تھا اور وہ اس بندہ مومن کے خلاف کسی قسم کا کوئی اقدام کرنے کے قابل نہیں رہا تھا۔ جبکہ زیر مطالعہ آیات کے مطالعہ سے یوں محسوس ہوتا ہے کہ رسولوں کی حمایت میں بولنے والے بندہ مومن کو اس کی قوم کے لوگوں نے موقع پر ہی شہید کر دیا تھا۔

اس ضمن میں مجھے ذاتی طور پر ان مفسرین سے اتفاق ہے جن کا خیال ہے کہ یہاں بستی اور رسولوں کے تعین کی چند اس ضرورت نہیں۔ ہو سکتا ہے یہ حضرت نوح علیہ السلام سے بھی پہلے کے زمانے کا واقعہ ہو۔ بہر حال اللہ تعالیٰ نے اس واقعہ کو حض ایک مثال کے طور پر یہاں بیان کیا ہے اور اس سے یہ بتانا مقصود ہے کہ ماضی میں اللہ کے رسولوں کو ان کی قوموں کی طرف سے کیسے حالات کا سامنا کرنا پڑتا رہا ہے اور بالآخر اس کا کیا نتیجہ نکلتا رہا ہے۔ اس واقعہ میں ایک طرف کفارِ مکہ کے لیے بہت واضح و عید اور تنیہ ہے اور دوسری طرف حضور ﷺ اور آپ ﷺ کے اہل ایمان ساتھیوں کے لیے تسلی اور دلジョئی کا پیغام ہے۔

## رکوع ۳

وَأَيَّهُ لَهُمُ الْأَرْضُ الْبَيْتَةُ ۝ أَحْيَنَاهَا وَأَخْرَجَنَا مِنْهَا حَبَّاً فِيهِ يَا كُلُونَ<sup>۱</sup>  
وَجَعَلْنَا فِيهَا جَنْتٍ ۝ مِنْ تَخْيِيلٍ وَأَعْنَابٍ وَفَجَرْنَا فِيهَا مِنَ الْعُيُونِ<sup>۲</sup>  
لِيَا كُلُونَ مِنْ نَمِرٍةٍ لَا وَمَا عَمِلْتُهُ أَيْدِيْهُمْ طَأْفَلًا يَسْكُرُونَ<sup>۳</sup> سُبْحَنَ الَّذِي  
خَلَقَ الْأَزْوَاجَ كُلُّهَا مِمَّا تُثْبِتُ الْأَرْضُ وَمِنْ أَنْقُسِهِمْ وَمِمَّا لَا يَعْلَمُونَ<sup>۴</sup>  
وَأَيَّهُ لَهُمُ الْيَلٍ ۝ نَسْلَخُ مِنْهُ النَّهَارَ فَإِذَا هُمْ مُظْلَمُونَ<sup>۵</sup> وَالشَّمْسُ تَجْرِي  
لِمُسْتَقِرٍّ لَهَا طَذِلَكَ تَقْدِيرُ الْعَزِيزُ الْعَلِيمُ<sup>۶</sup> وَالْقَمَرُ قَدْرُنَهُ مَنَازِلَ حَتَّىٰ  
عَادَ كَالْعُرْجُونِ الْقَدِيرِ<sup>۷</sup> لَا الشَّمْسُ يَثْبَغِي لَهَا أَنْ تُدْرِكَ الْقَمَرُ وَلَا  
الَّيْلُ سَابِقُ النَّهَارِ طَوْكُلٌ فِي فَلَكٍ يَسْبُحُونَ<sup>۸</sup> وَأَيَّهُ لَهُمْ أَنَا حَمَلْنَا ذُرِّيَّهُمْ

فِي الْفُلْكِ الْمَشْحُونِ ۝ وَخَلَقْنَا لَهُمْ مِّنْ قِتْلِهِ مَا يُرَكِّبُونَ ۝ وَإِنْ نَّشَأْ  
نُغْرِقُهُمْ فَلَا صَرِيخَ لَهُمْ وَلَا هُمْ يُنْقَدُونَ ۝ إِلَّا رَحْمَةً مِّنَنَا وَمَتَاعًا إِلَى  
حِينٍ ۝ وَإِذَا قِيلَ لَهُمْ أَتَقُوا مَا بَيْنَ أَيْدِيهِمْ وَمَا خَلْفَهُمْ لَعَلَّكُمْ  
تُرَحَّمُونَ ۝ وَمَا تَأْتِيهِمْ مِّنْ أَيْةٍ مِّنْ أَيِّتَ رَبِّهِمْ إِلَّا كَانُوا عَنْهَا مُعْرِضِينَ ۝  
وَإِذَا قِيلَ لَهُمْ أَنْفَقُوا مِمَّا رَزَقْنَا لَهُمُ اللَّهُ قَالَ الَّذِينَ كَفَرُوا إِلَيْهِنَّ أَمْنُوا  
أَنْطَعْمُ مِنْ لَوْيَشَاءُ اللَّهُ أَطْعَمَهُ ۝ إِنْ أَنْتُمْ إِلَّا فِي ضَلَالٍ مُّبِينٍ ۝ وَيَقُولُونَ  
مَتَى هَذَا الْوَعْدُ إِنْ كُنْتُمْ صَادِقِينَ ۝ مَا يَنْظَرُونَ إِلَّا صَيْحَةً وَاحِدَةً  
تَأْخُذُهُمْ وَهُمْ بِخَيْصَمُونَ ۝ فَلَا يَسْتَطِعُونَ تَوْصِيَةً وَلَا إِلَى آهْلِهِمْ  
يُرْجَعُونَ ۝

### سورة یس کا قلب

نبی اکرم ﷺ کے فرمان کے مطابق سورة یس قرآن حکیم کا قلب ہے۔ جبکہ اس روایت کے مضافین پر غور کرنے سے یوں محسوس ہوتا ہے کہ اس سورت کا قلب یہ تیرا رکوع ہے۔ اگرچہ ترتیب کے اعتبار سے بھی یہ رکوع اس سورت کے قلب (درمیان) میں واقع ہے، لیکن اسے سورت کا ”قلب“ میں نے اس کے مضافین کی مناسبت سے قرار دیا ہے۔ قبل از ایں تمہیدی کلمات میں اس سورت کے مضافین اور کی سورتوں کے درمیان اس کے محل و قوع (location) کے حوالے سے تفصیلی گفتگو ہو چکی ہے۔ اس گفتگو کا خلاصہ یہ ہے کہ اس سورت کا تعلق کلی سورتوں کے چھ گروپس میں سے درمیانی دو گروپس سے ہے۔ ان دو گروپس کی اکیس سورتوں میں سے دس سورتیں ایک طرف ہیں، دس دوسری طرف اور ان کے عین وسط میں سورۃ یس ہے۔ ان اکیس سورتوں کا مرکزی مضمون ”توحید“ ہے۔ پہلے دو گروپس کی سورتوں کا مرکزی مضمون ”رسالت“، جبکہ آخری دو گروپس میں شامل سورتوں کا مرکزی مضمون ”آخرت“ ہے۔ دیسے تو یہ تینوں مضافین تقریباً تمام طویل کی سورتوں میں آئے ہیں، لیکن ہر گروپ کی سورتوں میں ان میں سے کسی ایک مضمون کو عمود اور مرکز و محور کی حیثیت حاصل ہے۔ بہر حال انکی سورتوں کے ان چھ گروپس میں مضافین کی جو تقسیم اور ترتیب پائی جاتی ہے اس کا عکس بعضہ ہمیں سورۃ یس کے اندر بھی نظر آتا ہے۔ مثلاً اس کے پہلے دور کو عوں میں رسالت کے مضمون پر زور

ہے۔ آخری دور کو عوں کا مرکزی مضمون آخرت ہے، جبکہ تیرے اور وسطی رکوع کا مرکزی مضمون توحید ہے۔ توحید چونکہ دین کا اصل الاصل ہے، اس لیے میں نے اس رکوع کو اس سورت کا قلب قرار دیا ہے۔

### آیت: ذر لیه مذکور

اس رکوع کا آغاز وَايَةُ لَهُمْ کے الفاظ سے ہوتا ہے اور یہ الفاظ اس رکوع میں تین مرتبہ آئے ہیں:

﴿وَايَةُ لَهُمُ الْأَرْضُ الْمَيِّتَةُ﴾ "اور ان کے لیے ایک نشانی ہے مردہ زمین"

﴿وَايَةُ لَهُمُ الْيَلَلُ﴾ "اور ان کے لیے ایک نشانی ہے رات"

﴿وَايَةُ لَهُمْ أَنَّا حَمَلْنَا ذُرِّيَّتَهُمْ فِي الْفُلُكِ الْمَسْحُوْنِ﴾ "اور ان کے لیے ایک نشانی یہ بھی ہے کہ ہم نے ان کی نسل کو ایک بھری ہوئی کشتی میں سوار کر دیا۔"

لفظ "آیت" کے لغوی معنی نشانی کے ہیں، اور نشانی کسی ایسی چیز کو کہا جاتا ہے جو کسی دوسری چیز کی یاد تازہ کر دے۔ مثلاً آپ کے پاس آپ کے کسی دوست کا دیا ہوا کوئی تحفہ تھا جو بہت مدت تک آپ کی نظر وہ سے او جھل رہا۔ اس دوران میں اس دوست کی یاد بھی آپ کے حافظے سے محو ہو گئی۔ پھر ایک دن اچانک آپ کی نظر اس تحفے پر پڑی تو اسے دیکھتے ہی متعلقہ دوست کی یاد بھی آپ کے حافظے میں تازہ ہو گئی۔ کائنات کی ہر چیز اسی مفہوم میں اللہ تعالیٰ کی نشانی ہے اور اللہ تعالیٰ کی ہر نشانی اللہ تعالیٰ کے وجود پر اس کی توحید پر اس کی حکمت بالغہ پر اس کی صفات کے کمال پر اس کے عَلَى كُلِّ شَيْءٍ قَدِيرٌ اور بِكُلِّ شَيْءٍ عَلِيمٌ ہونے پر ہر اس انسان کے لیے ایک دلیل قطعی کی خیشیت رکھتی ہے جس کی فطرت سلیم اور عقل پختہ ہو۔ اسی لیے قرآن مجید اثباتِ ذاتِ باری تعالیٰ کے لیے ہر باشور انسان کو دعوتِ فکر دیتا ہے کہ وہ شش جہات پھیلی اس کائنات کا مشاہدہ کرے، آسمان کی سرگوشیوں کو سنے، پہاڑوں کی فلک بوس چوٹیوں کے اشاروں کو سمجھے اور ان تخلیقات میں پائے جانے والے عجائب کے حوالے سے ان کے خالق کو پہچانے:

﴿أَفَلَا يَنْظُرُونَ إِلَى الْأَبْلِيلَ كَيْفَ خُلِقَتْ﴾ ۱۵ وَإِلَى السَّمَاءِ كَيْفَ

رُفِعَتْ ۱۶ وَإِلَى الْجِبَالِ كَيْفَ نُصِبَتْ ۱۷ وَإِلَى الْأَرْضِ كَيْفَ

### سُطِحٌ ۚ (الغاشية)

”کیا وہ اونٹ کی طرف نہیں دیکھتے کہ وہ کس طرح پیدا کیا گیا ہے؟ اور آسمان کی طرف، کہ وہ کیسے بلند کیا گیا ہے؟ اور پہاڑوں کی طرف، کہ وہ کیسے نصب کیے گئے ہیں؟ اور زمین کی طرف، کہ وہ کیسے بچھائی گئی ہے؟“

مشاهدہ کائنات کے لیے قرآن مجید کے اس خوبصورت اور پُرتا شیر اندازِ ترغیب کی جھلک ہمیں علامہ اقبال کے ہاں بھی ملتی ہے:-

کھول آنکھ، زمیں دیکھ، فلک دیکھ، فضاد دیکھ  
مشرق سے ابھرتے ہوئے سورج کو ذرا دیکھ!

واضح رہے کہ قرآن مجید کائنات میں ہر طرف پھیلی ہوئی اللہ کی نشانیوں کو دیکھنے اور ان پر غور و خوض کرنے کی صرف ترغیب دیتا ہے۔ ان سے نتائج اخذ کر کے لوگوں کے سامنے نہیں رکھتا کہ ”عاقلاً را اشارہ کافی است“۔ جس نے واقعتاً سبق حاصل کرنا ہو گا اس کے لیے اشارہ ہی کافی ہے، لیکن جو کوئی انکار پر ادھار کھائے بیٹھا ہو تو اسے کوئی بڑی سے بڑی دلیل بھی قائل نہیں کر سکتی۔ اللہ تعالیٰ کی ذات کے اثبات کے حوالے سے قرآن مجید کا یہ طرزِ استدلال ایک طرح سے منطقی استدلال ہی ہے۔ منطق کی دراصل دو اقسام ہیں، یعنی استخراجی منطق (deductive logic) اور استقرائی منطق (inductive logic)۔ استخراجی منطق کے تحت صرف دستیاب معلومات سے نتائج اخذ کیے جاتے ہیں۔ اس فلسفے کو ارسطو نے متعارف کرایا تھا۔ اس کے مقابلے میں قرآن نے استقرائی فلسفہ متعارف کرایا اور انسان کو مشاہدے اور تجربے کی مدد سے علم حاصل کرنے کی راہ دکھائی۔

مشاهدہ کائنات کی ترغیب کا مقصد دراصل انسان کی یادداہی ہے جس کے لیے قرآن ہمید میں ”ذکر“ اور ”تذکر“ کے الفاظ استعمال ہوئے ہیں۔ گویا ایک انسان کو اللہ تعالیٰ کے عرفان کی تعلیم کی ضرورت نہیں، تذکیر کی ضرورت ہے۔ تعلیم کا تعلق کوئی نئی چیز سیکھنے سکھانے سے ہے، جبکہ تذکیر کے معنی کسی کو کوئی بھولی ہوئی بات یاددالنے کے ہیں۔ اس لحاظ سے قرآن کی تذکیر کا مطلب یہ ہے کہ اللہ تعالیٰ کی ذات کا عرفان انسان کی فطرت میں پہلے سے موجود ہے۔ اللہ تعالیٰ کے وجود کی شہادت اس کی روح کی گہرائیوں (تحت الشعور) میں پہلے سے مضبوط ہے۔ اس یاد یا اس گواہی کو اس کی یادداشت کے ذخیرے کی گہرائیوں سے نکال کر شعور کی سطح پر

لانے کی ضرورت ہے۔ اسی لیے سورہ الغاشیہ کی مذکورہ بالا آیات (آیات ۷۸ اتا ۲۰) میں اللہ تعالیٰ نے اپنی چند شانیوں کا پے در پے ذکر کرنے کے بعد فرمایا: ﴿فَذِكْرٌ إِنَّمَا أُنْشَأَ مُذَكَّرٌ﴾ کاے بنی (عَلِيَّ الْقَرِيبُ) آپ پے یاد دہانی کرتے رہیے، آپ کی ذمہ داری فقط یاد دہانی کی حد تک ہی ہے۔ اسی طرح سورہ عبس میں فرمایا: ﴿كَلَّا إِنَّهَا تَذَكَّرٌ﴾ فَمَنْ شَاءَ ذَكَرَهُ ﴿۱۲﴾ کہ یہ قرآن مجید تو ایک یاد دہانی ہے، تو جو چاہے اس سے نصیحت حاصل کر لے۔ یہ ہے اثباتِ ذاتِ باری تعالیٰ کے حسن میں قرآن مجید کا طریقہ استدلال۔ اس طریقہ استدلال میں ”آیت“ اور ”ذکر“ کے الفاظ بنیادی اہمیت کے حامل ہیں۔

### تذکر کا منطقی تقاضا: تشکر

اللہ تعالیٰ کو اپنے خالق کے طور پر پہچانے کے بعد ایک صاحبِ شور انسان کے لیے اگلا لازمی اور منطقی تقاضا یہ ہے کہ وہ اسے ”نعمِ حقیقی“ کے طور پر بھی پہچانے۔ اس کے لیے اس رکوع میں جو لفظ استعمال ہوا ہے وہ ”شکر“ ہے۔ جذبہ، شکر بھی انسان کی فطرت کے اندر پیدا ائشی طور پر موجود ہے۔ اگر انسان کی فطرت سلیم ہو تو اس کے دل میں اپنے حسن کے لیے جذباتِ تشکر لازماً پیدا ہوتے ہیں۔ ہاں اگر کسی کی فطرت ہی مسخ ہو گئی ہو تو دوسری بات ہے۔ بہر حال عقل انسانی جذبہ، شکر کی بنیاد پر اپنے اصل نعم اور حسنِ حقیقی کو خوب پہچانتی ہے۔ ایک باشور اور فطرتِ سلیم کے حامل انسان پر یہ حقیقت بہت جلد عیاں ہو جاتی ہے کہ — اس دنیا میں رہتے ہوئے اس کی ضرورت کی تمام اشیاء جن جن راستوں سے ہو کر، جو جو ذرائع اپنا کر اس تک پہنچ رہی ہیں وہ سب راستے اور وہ تمام ذرائع ایک ہی نظام کا حصہ ہیں۔ یہ پوری کائنات پر محیط ایک ”وحدانی نظام“ ہے، جس کا ہر پر زدہ دوسرے پر زے کے ساتھ مل کر کام کر رہا ہے۔ اس عظیم الشان نظام کی باغ ڈور جس ناظم اور مدبر کے ہاتھ میں ہے وہ علیم اور حکیم ہستی ہے۔ اسی نے اس نظام کو بنایا ہے اور وہی اسے چلا رہا ہے — یہاں پہنچ کر ایک سلیم الفطرت اور سلیم العقل انسان اللہ تعالیٰ کو اپنے حسنِ حقیقی کے طور پر پہچان لیتا ہے اور اس کا جذبہ، شکر اللہ تعالیٰ کی ذات سے متعلق ہو جاتا ہے۔ اس اعتبار سے ”شکر“، ہمارے دین کے فلسفے کی جڑ اور بنیاد ہے اور اسی سے جذبہ، عبادت جنم لیتا ہے۔

فطری طور پر انسان اپنے حسن کے احسان کا بدلہ احسان کی صورت میں چکانا چاہتا ہے۔

انسانوں میں کسی انسان کے سب سے بڑے محنت اس کے والدین سمجھے جاتے ہیں۔ چنانچہ عام طور پر ایک انسان اپنے والدین کے حقوق کا خیال رکھ کر بڑھاپے میں ان کی خدمت کر کے اور ان کے لیے دعا کر کے۔ ﴿رَبِّ ارْحَمْهُمَا كَمَا رَأَيْنَى صَغِيرًا﴾ (بنی اسرائیل) کسی نہ کسی درجے میں ان کے احسان کا بھی جواب دینے کی کوشش کرتا ہے۔ لیکن سوال یہ ہے کہ کوئی انسان اللہ تعالیٰ کے احسانات کا بدلہ کیسے چکائے؟ اس نکتے کو اس مثال سے سمجھنے کہ کچھ لوگ سورج کو اپنا رب مانتے ہیں۔ وہ سمجھتے ہیں کہ سورج ان کا بہت بڑا محنت ہے۔ اس لیے کہ وہ دنیا کو روشنی اور حرارت مہیا کرتا ہے۔ اس کی وجہ سے موسم بدلتے ہیں، فصلیں پکتی ہیں، اسی کی وجہ سے ہوا میں چلتی ہیں، بادل بنتے ہیں اور بارشیں برستی ہیں۔ غرض اس کی وجہ سے ان کی زندگی کی ساری ضرورتیں پوری ہوتی ہیں۔ چنانچہ وہ لوگ سورج کو اپنا محنت اور ربت سمجھتے ہوئے اس کے احسانات کا بدلہ چکانا چاہتے ہیں۔ لیکن ان کے لیے مشکل یہ ہے کہ وہ بدلتے میں سورج کی کوئی خدمت نہیں کر سکتے اور کسی سطح پر بھی اس کے احسانات کا بدلہ نہیں چکا سکتے۔ اس لیے وہ اپنے جذبہ تشكیر کے اظہار کے لیے اس کے سامنے ہاتھ جوڑ کر کھڑے ہو جاتے ہیں۔ گویا جب انسان کا محنت اس کی اپنی سطح سے بہت بلند ہو تو ایسی فوق الادراک یا فوق البشریت کے معاملے میں اس کا جذبہ تشكیر عبادت کی شکل اختیار کر لیتا ہے۔ لہذا جب کوئی انسان اللہ تعالیٰ کو اپنے محنت کے طور پر پہچان لیتا ہے اور اس حقیقت سے آگاہ ہو جاتا ہے کہ سورج، چاند، ستارے، بادل، ہوا میں، موسم سب اسی کے حکم کے تابع ہیں، فاعل حقیقی اور موثر حقیقی صرف اور صرف اسی کی ذات ہے تو بے اختیار اس کے دل میں اللہ تعالیٰ کے لیے جذبہ تشكیر موجز ہو جاتا ہے۔ اس جذبے کے تحت وہ اپنے محنت کے لیے کچھ کرنا چاہتا ہے، مگر اللہ تعالیٰ تو اس کی سطح سے بہت بلند ہے، اسے کسی چیز کی ضرورت نہیں، اسے کوئی احتیاج نہیں، وہ ہر طرح سے بے نیاز ہتی ہے۔ اس کا فرمان ہے: ﴿مَا أَرِيدُ مِنْهُمْ مِنْ رِزْقٍ وَمَا أَرِيدُ أَنْ يُطْعَمُونَ﴾ (الذریت) کہ میں انسانوں سے کسی چیز کا طلب گا رہنیں ہوں اور نہ ہی میں یہ چاہتا ہوں کہ وہ بھی کچھ کھلانیں پلاں ہیں۔ اللہ تعالیٰ اس سے ماوراء ہے کہ اسے کسی چیز کی احتیاج ہو۔ ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾ (الذریت) ”اللہ تعالیٰ تو خود (سب کا) رازق ہے، وہ بڑی قوت والا اور زبردست ہے۔“

ایسی صورت حال میں انسان صرف یہی کر سکتا ہے کہ وہ جذبہ شکر سے مغلوب ہو کر اپنے محض حقیقی اور اپنے رب کے سامنے دست بستہ کھڑے ہو کر اُس کی حمد و شناکے ترانے گائے:

﴿الْحَمْدُ لِلّٰهِ رَبِّ الْعٰلَمِينَ﴾ (الفاتحہ) کہ تمام شکر اور تمام شناکہ اس اللہ کے لیے ہے جو تمام جہانوں کا رب ہے — گویا یہ اللہ تعالیٰ کے لیے انسان کا ”جذبہ شکر“ ہی ہے جس نے آگے بڑھ کر ”جذبہ عبادت“ کی صورت اختیار کر لی ہے۔ اثباتِ ذاتِ باری تعالیٰ کے بارے میں تکلیف حضرات کے منطقی دلائل اپنی جگہ، لیکن اس حوالے سے قرآن مجید کا طرزِ استدلال بہت سادہ اور عام فہم ہے۔ چنانچہ قرآنی طرزِ استدلال کی مدد سے ایمان باللہ کی دعوت کے پورے فلسفے کو صرف چار الفاظ کے حوالے سے سمجھا جا سکتا ہے۔ یعنی آیت (نشانی) سے ذکر (یادِ ہانی)، ذکر کے نتیجے میں شکر اور پھر عبادت۔ یہ ہے ہمارے دین کا بنیادی فلسفہ اور یہی اس روکوں کا مرکزی مضمون ہے۔

**آیت ۳۳ ﴿وَإِيَّاهُ لَهُمُ الْأَرْضُ الْمَيِّةُ أَحْيَيْنَاهَا وَآخْرَجْنَا مِنْهَا حَبَّا فِيمُنْهُ يَا تُكْلُونَ﴾** اور ان لوگوں کے لیے مردہ زمین (بھی) ایک بڑی نشانی ہے۔ ہم نے اسے زندہ کیا اور اس سے انج نکالا جس میں سے وہ کھاتے ہیں۔

### مردہ زمین کی حیاتِ نو

یہاں دوسرے روکوں کی آخری آیت (گزشتہ آیت) کو ایک مرتبہ پھر دہرا لیجئے: ﴿وَإِنْ كُلَّ لَمَّا جَاءَيْنَاهُ لَدَيْنَا مُحْضَرُونَ﴾ اور یہ سب کے سب (ایک دن) ہمارے سامنے حاضر کر دیے جائیں گے۔ یعنی گزشتہ آیت میں بعث بعد الموت کا ذکر ہے اور اسی ربط میں زیرِ مطالعہ آیت میں اس نشانی کا ذکر آیا ہے جس کا تعلق براؤ راست بعث بعد الموت سے ہے۔ اس آیت میں ایہ کا لفظ بطور اسم نکرہ آیا ہے اور عربی زبان میں اسم نکرہ کا استعمال کسی چیز کی تفحیم (بڑائی ظاہر کرنے) کے لیے بھی ہوتا ہے۔ لہذا اسم نکرہ کی وجہ سے ﴿وَإِيَّاهُ لَهُمُ الْأَرْضُ الْمَيِّةُ﴾ کا درست ترجمہ یوں ہو گا کہ ان لوگوں کے لیے مردہ زمین ایک بہت بڑی نشانی ہے۔ ﴿أَحْيَيْنَاهَا﴾ ”ہم اسے زندہ کرتے ہیں“ یعنی وہ زمین جو سوکھے کے موسم میں بالکل مردہ پڑی ہوتی ہے، روئیدگی وغیرہ کی صورت میں اس کے اندر زندگی کے کوئی آثار نظر

نہیں آتے، بارش کے برسے ہی اس میں بقول جگر مراد آبادی "زندگی، ہی زندگی"، ☆ موجز نظر آن لگتی ہے۔

اس مضمون کی وضاحت کے لیے سورۃ الحج کی اس آیت میں بہت خوبصورت الفاظ آئے ہیں: ﴿وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَّتْ وَأَنْبَتَ مِنْ كُلِّ زَوْجٍ بَهِيجٌ ﴾(الحج)﴾ اور تم دیکھتے ہو کہ زمین خشک پڑی ہوتی ہے، پھر جب ہم نے اس پر مینہ برسایا تو وہ حرکت میں آئی اور پھول گئی اور اس نے ہر قسم کی پربھاہ چیزیں اگانا شروع کر دیں۔ لفظ اہٹ زاز میں حرکت کے معنی پائے جاتے ہیں۔ یہ لفظ سورۃ القصص کی آیت اس میں سانپ کے حرکت میں آنے کے مفہوم میں آیا ہے: ﴿فَلَمَّا رَأَاهَا تَهْتَزُّ كَانَهَا جَانٌ﴾ "توجب موسیٰ نے دیکھا کہ وہ حرکت کر رہا ہے جیسے کوئی اڑدھا ہو۔"

آیت زیر مطالعہ کا مضمون قرآن مجید میں بہت تکرار کے ساتھ آیا ہے۔ اس کا لب لباب یہ ہے کہ مختلف پودوں اور جڑی بوٹیوں کے نج خشک زمین کے اندر خوابید (dormant) حالت میں پڑے رہتے ہیں، مگر جو نبی اس زمین پر بارش برسی ہے تو فوری طور پر اس میں osmosis کا عمل شروع ہو جاتا اور جگہ جگہ نباتات کی کوپلیں زندگی کی شہادت دیتی ہوئی برآمد ہونا شروع ہو جاتی ہیں۔ اس عمل کا مشاہدہ روئے زمین پر ہر علاقے کے لوگ اپنی روزمرہ زندگی میں آئے روز کرتے ہیں۔ ان کے اسی تجربے کی بنیاد پر قرآن نے انہیں یاد دلایا: ﴿كَذَلِكَ الْخُرُوجُ ﴾(ق)﴾ کہ زمین سے تمہارا خروج بھی بالکل اسی طرح ہوگا۔ یعنی اس مثال کو سامنے رکھ کر تم سمجھ لو کہ نباتات کے بیجوں کی طرح تمہارے اجسام کے اجزائی ذرات بھی زمین کے اندر مددتوں محفوظ رہیں گے۔ پھر جب اللہ تعالیٰ کا حکم ہو گا تو ان "بیجوں" میں زندگی کے آثار نمایاں ہو جائیں گے اور تم سب کے سب زندہ ہو کر نباتات کی کوپلوں کی طرح زمین سے باہر کل آؤ گے۔ واضح رہے کہ قرآن کی اس دلیل کا تعلق منطق (logical argument) نہیں بلکہ اس کی بنیاد انسان کے مشاہدے پر ہے۔ اس لحاظ سے اسے استقرائی منطق (inductive logic) قرار دیا جا سکتا ہے۔ اصل میں یہ انسان کے باطن میں سوئے ہوئے

☆ جگر مراد آبادی نے شراب سے تائب ہو کر جو ساقی نامہ لکھا تھا اس کا ایک شعر یوں ہے:  
رگوں میں بھی کبھی صہبا ہی صہبا، قص کرتی تھی۔ مگر اب زندگی ہی زندگی ہے موجز ن ساقی!

شور کو جگانے کا ایک انداز ہے۔ اب اس کے بعد کلام کا رخ جذبہ شکر کی طرف موزا جا رہا ہے۔ اس لیے کہ ایمان باللہ کے لیے اصل استدلال وہ جذبہ شکر ہے جو فطرت انسانی کے اندر مضر ہے۔

﴿وَآخِرَ جُنَاحِنَا مِنْهَا حَجَّا فِيمْنَهُ يَا كُلُونَ﴾ "ہم نے اس زمین میں سے غلہ نکالا جس میں سے یہ کھاتے ہیں"۔ غلے سے انسانوں کی غذا بنتی ہے اور ان کی بہت سی دوسری ضروریات بھی اس سے پوری ہوتی ہیں۔ یہ اللہ تعالیٰ کی ربوبیت کی نشانیوں میں سے ایک نشانی ہے۔

**آیت ۲۴** ﴿وَجَعَلْنَا فِيهَا جَذْنِتِ مِنْ نَحْيٍ وَأَعْنَابٍ وَفَجَرْنَا فِيهَا مِنَ الْعُيُونِ﴾ "اور ہم نے بنادیے ہیں اس میں باغات کھجوروں کے بھی اور انگوروں کے بھی، اور اس میں ہم نے چشمے بھی جاری کر دیے ہیں"۔

**آیت ۲۵** ﴿إِلَيْنَا كُلُوا مِنْ ثَمَرِهِ وَمَا عَمِلْتُهُ أَيْدِيهِمْ إِنَّمَا يُشْكُرُونَ﴾ "تاکہ وہ کھائیں اس کے پھلوں میں سے اور ان کو نہیں بنایا ان کے ہاتھوں نے تو کیا یہ شکر نہیں کرتے؟"

### ربوبیت الہی کے آثار و مظاہر

اللہ تعالیٰ کی ربوبیت کے یہ سارے آثار و مظاہر ان کے سامنے ہیں۔ ان کی احتیاجات کو پورا کرنے کا ایک مکمل نظام اللہ تعالیٰ نے بنایا ہے۔ ان کی غذائی ضروریات پوری کرنے کے لیے غلے کے علاوہ اس نے طرح طرح کے پھل بھی پیدا کیے ہیں: ﴿وَمَا عَمِلْتُهُ أَيْدِيهِمْ﴾ "اور یہ تمام چیزیں ان کے ہاتھوں کی کاریگری کے نتیجے میں پیدا نہیں ہوئیں۔ علامہ اقبال کی نظم "آلارضِ لِلَّهِ" (بال جبریل) کے درج ذیل اشعار گویا ان الفاظ (وَمَا عَمِلْتُهُ أَيْدِيهِمْ) ہی کی تفسیر ہیں:

پالتا ہے نج کوٹی کی تاریکی میں کون؟	کون دریاؤں کی موجودی سے اٹھاتا ہے سحاب؟
کون لا یا کھینچ کر پچھم سے بادساز گار؟	خاک یہ کس کی ہے؟ کس کا ہے یہ نور آفتاب؟
کس نے بھر دی موتیوں سے خوشہ گندم کی جیب؟	موسموں کو کس نے سکھائی ہے خونے انقلاب؟
تیرے آباء کی نہیں، تیری نہیں، میری نہیں!	دہ خدا یا! یہ زمیں تیری نہیں، تیری نہیں، میری نہیں!
دنیا کے بیشتر کام بظاہر ہم انسانوں کے ہاتھوں ہوتے نظر آتے ہیں، لیکن اس حوالے	

سے اصل حقیقت یہ ہے کہ اللہ تعالیٰ کے مسلم اسباب میں انسان کا عمل دخل ایک نیصد بھی نہیں ہے۔ شعبہ زراعت ہی کی مثال لے لیجئے۔ کسان جتنی چاہے محنت کر لے اور جو وسائل چاہے بروئے کار لے آئے، لیکن اگر مطلوبہ فصل کے اگنے سے لے کر انداز کی برداشت تک اللہ تعالیٰ کی طرف سے سازگار موسم کو یقینی نہ بنایا جائے تو اس کے سارے منصوبے اور اندازے دھرے کے دھرے رہ جائیں گے۔ اسی طرح قدرت کی طرف سے فراہم کیے گئے پانی کے ذخائر میں سے اگر کوئی ذخیرہ رونے زمین پر موجود ”زندگی“ کی پہنچ سے دور ہو جائے تو انسانی کوششیں کسی طرح بھی اس کی تلافي نہیں کر سکتیں۔ از روئے الفاظ قرآنی: ﴿قُلْ أَرَأَيْتُمْ إِنْ أَصْبَحَ مَآوِكُمْ غَورًا فَمَنْ يَأْتِيْكُمْ بِمَا إِعْنَى﴾ (الملک) ”کہو! کیا تم نے کبھی سوچا کہ اگر تمہارا پانی زمین کی تھیں اتر جائے تو کون ہے جو لائے تمہارے لیے میٹھا صاف پانی؟“

آیت زیر مطالعہ کے جملے ﴿وَمَا عَمِلْتُهُ أَيْدِيهِمُ﴾ کے بارے میں ایک رائے یہ بھی ہے کہ اس میں ما ”نافیہ“ نہیں بلکہ ”موصولہ“ ہے، یعنی یہاں ”ما“ ”نفی“ کے معنی کے بجائے ”جو“ کے معنی دیتا ہے۔ چنانچہ اس رائے کے مطابق ﴿إِنَّا كُلُّنَا مِنْ ثَمَرٍ وَمَا عَمِلْتُهُ أَيْدِيهِمُ﴾ کا مفہوم یوں ہو گا ”تاکہ وہ اللہ تعالیٰ کے پیدا کردہ ثمرات سے بھی کھائیں اور ان سے بھی جو وہ خود محنت سے پیدا کرتے ہیں“۔ گویا یہ وہی مضمون ہے جو سورۃ البقرۃ کی اس آیت میں بیان ہوا ہے: ﴿يَا أَيُّهَا الَّذِينَ آمَنُوا أَنْفِقُوا مِنْ طِبَّاطِ مَا كَسَبُتُمْ وَمِمَّا أَخْرَجَنَّا لَكُمْ مِنَ الْأَرْضِ مِنْ﴾ ”اے ایمان والو! خرچ کرو پا کیزہ چیزیں اس میں سے جو تم نے کمایا اور اس میں سے جو کچھ ہم نے تمہارے لیے زمین سے نکالا“۔ یہ بھی نوٹ کر لیجئے کہ حضرت عبد اللہ بن مسعود رضی اللہ عنہ کی قراءت کے مطابق اسے وَمِمَّا عَمِلْتُ أَيْدِيهِمُ پڑھا جاتا ہے۔ چنانچہ اس قراءت کے لحاظ سے آیت کا ترجمہ یوں ہوں گا: ”تاکہ وہ کھائیں اس کے پھلوں میں سے اور اس میں سے بھی جو کچھ ان کے ہاتھوں کی کمائی ہے۔“

### انعاماتِ الہیہ کا نتیجہ: جذبہ شکر

اب انگلے فقرے میں وہ سوال پوچھا جا رہا ہے جس کا تعلق اس آیت کے اصل پیغام سے ہے کہ جب ان کی ساری غذائی ضروریات اللہ تعالیٰ کے پیدا کردہ پھلوں، غلوں وغیرہ سے پوری ہو رہی ہیں تو کیا وہ اس کے بد لے میں اپنے رازق اور محسن کی نعمتوں کا اعتراف بھی

کرتے ہیں یا نہیں؟ ﴿أَفَلَا يَشْكُرُونَ﴾ ”تو کیا وہ شکر نہیں کرتے؟“ اس سوال کا رخ دراصل ہر اس شخص کی طرف ہے جس کے اندر کا انسان زندہ ہے اور جس کے اندر تذکرہ پذیری اور عبرت آموزی کا مادہ موجود ہے۔ ظاہر ہے اس خطاب کا مخاطب وہ ہے جس انسان نہیں ہو سکتا جس کی فطرت میں شکر کے سوتے خلک ہو چکے ہوں، اور جو اپنی زندگی میں انواع و اقسام کی ثغتوں سے مسلل لطف اندوڑ ہونے کے باوجود کسی سوچتے کی زحمت بھی گوارانہ کرے کہ اس کے لیے یہ خوانِ نعمت بچھانے والا اس کا اصل منعم و حسن کون ہے۔ چنانچہ ایک سلیمانی العقل انسان کی فطرت کا تقاضا ہے کہ وہ کائنات کی ہر چیز کو اللہ تعالیٰ کی نمائی کے طور پر دیکھے۔ ان نشانیوں کے حوالے سے اللہ تعالیٰ کی ذات اور صفات کے بارے میں ”تذکر“ حاصل کرے اور اس تذکر کے نتیجے میں اس کے دل میں اللہ تعالیٰ کے لیے ”شکر“ کے جذبات جنم لیں۔ یہ مضمون سورۃ الفرقان کی ان آیات میں واضح تر انداز میں آیا ہے:

﴿تَبَرَّكَ الَّذِي جَعَلَ فِي السَّمَاوَاتِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿٦﴾ وَهُوَ الَّذِي جَعَلَ الَّيلَ وَالنَّهَارَ خِلْفَةً لِمَنْ أَرَادَ أَنْ يَذَكَّرَ أَوْ أَرَادَ شُكُورًا ﴿٧﴾﴾

”بہت بارکت ہے وہ ذات جس نے آسمان میں برج بنائے اور اس میں رکھ دیا ایک چراغ (سورج) اور ایک روشن چاند۔ اور وہی ہے جس نے دن اور رات کو بنایا ہے ایک دوسرے کے پیچے آنے والا آئس کے لیے جو نصحت حاصل کرنا چاہیے یا شکرگزار بننا چاہیے۔“

سورۃ الفجر میں ارشاد ہوا: ﴿يَوْمَئِذٍ يَتَذَكَّرُ الْإِنْسَانُ وَأَنِّي لَهُ الْدِكْرُ﴾ ”اس روز انسان کو سمجھہ آجائے گی، لیکن اب سمجھنے کا کیا فائدہ؟“ ظاہر ہے سوچنے سمجھنے کا فائدہ توبہ ہو گا جب انسان اپنی دنیا کی زندگی میں سوچے سمجھے۔ لہذا انسان کو چاہیے کہ وہ اس کائنات اور کائنات میں بکھرے ہوئے اللہ تعالیٰ کی صنائی کے نمونوں کو جسم بصیرت سے دیکھئے اور اس مشاہدے کی بنیاد پر اللہ تعالیٰ کو اپنے خالق اور حسن کی حیثیت سے پہچانے۔ اس کے نتیجے میں اس کے دل میں اپنے محض کے لیے جذبہ شکر پیدا ہو اور یہ جذبہ شکر آگے بڑھ کر جذبہ عبودیت کی شکل اختیار کرے۔ یہ ہمارے دین کا بنیادی فلسفہ بھی ہے اور انسانی فطرت کی پکار بھی۔

سورہ الفاتحہ کی پہلی آیت انسانی فطرت کی اسی پکار کو الفاظ و معانی عطا کرتی ہے: ﴿الْحَمْدُ لِلّٰهِ رَبِّ الْعَالَمِينَ﴾ ”کل شکر اور کل شنا اللہ ہی کے لیے ہے جو تمام جہانوں کا رب ہے۔“

**آیت ۳** ﴿مُبْحَنَ الَّذِي خَلَقَ الْأَزْوَاجَ كُلَّهَا مِمَّا تُنْبَتُ الْأَرْضُ وَمِنْ أَنفُسِهِمْ وَمِمَّا لَا يَعْلَمُونَ﴾ ”پاک ہے وہ ذات جس نے پیدا کیا ہے تمام جوڑوں کو اُس میں سے بھی جوز میں اگاتی ہے، اور خود ان کی اپنی جانوں سے بھی، اور اُس میں سے بھی جس کے بارے میں یہ لوگ نہیں جانتے۔“

### تخلیقِ ازواج کی نشانی

لفظ ازواج یہاں دو معنی دے رہا ہے۔ ایک تو یہ کہ اللہ تعالیٰ نے انواع و اقسام کی مخلوقات پیدا کی ہیں۔ اور دوسرا یہ کہ ان مخلوقات کو اُس نے جوڑوں کی شکل میں پیدا کیا ہے۔ اللہ تعالیٰ کا یہ اندازِ تخلیق اس کے پورے سلسلہ تخلیق میں اصولِ موضوع کے طرز پر نظر آتا ہے۔ مثلاً نسل انسانی میں قومیتوں، شکلوں، رنگتوں، زبانوں، قد و قامت وغیرہ کے اعتبار سے تنوع کا ایک ایسا لامتناہی سلسلہ دیکھنے کو ملتا ہے جس کا احصاء و شمار ممکن نہیں۔ پھر یہ کہ ان سب کے اپنے اپنے جوڑے ہیں۔ یعنی ہر نسل اور قومیت کے مرد اور عورت میں باہم خاص مناسبت اور ہم آہنگی پائی جاتی ہے۔

**مِمَّا تُنْبَتُ الْأَرْضُ**: یعنی جو کچھ زمین سے اگتا ہے اس میں بھی جوڑے پائے جاتے ہیں۔ آج کا انسان تو اس حقیقت سے بہت اچھی طرح آگاہ ہے، لیکن نزول قرآن کے زمانے میں نباتات میں پائے جانے والے جوڑوں (زر اور مادہ) کے بارے میں لوگ زیادہ نہیں جانتے تھے۔ البتہ ایک حدیث سے اندازہ ہوتا ہے کہ عرب کے لوگ اس زمانے میں بھی اپنے تجربے کی بنیاد پر کھجور کے درختوں کی ان خصوصیات سے آگاہ تھے اور وہ لوگ بہتر پیداوار کے لیے ”تایپر نخل“، یعنی زر پھولوں اور مادہ پھولوں کے مصنوعی ملáp (artificial polination) کے طریقے سے استفادہ کیا کرتے تھے۔ [کھجور کے درخت کے بارے میں کہا جاتا ہے کہ یہ درخت عالم حیوانات اور عالم نباتات کے مابین حد فاصل ہے۔ حیوانات کے اندر پائے جانے والے زر اور مادہ کے اوصاف کھجور کے درختوں میں بہت واضح طور پر دیکھے جا سکتے ہیں]۔ حضور ﷺ نے جب مدینہ کے لوگوں کو عمل کرتے دیکھا تو آپ کو عجیب لگا۔ ظاہر ہے آپ

وَإِذْ غَرِّ ذِي زُرْعٍ (کہ) کے رہنے والے تھے۔ آپ تجارت کے اسرار و رموز سے تو آگاہ تھے، مگر زراعت کے پیشے سے متعلق آپ کسی عملی تجربے سے نہیں گزرے تھے۔ اس لیے ”تاہیرِ خل“، کاعل آپ کے لیے بالکل ایک نئی بات تھی۔ چنانچہ آپ علی اللہ عنہ نے بر سبیلِ تذکرہ فرمایا: «كُوْلُمْ تَفْعَلُوا الصَّلَحَ» کہ اگر تم لوگ یہ کام نہ کرو تو شاید بہتر ہو! حدیث کے الفاظ اور اسلوب سے واضح ہوتا ہے کہ آپ کا ارادہ یا انداز کوئی خاص حکم دینے کا نہیں تھا۔ لیکن صحابہ کرام علیہم السلام تو ظاہر ہے آپ کے ہر اشارے کو بھی حکم کے درجے میں سمجھتے تھے۔ چنانچہ انہوں نے اپنے تجرباتی علم کی منطق کو پس پشت ڈالتے ہوئے ”تاہیرِ خل“ کے طریقے پر عمل نہ کیا۔ اس کا نتیجہ یہ ہوا کہ اس سال مدینہ میں کھجور کی پیداوار بہت کم ہوئی۔ صحابہؓ نے جب حضور علی اللہ عنہ سے اس کا ذکر کیا تو آپ نے فرمایا: ((أَنْتُمْ أَعْلَمُ بِأَمْرِ دُنْيَا كُمْ))<sup>(۱)</sup> کہ تم اپنے دنیوی معاملات کو مجھ سے بہتر جانتے ہو۔ آپ علی اللہ عنہ کے اس فرمان سے درس گاہِ نبوتؓ کے نصابِ تعلیم و حکمت سے متعلق ایک، انتہائی اہم اصول کی نشاندہی ہوتی ہے۔ گویا اس فرمان کے ذریعے آپؓ نے واضح فرمادیا کہ آپؓ لوگوں کو زراعت کے رموز سکھانے یا سائنس کی تعلیم دینے نہیں آئے۔ لوگ، اپنے دنیوی معاملات کو اپنے تجربات کی روشنی میں پہنایا کریں۔ جبکہ آپ علی اللہ عنہ لوگوں کو اخلاق کی تعلیم دیجئے اور انہیں اللہ سے جوڑنے کے لیے آئے ہیں تاکہ حضرت ابراہیم علیہ السلام کے ان الفاظ کی روشنی میں آپؓ کی امت کے لوگ، اپنا رخ درست کر کے اپنے پروردگار کی طرف متوجہ ہو سکیں:

﴿إِنِّي وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا وَمَا آنَا مِنَ الْمُشْرِكِينَ﴾ (الانعام)

”میں نے یکسو ہو کر اپنا رخ اس ہستی کی طرف کر لیا ہے جس نے آسمانوں اور زمین کو پیدا کیا اور میں شرک کرنے والوں میں سے نہیں ہوں۔“

بہر حال آج ہم جانتے ہیں کہ نباتات کے اندر جوڑوں کا بہت محکم نظام پایا جاتا ہے۔ بعض نباتات میں زراور مادہ پھول الگ الگ ہوتے ہیں، جبکہ بعض پودوں میں ایک ہی پھول کے اندر زراور مادہ حصے پائے جاتے ہیں۔

(۱) صحیح مسلم، ح: ۲۳۶۳۔ مسند احمد، ح: ۲۴۹۶۴۔ راوی: عائشہ رضی اللہ عنہا و انس بن مالک رضی اللہ عنہ۔

وَمِنْ أَنفُسِهِمْ يَعْنِي اللَّهُ تَعَالَى نَے انہیں (انسانوں کو) بھی جوڑوں کی شکل میں پیدا کیا ہے۔ یہ مضمون سورۃ النساء کی ابتدائی آیت میں زیادہ واضح انداز میں آیا ہے۔ حضور ﷺ یہ آیت خطبہ نکاح کے آغاز میں تلاوت فرمایا کرتے تھے: ﴿إِنَّمَا النَّاسُ اتَّقْوَ أَرَبَّكُمُ الَّذِي خَلَقَكُمْ مِّنْ نَفْسٍ وَّاحِدَةٍ وَّخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً آءَ﴾ ”اے انسانو! تقوی اختریار کرو اپنے رب کا، جس نے تم کو ایک جان سے پیدا کیا اور اسی میں سے اس کا جوڑا پیدا کیا، اور پھیلائے ان دونوں سے بہت سے مرد اور عورتیں۔“

﴿وَمِمَّا لَا يَعْلَمُونَ﴾ اس کے علاوہ اللَّهُ تَعَالَى نے اور بھی بہت سی چیزوں کو جوڑوں کی شکل میں پیدا فرمایا ہے جن کے بارے میں ابھی تم لوگ نہیں جانتے ہو۔ اس فقرے کے مخاطب اول تو ظاہر ہے نزول قرآن کے زمانے کے لوگ تھے، لیکن انسانی علم چونکہ محدود ہے، اس لیے یہ فقرہ گویا تاقیامِ قیامت ہر زمانے کے لوگوں کے لیے ہے۔ اس لیے کہ ہر زمانے کے لوگ بہت سی چیزوں کے بارے میں لاعلم ہوتے ہیں۔ مثلاً کچھ عرصہ پہلے تک انسان ”ایٹم“ کے بارے میں کچھ نہیں جانتا تھا۔ علامہ اقبال نے تو خداداد بصیرت کی بنیاد پر شاعرانہ انداز میں کہہ دیا تھا: ”لہو خورشید کا پنکے اگر ذرے کا دل چیریں“۔ لیکن جب واقعی ذرے کا دل چیرا گیا (یعنی جب ایٹم کا تجزیہ کیا گیا) تو اس میں سے جہاں حرارت و تو انائی کے عقیم الشان منع کی دریافت کی شکل میں خورشید کا لہو پنکا، وہاں اس تجزیے سے یہ حیران کن اکشاف بھی ہوا کہ ایک ذرے کے اندر بھی پروٹان اور الیکٹران کے ثبت اور تنفسی چار جز کی شکل میں جوڑے کا نظام کا فرماء ہے۔ بہر حال اس آیت سے یہ واضح اشارہ ملتا ہے کہ ازدواج (جوڑوں) کی نسبت سے کائنات کی کوئی چیز بھی مستثنی نہیں ہے۔ جیسا کہ سورۃ الذاریات کی اس آیت میں فرمایا گیا: ﴿وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ﴾ ”ہر چیز کو ام نے جوڑا جوڑا پیدا کیا تا کہ تم نصیحت حاصل کرو۔“

### دنیوی زندگی کا جوڑا: آخری زندگی

اللَّهُ تَعَالَى کا یہ اصول تخلیق ایک طرف تو اس کی خلائق و صناعی کی نشانیوں میں سے ایک بہت بڑی نشانی ہے اور دوسری طرف اس میں عالم آخرت کے وجود کے بارے میں ایک لطیف اشارہ بھی موجود ہے۔ اس اشارے کو ہر باشور انسان بآسانی سمجھ سکتا ہے کہ اللَّهُ تَعَالَى

نے جب ہر چیز کا جوڑا بنایا ہے تو اس دنیا کا بھی تو کوئی جوڑا ہونا چاہیے۔ اور ظاہر ہے دنیا کا جوڑا آخرت ہے۔ اس حوالے سے اس موضوع پر غور کرنے سے ایک باشور انسان پر یہ حقیقت ریاضی کے کسی فارمولے کی طرح واضح ہو جاتی ہے کہ دنیا اور آخرت یا حیاتِ دنیوی اور حیاتِ اخروی مل کر جوڑا بناتی ہیں اور یہ کہ حیاتِ دنیوی کا نظام اس وقت تک اذکور ا اور نامکمل ہے جب تک اس کے ساتھ حیاتِ اخروی کوشامل نہ کیا جائے۔ اگر اس حقیقت کو تسلیم نہ کیا جائے تو خیر اور شر کے فرق و امتیاز کا تصور بے معنی ہو کر رہ جائے گا اور اس احتمالہ انگریزی کہادت کو بھی سچ مانا پڑے گا کہ:

*Nothing is good or bad, only thinking makes it so.*

کہ حقیقت میں کوئی چیز اچھی یا بُری نہیں ہوتی، یہ دراصل انسان کی سوچ ہے جو کسی چیز کو اچھا یا بُرا بنا دیتی ہے۔

چنانچہ اگر کوئی باشور انسان یہ سمجھتا ہے کہ نیکی اور بدی کی اقدار مستقل ہیں اور خارج میں اپنا مستقل وجود رکھتی ہیں، تو اسے یہ بھی تسلیم کرنا پڑے گا کہ نیکی کی جزا اور بدی کی سزا بھی انسان کو ضرور ملنی چاہیے۔ پھر اس کے ساتھ اسے اس حقیقت کو بھی تسلیم کرنا پڑے گا کہ اس دنیا کے اندر کسی انسان کو ”قرار واقعی“ سزا یا جزا کا ملنا کسی طرح بھی ممکن نہیں، اور یہ کہ اس حوالے سے انصاف کے تقاضے پورے کرنے کے لیے اس عالم کے بعد لا محالہ ایک اور عالم کی ضرورت ہے، جہاں انسانوں کو ان کی دنیوی زندگی کے اچھے برے اعمال کا پورا پورا بدلہ مل سکے۔ گویا کسی باشور انسان کے لیے یہ حقیقت تسلیم کیے بغیر چارہ نہیں کہ جس طرح مرد کے بغیر عورت نامکمل ہے اور عورت کے بغیر مرد اذکور ہے، اسی طرح عالم آخرت کے بغیر عالم دنیا نامکمل اور اذکور ہے، اس لیے کہ اس دنیا میں تو ہر طرف اندر ہیرنگری چوپٹ راج کا نقشہ نظر آتا ہے۔ یہاں تو نیکی کے بدالے میں انسان کو سزا بھی بھگتنا پڑتی ہے، یہاں تو دیانت داری اور راست باز لوگوں کے حصے میں اکثر مصیبتیں اور پریشانیاں آتی ہیں، جبکہ حرام خوری اور ظلم و زیادتی کی روشن پر چلنے والے شیطان نما انسان یہاں عیاشیوں اور اللؤں تللوں میں زندگی بسر کرتے ہیں۔ لہذا اگر اسی دنیا کو اصل اور مکمل دنیا سمجھ لیا جائے تو یہ ایک ناقص اور نامکمل تخلیق قرار پائے گی۔ جبکہ اللہ تعالیٰ کی کوئی تخلیق ناقص نہیں ہو سکتی۔ بہر حال اس دنیا کے نظام اور اس

کی تخلیق کے اندر اخلاقی اعتبار سے جو خلا نظر آتا ہے، وہ خلا صرف ایمان بالآخرت سے ہی پر ہو سکتا ہے۔ ایک حدیث کے الفاظ ہیں: ((الَّذِيَا مَنْزَلَةُ الْآخِرَةِ))<sup>(۱)</sup> کہ دنیا آخرت کی کھنچتی ہے۔ دنیا میں انسان جو بوئے گا ”گندم از گندم بروید، جوز جو“ کے مصدقہ آخرت میں اسے وہی کچھ کاشنا ہو گا۔ گویا دنیا اور آخرت انسانی زندگی کے دو ابواب ہیں اور ان دونوں ابواب کے ملنے سے ہی کتاب زندگی تکمیل پذیر ہوتی ہے۔ دنیا اور آخرت کے ماہین نسبت زوجیت کے اس فلسفے کو اگر ایک منطقی دلیل کے طور پر پیش کیا جائے تو ممکن ہے کوئی اور منطق اس منطق کو کاٹ دے، لیکن اگر انسان اس حقیقت کو کائنات کے اندر کارفرما ایک عمومی ”تخلیقی اصول“ سمجھتے ہوئے اس پر غیر جانبدارانہ غور کرے تو اس سے حاصل ہونے والی نصیحت اس کے دل میں اُتر کر اپنا اثر ضرور دکھائے گی۔

**آیت ۷۷** ﴿وَإِيَّاهُ لَهُمُ الَّيلُ نُلَّاخُ مِنْهُ النَّهَارَ فَإِذَا هُمْ مُظْلِمُونَ﴾ ”اور ان کے لیے بہت بڑی نشانی ہے رات، ہم اس میں سے کھینچ لیتے ہیں دن کو اور پھر وہ تاریکی میں پڑے رہ جاتے ہیں۔“

### آیاتِ آفاقیہ

زیر مطالعہ آیات میں آیاتِ آفاقیہ کے حوالے سے جو مضمون بیان ہوا ہے عین وہی مضمون سورۃ الفرقان کی ان آیات میں بھی آیا ہے:

﴿تَبَرَّكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿٦﴾ وَهُوَ الَّذِي جَعَلَ الَّيلَ وَالنَّهَارَ خِلْفَةً لِمَنْ أَرَادَ أَن يَذَّكَّرَ أَوْ أَرَادَ شُكُورًا﴾<sup>(۲)</sup>

”بہت بابرکت ہے وہ ذات جس نے آسمان میں برج بنائے اور اس میں رکھ دیا ایک چراغ اور ایک روشن چاند۔ اور وہی ہے جس نے دن اور رات کو بنایا ہے ایک دوسرے

(۱) تحریر الاحیاء للعرّاقی: ۲۴/۴۔ قال: لم اجده بهذا اللفظ مرفوعاً - ملا على قارئٍ - نے اس حدیث کو ”موضوعات“ میں ذکر کیا ہے، لیکن کہا ہے کہ اس کا معنی و مفہوم درست ہے اور اس آیت قرآنی سے مأخوذه ہے: ﴿مَنْ كَانَ يُرِيدُ حَرُثَ الْآخِرَةِ نَزِدُ لَهُ فِي حَرُوثِهِ﴾ (الشوری: ۲۰)

کے پیچھے آنے والا، اُس کے لیے جو نصیحت حاصل کرنا چاہے یا شکرگزار بننا چاہے۔“

یعنی سورج ایک چراغ ہے، جبکہ چاند ایک روشن قندیل۔ سورج کی وجہ سے زمین پر رات اور دن کے الٹ پھیر کا سلسلہ چل رہا ہے جس کے ساتھ گرتہ ارض پر ہر قسم کی زندگی کا وجود وابستہ ہے۔ سورج کی اس اہمیت کو بنا تاتی حیات کے حوالے سے بآسانی سمجھا جاسکتا ہے۔ دن کے اوقات میں سورج کی روشنی اور تمازت سے نباتات کے لیے photosynthesis کا عمل ممکن ہوتا ہے جو ان کی نشوونما کے لیے ناگزیر ہے۔ سورج کی روشنی فصلوں اور پھلوں کے پکنے کے لیے بھی ضروری ہے۔ جبکہ رات کو بنا تات عملِ تنفس (respiration) کے ذریعے آکیجن حاصل کرتے ہیں۔ گویا رات اور دن کے الٹ پھیر کے بغیر نباتات کا وجود ممکن ہی نہیں ہے۔ چنانچہ سورج، چاند رات اور دن پر مشتمل یہ نظام اللہ تعالیٰ کی شانِ ربوبیت کی نشانیوں میں سے ایک بڑی نشانی ہے۔

سورۃ الفرقان کی مذکورہ بالا آیات میں بات آسان کے ذکر سے شروع ہو کہ سورج اور چاند سے ہوتی ہوئی نیچے زمین پر رات اور دن تک آتی ہے۔ جبکہ آیات زیر مطالعہ میں پہلے زمین پر اللہ تعالیٰ کی شانِ ربوبیت (مردہ زمین کے احیاء اور رنگارنگ کے نباتات اگانے کی قدرت) کا بیان ہے۔ اور پھر رات دن، سورج چاند اور دیگر اجرام سماوی کا ذکر ہے۔ یعنی دونوں مقامات پر تقریباً ایک ہی مضمون عکسی ترتیب سے بیان ہوا ہے۔ قرآن مجید کے اسی اسلوب کا ذکر سورۃ الزمر آیت ۲۳ میں «**كِتَابًا مُّتَشَابِهًا مَثَانِي**» کے الفاظ میں آیا ہے۔ یعنی اس کتاب میں ایک جیسے مضامین الفاظ اسلوب اور ترتیب بدل بدل کر بار بار دہراتے جاتے ہیں۔

**﴿نُلْخُ مِنْهُ النَّهَارَ فَإِذَا هُمْ مُّظَلِّمُونَ ﴾** ”ہم اس میں سے کھینچ لیتے ہیں دن کو اور پھر وہ تاریکی میں پڑے رہ جاتے ہیں۔“

سلخ کے معنی کسی جانور کی کھال کھینچنے کے ہیں۔ یہاں یہ لفظ رات اور دن کی نسبت کے حوالے سے جس انداز میں آیا ہے اس سے ثابت ہوتا ہے کہ اس دنیا کی ”اصل“ تاریکی یا رات ہے۔ اس تاریکی یا رات کو روشن کرنے کے لیے سورج یادن کی صورت میں روشنی اللہ تعالیٰ کی عطا ہے۔ اللہ تعالیٰ رات پر دن (روشنی) کی چادر اوڑھادیتا ہے تو وہ روشن ہو جاتی ہے اور جب وہ اس چادر کو کھینچ لیتا ہے تو نیچے سے وہی تاریکی اور ظلمت نمودار ہوتی ہے جو اس دنیا

کی ”اصل“ ہے۔ سائنسی نقطہ نظر سے بھی دیکھیں تو حقیقت یہی ہے کہ سورج سے روشنی کی چادر زمین پر پھیلتی ہے تو وہ روشن ہو جاتی ہے اور جب وہ چادر لپٹ جاتی ہے تو زمین اپنی اصل حالت پر آ جاتی ہے۔ اس معاملے میں مزید غور کریں تو معلوم ہو گا کہ عالم خلق کی اصل ”ظلمت“ ہے۔ اس میں اگر کہیں ”نورانیت“ نظر آتی ہے تو وہ اللہ تعالیٰ کے فیضان انوار کی دین ہے۔ اس نکتے کی مزید وضاحت سورۃ الاعراف کی آیت ۱۷۲ کے حوالے سے ایک حدیث میں ملتی ہے۔ اس آیت میں انسانی ارواح کے اس عہد کا ذکر ہے جو روزِ ازل اللہ تعالیٰ نے ان سے لیا تھا۔ ارواح کے اس اجتماع کے حوالے سے حضور ﷺ کا فرمان حضرت عبد اللہ بن عمرو بن جہنم نے بایں الفاظ نقل کیا ہے:

((إِنَّ اللَّهَ عَزَّ وَجَلَّ خَلَقَ خَلْقَهُ فِي ظُلْمَةٍ فَأَلْفَى عَلَيْهِمْ مِنْ نُورٍ هُوَ، فَمَنْ أَصَابَهُ مِنْ ذَلِكَ النُّورِ اهْتَدَى وَمَنْ أَخْطَأَهُ ضَلَّ، فَلِذِلِكَ أَقُولُ جَفَّ الْقَلْمُ عَلَى عِلْمِ اللَّهِ))<sup>(۱)</sup>

”اللہ تعالیٰ نے اپنی مخلوق کو تاریکی میں پیدا کیا، پھر ان پر اپنا نور ڈالا۔ پس جس پر وہ نور پہنچا اُس نے ہدایت پائی اور جس تک نہیں پہنچا وہ گمراہ ہو گیا۔ اس لیے میں کہتا ہوں کہ اللہ تعالیٰ کے علم پر قلم خشک ہو گیا۔“

تو جن ارواح پر اللہ کے نور کا پرتو پڑا وہ سید ارواح ہیں۔ یعنی ان ارواح کو سعادت اللہ تعالیٰ کے نور کے پرتو کے طفیل حاصل ہوئی۔ سورۃ النور کی آیت ۳۵ میں ارشاد باری تعالیٰ ہے: ﴿أَللَّهُ نُورُ السَّمَاوَاتِ وَالْأَرْضِ﴾ کہ آسمانوں اور زمین کا نور اللہ ہی ہے۔ اس کا مطلب یہ ہے کہ انسان اللہ تعالیٰ کو پہچانے گا اور اس پر ایمان لائے گا تو تبھی اس کائنات میں روشنی ہو گی اور تبھی اس کے پوشیدہ حقائق اجاگر ہوں گے: ﴿وَمَنْ لَمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ﴾ (النور) ”اور جسے اللہ ہی نور عطا نہ کرے اس کے لیے کوئی نور نہیں۔“

آیت زیر مطالعہ کے مذکورہ جملے سے واضح ہوتا ہے کہ دن اور رات (نور اور ظلمت) بھی ایک جوڑا ہے اور ان دونوں کے وجود سے نظام کائنات کی بے شمار مصلحتیں وابستہ ہیں۔ جیسا

(۱) سنن الترمذی، ابواب الایمان، باب ما جاء فی افتراق هذه الامة، قال ابو عیسیٰ: هذا حدیث حسن۔ ومحمد احمد، کتاب المکثرين من الصحابة، باب محدث عبد الله بن

کہ سورۃ القصص کی آیات ۱۷ اور ۲۷ سے واضح ہوتا ہے کہ نظامِ کائنات کے اندر دن اور رات دونوں ہی اہم اور ناگزیر ہیں۔ اب اگلی آیات میں سورج، چاند اور دیگر اجرامِ سماویہ کا ذکر ہونے جا رہا ہے جن کی گردش کے نتیجے میں زمین پر دن، رات اور دیگر کیفیات پیدا ہوتی ہیں۔

**آیت ۳۸** ﴿وَالشَّمْسُ تَجْرِي لِمُسْتَقْرٍ لَهَا ۚ ذَلِكَ تَقْدِيرٌ الْعَزِيزُ الْعَلِيمُ﴾ "اور سورج چلتا رہتا ہے اپنے مستقر (مدار) پر۔ یہ تقدیر (منسوبہ بندی) ہے اُس (اللہ) کی جو زبردست ہے سب کچھ جانے والا ہے۔"

### سورج کی گردش اور اس کا مدار

﴿وَالشَّمْسُ تَجْرِي لِمُسْتَقْرٍ لَهَا ۚ﴾ "سورج چلتا رہتا ہے اپنے مستقر پر"۔ مستقر کے معنی مستقل اور دائیٰ "جائے قرار" کے ہیں۔ یہاں اس سے سورج کا وہ راستہ یاد رکھا رہے جو اس کے لیے اللہ تعالیٰ کی طرف مھین کر دیا گیا ہے، اور وہ اپنی گردش کے دوران میں اس راستے سے بال برابر بھی ادھر ادھر نہیں ہو سکتا۔ اگلے جملے میں اس بارے میں مزید وضاحت فرمادی گئی: ﴿ذَلِكَ تَقْدِيرٌ الْعَزِيزُ الْعَلِيمُ﴾ کہ یہ مستقر اس کا اپنا طے کردہ نہیں ہے، بلکہ اس کے لیے یہ راستہ اس ہستی نے طے کر رکھا ہے جو بہت زبردست ہے اور جسے ہر چیز کا علم ہے۔ انسانی معلومات چونکہ تدریجی انداز میں ارتقاء پذیر ہوئی ہیں، اس لیے ایسی آیات کا مفہوم مختلف زمانوں میں مختلف سمجھا گیا۔ ایک وقت وہ تھا جب انسان زمین کو ساکن اور سورج چاند وغیرہ کو متھر ک سمجھتا تھا۔ اس زمانے میں ﴿وَالشَّمْسُ تَجْرِي لِمُسْتَقْرٍ لَهَا ۚ﴾ کا مفہوم ایک عام انسان کے لیے بہت واضح تھا۔ پھر وہ دور آیا جب انسان نے یہ معلوم کر کے گویا بڑا تیر مارا کہ حقیقت میں زمین سورج کے گرد محو گردش ہے، جبکہ سورج اپنی جگہ ساکن ہے۔ اس تھیوری کے دور میں قرآن مجید کے اس جملے کا مفہوم سمجھنے سمجھانے کے لیے علمائے تفسیر کو مختلف تاویلیوں کا سہارا لینا پڑا۔ لیکن جب کارروائی علم چند قدم آگے بڑھاتا تو انسان یہ جان کر حیران رہ گیا کہ یہاں تو ہر چیز ہی گردش میں ہے۔ حتیٰ کہ ایک حقیر ذرے کے اندر پروٹا ن اور الیکٹران تک محرکت ہیں۔ بقول اقبال:

سکون محال ہے قدرت کے کارخانے میں ثبات اک تغیر کو ہے زمانے میں  
تو اس کائنات میں کسی شے کو سکون و ثبات نہیں، جیسا کہ آگے آگے ۲۰ میں فرمایا گیا ہے:

﴿وَكُلْ فِي فَلَكٍ يَبْخُونَ﴾ کہ ہر شے اپنے اپنے مدار میں تیر رہی ہے۔ اس جملے کے لفظ ”کُل“ کی حقیقت کا احاطہ کرنا دراصل انسان کے بس کی بات نہیں۔ کائنات کے بارے میں اب تک جو معلومات انسان کے احاطہ علم میں آئی ہیں، ان سے ہمیں معلوم ہوتا ہے کہ زمین اور سورج کئی کئی طرح سے محو گردش ہیں۔ مثلاً زمین اپنے محور کے گرد لٹو کی طرح بھی گھوم رہی ہے جس سے دن اور رات وجود میں آتے ہیں، اور یہ سورج کے گرد سالانہ ایک چکر بھی مکمل کرتی ہے جس کی وجہ سے موسموں کا تغیر و تبدل ممکن ہوتا ہے۔ اسی طریقے سے سورج کی اپنی گردشیں ہیں۔ وہ اپنے محور پر بھی گھوم رہا ہے اور شاید اپنے کنبے (نظام شمسی کے تمام سیاروں) سیت کی اور ستارے کے گرد محو گردش ہے تو اس حوالے سے ہماری زمین کی یہ تیسری گردش قرار پائے گی۔ ستاروں اور سیاروں کی ان گردشوں کے علاوہ Nebulae، کہکشاوں (galaxies) اور نوری سالوں (light years) کے فاصلوں کے بارے میں آج کا ایک پاشور انسان جب سوچتا ہے تو وہ چکرا کے رہ جاتا ہے۔ اور پھر جب اسے یہ احساس ہوتا ہے کہ سامنی ترقی کے تمام تر دعووں کے باوجود انسان اب تک اس کائنات کے ایک معمولی سے ہے کے بارے میں بھی پوری طرح نہیں جان پایا اور یہ کہ آج بھی انسان کو کچھ خبر نہیں کہ یہ کائنات کہاں سے شروع ہو کر کہاں ختم ہوتی ہے، تو بے اختیارات سے خالق کائنات کی عظمت کے سامنے گھٹنے میکنے پڑتے ہیں۔

﴿ذِلِكَ تَقْدِيرُ الْعَزِيزُ الْعَلِيمُ﴾ یہ منصوبہ بندی اس اللہ کی ہے جو العزیز یعنی مختار مطلق اور فعال لِمَا يُرِيدُ (جو چاہے کر گزرنے والا) ہے۔ اس کے اختیارات پر کوئی تحدید (limitation) نہیں ہے۔ اس کی مرضی کے آگے کوئی رکاوٹ نہیں بن سکتا۔ اسے اپنے منسوبوں کو بروئے کار لانے کے لیے کہیں سے منظوری نہیں لینی پڑتی۔ اس کے ساتھ ہی ساتھ ﴿الْعَلِيمُ﴾ بھی ہے۔ مطلب یہ کہ اس کے تمام اختیارات اس کے علم کامل کے ساتھ استعمال ہوتے ہیں۔ ایک طرف اگر اس کے اختیارات مطلق اور لا محدود ہیں تو دوسری طرف اس کا علم اور اس کی حکمت بھی کامل و اکمل ہے۔ لہذا اس کے اختیار مطلق کا الٹ پ (at random) انداز میں استعمال ہونے کا کوئی امکان نہیں۔

## لفظ 'تقدیر' کا معنی اور مفہوم

لفظ تقدیر ہمارے ہاں عام طور پر قسم یا مستقبل کے حالات کے مفہوم میں استعمال ہوتا ہے۔ لیکن اس لفظ کے لغوی معنی کسی چیز کا اندازہ مقرر کرنے کے ہیں۔ لفظ تقدیر قدر سے مشتق ہے اور "قدر" کسی چیز کی قیمت (value) کو کہتے ہیں۔ اس اعتبار سے "تقدیر" کسی چیز کی "قدر" کے تعین (evaluation) کو کہا جائے گا۔ اللہ تعالیٰ نے اس کائنات میں جو چیز بھی تخلیق فرمائی ہے اس کی تقدیر بھی مقرر فرمائی ہے۔ یعنی اس نے اپنی ہر مخلوق کے ہر فرد کی صلاحیتیں بھی طے کر دیں ہیں اور اس کی صلاحیتوں کی حدود (limitations) کا تعین بھی کر دیا ہے۔ مثلاً انسان ہوا میں اڑنے سے قادر ہے، جبکہ اس کے مقابلے میں ایک چھوٹا سا پرندہ آسانی سے ہوا میں اڑتا پھرتا ہے۔ گویا انسان کی اڑنے سے معدود ری اس کی تقدیر کا حصہ ہے اور اس ضمن میں پرندے کی یہ صلاحیت اس کی تقدیر کا ایک پہلو ہے۔ گویا ہر چیز کی تقدیر کا تعلق براہ راست اس کی تخلیق کے ساتھ ہے۔ یہی وجہ ہے کہ سورۃ الاعلیٰ میں تقدیر کا ذکر تخلیق کے ذکر کے فوراً بعد آیا ہے:

﴿بِسْمِ رَبِّكَ الْأَعْلَى ۖ ۱۷۱ ۱۷۲ وَالَّذِي قَدَّرَ

فَهَذِي ۱۷۳﴾

"تم تبع گرو اپنے رب کے نام کی جو سب سے بلند ہے۔ جس نے پیدا کیا، پھر تناسب قائم کیا۔ اور جس نے تقدیر بنائی، پھر ہدایت دی۔"

**آیت ۱۷۴ ﴿وَالْقَمَرَ قَدَّرْنَاهُ مَنَازِلَ حَتَّىٰ عَادَ گَالْعَرْجُونِ الْقَدِيمِ ۱۷۵﴾** "اور ہم نے چاند کے لیے منزلیں مقرر کر دی ہیں، یہاں تک کہ وہ (ان سے گزرتا ہوا) پھر کھجور کی پرانی شاخ کی طرح ہو جاتا ہے۔"

**﴿وَالْقَمَرَ قَدَّرْنَاهُ مَنَازِلَ ۖ﴾** "اور ہم نے چاند کے لیے منزلیں طے کر دی ہیں،" نوٹ کیجیے! یہاں چاند کی منازل کے ضمن میں بھی لفظ قدر (قدَّرْنَا) آیا ہے۔ یعنی اللہ تعالیٰ نے چاند کی "تقدیر" بھی طے فرمادی ہے۔ اس کی تقدیر کے مطابق اس کی ۲۸ منزلیں معین کر دی گئی ہیں۔ انہی منزلوں میں محسوس رہتے ہوئے وہ گھستا برہتانا نظر آتا ہے۔ **﴿حَتَّىٰ عَادَ گَالْعَرْجُونِ الْقَدِيمِ ۱۷۶﴾** یہاں تک کہ وہ ایسی کیفیت کی طرف لوٹ آتا ہے جیسے کھجور کی خمزدہ سوکھی شاخ

ہوتی ہے۔ عُرْجُونَ کھور کی اس ثہنی کو کہتے ہیں جو خوشوں کے بوجھ کی وجہ سے جھک جاتی ہے اور پھر سوکھنے پر مستقل طور پر خم زدہ ہو جاتی ہے۔ گویا پہلے دن کا چاند (ہلال) کھور کی خم زدہ خشک شاخ جیسا نظر آتا ہے۔

**آیت ۲۰ ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا الَّيْلُ سَابِقُ النَّهَارِ ۚ وَكُلٌّ فِي فَلَكٍ يَبْحُونَ﴾** ”نہ سورج کے بس میں ہے کہ جا پکڑے چاند کو اور نہ رات سبقت لے جاسکتی ہے دن پر، اور سب کے سب اپنے اپنے مدار میں گردش کر رہے ہیں۔“  
**﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ﴾** ”نہ سورج کے لیے یہ ممکن ہے کہ وہ چاند کو جا پکڑے“ نوٹ کیجیے! یہاں یہ نہیں کہا گیا کہ چاند کے لیے ممکن نہیں ہے کہ وہ سورج کو جا پکڑے۔ اس لیے کہ چاند چھوٹا ہے، جبکہ اس کے مقابلے میں سورج بہت بڑا ہے۔ لیکن اس کے باوجود سورج کے لیے یہ ممکن نہیں ہے کہ وہ چاند کو پکڑ لے اور اس کی گردش کو اپنے تابع کر لے۔  
 گویا یہ اللہ تعالیٰ کی معین کردہ تقدیر ہے جو سورج کے اوپر غالب ہے اور اسی کی مشیت و مرضی ہے جو چاند کو چلا رہی ہے۔ چنانچہ اللہ کے طے کردہ نظم و ضبط (تقدیر) کے باعث تمام اجرام سماویہ اپنے اپنے مداروں میں موجو گردش ہیں۔ ان میں سے کوئی کسی دوسرے کی گردش میں خلل اندازی نہیں کر سکتا۔

**﴿وَلَا الَّيْلُ سَابِقُ النَّهَارِ﴾** ”اور نہ ہی رات کے لیے یہ ممکن ہے کہ وہ دن کی پکڑے نکل جائے“ یہاں لفظ ”سبقت“ کے معنی کسی کے کسی کی گرفت سے آزاد ہونے کے ہیں۔ سورۃ العنكبوت کی اس آیت (آیت ۲) میں یہ لفظ اسی معنی میں آیا ہے: **﴿إِنْ حَيْسَ الَّذِينَ يَعْمَلُونَ السَّيِّئَاتِ أَنْ يَسْبِقُونَا ۚ﴾** ”کیا ان لوگوں نے جو برائیاں (اہل ایمان پر ظلم و تم) کر رہے ہیں، یہ بکھر کھا رہے کہ وہ ہماری پکڑے نج نکلیں گے!“ گویا اللہ تعالیٰ کے طے کردہ اسلوب کے باعث رات کے لیے ممکن نہیں کہ وہ دن کی پکڑے نکل جائے۔ اس لیے جب دن آتا ہے تو رات کو اس کے سامنے سرگوں ہونا پڑتا ہے۔ ملاحظہ کیجیے یہاں بھی اللہ تعالیٰ کی معین کردہ تقدیر کی پابندی کے ضمن میں دن کے بجائے رات کا ذکر اس لیے آیا ہے کہ دنیا پر دن کے مقابلے میں رات کا وجود مستقل ہے۔ رات اس زمین پر مستقلًا چھائی ہوئی ہے، جبکہ اس کے اوپر دن کی چادر عارضی طور پر بچائی جاتی ہے (یہ مضمون قبل از میں آیت ۳۷ کی تشریع کے ضمن

میں تفصیلًا بیان ہو چکا ہے)۔ یعنی رات کو اللہ تعالیٰ کے حکم سے وقتی طور پر دن کا غلبہ قبول کرنا پڑتا ہے۔

**﴿وَكُلْ فِي الْفَلَكِ يَسْبَحُونَ﴾** ”اور ہر شے اپنے اپنے مدار میں تیر رہی ہے“۔ اس جملے کے لفظ ”کُلْ“ کا مفہوم جس شان کے ساتھ اُجاگر ہو کر موجودہ دور میں انسان کی بجھ میں آ رہا ہے، نزولی قرآن کے زمانے میں اس کی اس سطح کی تفہیم کا تصور بھی نہیں کیا جا سکتا تھا۔ (مزید وضاحت کے لیے ملاحظہ ہو آیت ۳۸ کی تشریع) سَبَحَ يَسْبَحُ کے معنی تیرنے کے ہیں۔ پانی کی سطح پر کسی چیز کے تیرنے کا مطلب یہ ہے کہ وہ چیز اپنے وجود کو پانی کی سطح کے اوپر برقرار رکھے ہوئے ہے۔ اگر وہ چیز اپنی اس حالت کو برقرار نہیں رکھ سکے گی تو ڈوب جائے گی۔ اسی طرح کسی چیز کے خلا میں تیرنے کا مطلب یہ ہے کہ وہ خود کو اپنے مدار میں برقرار رکھے ہوئے ہے۔ اسی سَبَحَ سے باب تفعیل میں فعل متعدد سَبَحَ يُسَبِّحُ تَسْبِيحًا ہے۔ تَسْبِيحُ کے لغوی معنی ہیں ”تیرانا“۔ اس مفہوم کے مطابق اللہ تعالیٰ کی ”تبیح“ یہ ہے کہ اسے اس مقام پر رکھا جائے جو اس کے لائق ہے اور اس کی ذات کے ساتھ کوئی ایسا صفت یا تصور منسوب نہ کیا جائے جو اس کے شایان شان نہ ہو۔ اگر کسی نے ایسا کیا تو اس نے گویا اللہ کو کھینچ کر (معاذ اللہ) نیچے مخلوقات کی صفات میں کھڑا کر دیا۔ لہذا جب ہم یہ اقرار کرتے ہیں کہ اللہ تعالیٰ ہر شخص، ہر عیب، ہر ضعف اور ہر احتیاج سے پاک ہے، تو گویا ہم اللہ تعالیٰ کی تبیح کرتے ہیں۔ حضور ﷺ کا فرمان ہے: **﴿أَتَسْبِيحُ نَصْفَ الْمِيزَانِ وَالْحَمْدُ لِلَّهِ يَمْلُوَةٌ﴾** <sup>(۱)</sup> کہ تبیح سے اللہ تعالیٰ کی معرفت کی میزان نصف ہو جاتی ہے اور ”الحمد للہ“ سے یہ میزان پر ہو جاتی ہے۔ یعنی الحمد للہ کے کلمہ سے اس تصور کی تکمیل ہو جاتی ہے کہ اللہ تعالیٰ کی ذات میں وہ تمام کمالات موجود ہیں جن کا ہم تصور کر سکتے ہیں۔ اس میں ہر حسن اور ہر کمال بہ تمام و کمال موجود ہے۔ اس کا علم، اس کی حکمت، اس کی قدرت، غرض اس کی ہر صفت درجہ کمال کو پہنچی ہوئی ہے۔

**آیت ۲۱** **﴿وَإِيَّاهُمْ أَنَا حَمَلْنَا ذُرِّيَّتَهُمْ فِي الْفُلُكِ الْمُثْحُونِ﴾** ”اور ان کے لیے بہت بڑی نشانی ہے اس میں بھی کہ ہم نے اٹھایا ان کی نسل کو ایک بھری ہوئی کشتی میں۔“

(۱) سنن الترمذی، ابواب الدعوات، باب منه۔

## بھری اور بھری سواریاں

یہ اللہ تعالیٰ کی تیسری نشانی ہے جس کا ذکر اس رکوع میں ہوا ہے۔ فُلک کے معنی کشتی کے ہیں۔ یہاں پر یہ لفظ (الْفُلک) بطور اسم معرفہ آیا ہے۔ اس لیے متقدمین میں سے اکثر مفسرین کی رائے یہ ہے کہ اس سے ایک معین کشتی یعنی حضرت نوح علیہ السلام کی کشتی مراد ہے، جس کے ذریعے سے اللہ تعالیٰ نے حضرت نوح علیہ السلام اور آپ کے اہل ایمان ساتھیوں کو سیلا ب کی آفت سے حفاظ رکھا۔ اس سیلا ب کے بعد نسل انسانی چونکہ حضرت نوح علیہ السلام کے ان بیٹوں ہی سے آگئے چلی تھی جو کشتی میں آپ کے ساتھ سوار تھے، اس لیے آیت میں ان کے لیے "ذُرِّيَّةَهُمْ" کا لفظ آیا ہے۔ گویا اس کشتی میں اس وقت پوری نسل انسانی سوار تھی۔ البتہ اس بارے میں بعض مفسرین کی رائے یہ ہے کہ یہاں الْفُلک سے خاص (حضرت نوحؐ کی کشتی) کے بجائے عام کشتی ہی مرادی جانی چاہیے۔ اس صورت میں آیت کا مفہوم یوں ہو گا کہ مہیب سمندروں کے اندر کشتیوں کا چلنالہ کی نشانیوں میں سے ایک نشانی ہے۔ واضح رہے کہ باد بانی کشتیوں کی تاریخ بہت پرانی ہے، اور نزول قرآن کے زمانے میں عربوں کے ہاں بڑی بڑی باد بانی کشتیوں کا استعمال عام تھا۔ البتہ بہت بڑے سمندروں کی جہاز جدید دور کی پیداوار ہیں۔ بہر حال ان کشتیوں اور جہازوں کے ذریعے سے خوفناک سمندروں کا انسان کے لیے مخرب ہو جانا واقعی اللہ تعالیٰ کی بہت بڑی نشانی ہے۔

**آیت ۲۲** ﴿وَخَلَقْنَا لَهُمْ مِنْ مِثْلِهِ مَا يَرَوْكُونَ ③﴾ "اور ہم نے بنایا ہے اسی کی مثل میں سے اور بھی بہت کچھ جس پر یہ سواری کرتے ہیں۔"

اگر تو الْفُلک سے حضرت نوح علیہ السلام کی کشتی مرادی جائے تو آیت کے الفاظ مِنْ مِثْلِه کے مفہوم کا دائِرہ کشتیوں اور سمندروں تک ہی محدود رہے گا۔ لیکن اگر اس سے عام کشتیاں مرادی جائیں تو اس صورت میں وہ تمام چیزیں بھی مِنْ مِثْلِه کے زمرے میں آ جائیں گی جو بڑی، بھری، فضائی اور خلائی سواریوں کے طور پر انسان کے استعمال میں ہیں یا قیامت تک استعمال میں آئیں گی۔ یہ سواریاں چاہے جانور ہوں یا انسان کی ایجاد کی ہوئی مشینیں، اُنہیں کار آمد بنانے والی استعدادات اور صلاحیتیں تو ظاہر ہے اللہ تعالیٰ ہی کی عطا کردہ ہیں۔ اسی لیے اللہ تعالیٰ نے ہمیں حکم دیا ہے: ﴿إِذَا أَسْتَوْيْتُمْ عَلَيْهِ وَتَقُولُوا اُبْخِنَ الَّذِي

سَخَرَ لَنَا هَذَا وَمَا كُنَّا لَهُ مُقْرِنِينَ ﴿٣﴾ (الزخرف) کہ جب تم کسی سواری پر سوار ہوا کرو تو اللہ کی نعمتوں کو یاد کرتے ہوئے کہا کرو کہ پاک ہے وہ ذات جس نے اسے ہمارے بس میں کر دیا، حالانکہ ہم میں اسے قابو میں لانے کی طاقت نہیں تھی۔

اس ضمن میں یہاں یہ نکتہ بھی منظر رہنا چاہیے کہ جو چیزیں بظاہر انسان نے بنائی ہیں ان کی صلاحیتیں بھی اللہ تعالیٰ ہی کی پیدا کردہ ہیں۔ جیسے بھلی اللہ تعالیٰ کی تخلیق ہے، انسان کی نہیں۔ اسی طرح بھاپ اور اس کی طاقت بھی اللہ تعالیٰ کی پیدا کردہ ہے، تمام قوانین فطرت بھی اللہ تعالیٰ کے پیدا کردہ ہیں۔ یہ قوانین جس نظام کے تحت کام کرتے ہیں وہ نظام بھی اللہ تعالیٰ کا بنایا ہوا ہے۔ اس میں انسان کا کردار صرف یہ ہے کہ وہ اللہ تعالیٰ کی پیدا کردہ ان چیزوں اور قوتوں کو خاص نظم و ضبط میں لا کر اپنے استعمال کے قابل بناتا ہے، لیکن اس حوالے سے بھی یہ حقیقت انسان کے پیش نظر رہنی چاہیے کہ وہ جس ذہانت اور صلاحیت سے یہ کارنامہ سرانجام دیتا ہے وہ بھی اللہ تعالیٰ کی ولایت کردہ ہے۔ اس پہلو سے دیکھا جائے تو زیر آسان انسانی ماحول کی تعمیر و ترقی میں خود انسان کے کردار کا حصہ بہت محدود ہے۔ انسان کمیت میں مل چلاتا ہے، نج بوتا ہے، اس کی آبیاری کرتا ہے، لیکن وہ نج کو اگاہ نہیں سلتا۔ اس بارے میں وہ خود بھی خوب جانتا ہے کہ:-

پالتا ہے نج کو مٹی کی تاریکی میں کون؟

کون دریاؤں کی موجودوں سے اٹھاتا ہے سحاب؟

چنانچہ آیت زیر مطالعہ کا مفہوم اسی سیاق و سباق میں سمجھنا چاہیے کہ ہر زمانے کے انسانوں کے استعمال میں آنے والی ہر قسم کی سواریوں کو اللہ تعالیٰ نے ہی پیدا کیا ہے۔

**آیت ۳۲** ﴿وَإِنْ نَشَأْ نُغْرِيْ قُهُّمْ فَلَا صَرِيْخَ لَهُمْ وَلَا هُمْ يُنْقَدُّونَ ﴿۳﴾ "اور اگر ہم

چاہیں تو ان کو غرق کر دیں، پھر نہ کوئی ہوان کی فریاد سننے والا اور نہ وہ بچائے جا سکیں۔"

﴿وَإِنْ نَشَأْ نُغْرِيْ قُهُّمْ﴾ "اگر ہم چاہیں تو ان کو غرق کر دیں،" اس حوالے سے اللہ تعالیٰ کی مشیت کے مظاہر دنیا آئے دن دیکھتی ہے۔ جب اللہ تعالیٰ کا حکم ہوتا ہے تو ہزاروں ٹن وزنی جہاز کو سمندر کی لہریں تنکے کی طرح بہا لے جاتی ہیں۔

﴿فَلَا صَرِيْخَ لَهُمْ وَلَا هُمْ يُنْقَدُّونَ ﴿۴﴾ لفظ صریخ عربی میں درج ذیل چار معانی

دیتا ہے:

(i) فریاد (ii) فریادرسی (iii) فریاد کرنے والا (iv) فریاد سننے والا  
کلام کی جامعیت ملاحظہ ہو کہ اس جملے میں یہ چاروں معانی ایک ساتھ شامل مفہوم ہیں۔ مطلب یہ کہ جب ہم انہیں غرق کرنا چاہیں گے تو ان کے لیے نہ تو کوئی فریاد کا موقع ہو گا، نہ وہ فریاد کر سکیں گے اور نہ ہی ان کی فریاد سن کر کوئی ان کی مدد کو پہنچ سکے گا۔ **﴿وَلَا هُنْ يُنْقَذُونَ﴾** ”اور نہ ہی (کسی کی کوشش سے) انہیں بچایا جاسکے گا۔“

**آیت ۲۷** **﴿إِلَّا رَحْمَةً مِّنَّا وَمَتَاعًا إِلَىٰ حِسْنٍ﴾** ”مگر یہ ہماری رحمت ہی ہے (جو انہیں پار لگاتی ہے)، اور (زندگی سے) فائدہ اٹھانے کا موقع دیتی ہے ایک وقت خاص تک۔“

اگر کوئی انسان کسی جان لیوا حادثے سے بچ نکلتا ہے تو ہماری رحمت اور ہماری نظر کرم سے ہی بچ نکلتا ہے۔ تو مصیبت زدہ لوگوں کی فریاد سننے والے بھی ہم ہیں اور ڈوبتوں کو بچانے والے بھی ہم ہیں۔ اور یہ بچانا بھی کس لیے ہے؟ اس لیے کہ متعلقہ فرد ہماری مشیت سے ایک وقت معین تک کے لیے دنیا کے مال و متاع سے مزید مستفید ہو لے۔

**آیت ۲۸** **﴿وَإِذَا قِيلَ لَهُمُ اتَّقُوا مَا بَيْنَ أَيْدِيهِنَّ وَمَا خَلْفَكُمْ لَعَلَّكُمْ تُرْحَمُونَ﴾** ”اور جب ان سے کہا جاتا ہے کہ ڈرو اس (عذاب) سے جو تمہارے سامنے ہے اور اس سے جو تمہارے پیچھے ہے تاکہ تم پر رحم کیا جائے (تو یہ کان نہیں دھرتے)۔“

### انذار کے جواب میں منکرین کا طرزِ عمل

﴿مَا بَيْنَ أَيْدِيهِنَّ وَمَا خَلْفَكُمْ﴾ کے مفہوم کی وضاحت مختلف مفسرین نے مختلف انداز میں کی ہے۔ مثلاً بعض مفسرین کے نزدیک ﴿مَا بَيْنَ أَيْدِيهِنَّ﴾ سے انسانوں کے سامنے (زمانہ حال) کے اعمال مراد ہیں جبکہ بعض نے اس سے مخاطبین کا انجام مراد لیا ہے جو ان کے سامنے آنے والا ہے۔ اسی طرح ﴿وَمَا خَلْفَكُمْ﴾ سے اقوامِ سابقہ کے ساتھ پیش آنے والے واقعات بھی مراد لیے گئے ہیں، اور انسانوں کے وہ اعمال بھی جن کے نتائج ان کی زندگیوں میں پہلے (زمانہ ماضی میں) ظہور پذیر ہو چکے ہیں۔ البتہ میں سمجھتا ہوں کہ اس آیت

کا درست مفہوم تب واضح ہوتا ہے جب اسے سورہ سباء کی آیت ۹ کے ساتھ ملا کر پڑھا جائے۔ واضح رہے کہ سورہ سباء اور سورہ یسوس کا تعلق مکی سورتوں کے ایک ہی گروپ سے ہے۔ قبل ازیں تمہیدی کلمات میں لکی سورتوں کے دو درمیانی مجموعوں کی ۲۱ سورتوں (سورہ الفرقان تا سورہ السجدة، آٹھ سورتوں اور سورہ سباء تا سورہ الاحقاف ۱۳ سورتوں) کے مابین سورہ یسوس کی مرکزی حیثیت کا ذکر تفصیل سے ہو چکا ہے۔ اس حوالے سے یہاں یہ نکتہ بھی ذہن نشین کر لیجئے کہ ۲۱ سورتوں کے گروپ کی مرکزی پانچ سورتیں (سورہ سباء، سورہ فاطر، سورہ یسوس، سورہ الصافات اور سورہ حق) مل کر ایک ضمیمی گروپ بھی بناتی ہیں۔ اس ضمیمی گروپ کے مرکز میں سورہ یسوس واقع ہے۔ جبکہ اس کے ایک طرف سورہ سباء اور سورہ فاطر کا جوڑا (ان دونوں سورتوں کا آغاز **الْحَمْدُ لِلّٰهِ** کے کلمہ سے ہوتا ہے) اور دوسری طرف سورہ الصافات اور سورہ حق پر مشتمل جوڑا ہے۔ ان پانچوں سورتوں کے درمیان بہت سے پہلوؤں سے بہت گہری مناسبت پائی جاتی ہے۔ اس ضروری وضاحت کے بعد اب ہم آیت زیر مطالعہ کو سورہ سباء کی آیت ۹ کے حوالے سے سمجھنے کی کوشش کرتے ہیں۔ سورہ سباء میں فرمایا گیا:

﴿أَفَلَمْ يَرَوْا إِلَىٰ مَا بَيْنَ أَيْدِيهِمْ وَمَا خَلْفَهُمْ مِنَ السَّمَاءِ وَالْأَرْضِ ۖ إِنْ نَسَأْنَاهُمْ فِيٰ خِفْٰٰبِ الْأَرْضَ أَوْ نُسْقِطُ عَلَيْهِمْ كِسْفًا مِنَ السَّمَاءِ ۖ إِنَّ فِي ذٰلِكَ لَا يَةً لِكُلِّ عَبْدٍ مُّنِيبٍ﴾ ⑨

”کیا وہ نہیں دیکھتے اس کو جوان کے سامنے ہے اور جو کچھ ان کے پیچے ہے آسمان اور زمین میں سے؟ اگر ہم چاہیں تو انہیں زمین میں دھنادیں اور اگر ہم چاہیں تو ان پر آسمان کا کوئی ٹکڑا اگرادیں۔ اس میں ایک ثانی ہے ہر انسان کے لیے جو اللہ کی طرف متوجہ ہو۔“

گویا ﴿مَا بَيْنَ أَيْدِيهِمْ وَمَا خَلْفَهُمْ﴾ کے الفاظ ان دونوں آیات میں مشترک ہیں، صرف حاضر اور غائب کے صیغوں کا فرق ہے۔ لیکن اس کے بعد سورہ سباء کی اس آیت میں ﴿مِنَ السَّمَاءِ وَالْأَرْضِ﴾ کے جو الفاظ آئے ہیں وہ سورہ یسوس کی زیر مطالعہ آیت میں محفوظ ہیں، کہ قرآن مجید کا طالب علم یا قاری قرآن مجید کے نظائر کی مدد سے اس خلا کو خود پر کرے۔ چنانچہ اگر زیر مطالعہ آیت میں **مِنَ السَّمَاءِ وَالْأَرْضِ** (وہی الفاظ جو سورہ سباء کی

مذکورہ آیت میں آئے ہیں) کے الفاظ کو مخدوف مانا جائے تو آیت کا مفہوم یوں ہوگا: ”جب ان سے کہا جاتا ہے کہ ڈرواللہ کے اس عذاب سے جو آسمان یا زمین سے تم پر کسی وقت بھی آ سکتا ہے.....“ واضح رہے کہ یہ مضمون قرآن مجید میں بہت تکرار کے ساتھ آیا ہے، بلکہ سورۃ الانعام میں آسمانی اور زمینی عذاب کے علاوہ عذاب کی ایک تیری قسم سے بھی خبردار کیا گیا ہے: ﴿لَقُلْ هُوَ الْقَادِرُ عَلَىٰ أَنْ يَعْثِتَ عَلَيْكُمْ عَذَابًا مِّنْ فُوْقَكُمْ أَوْ مِّنْ تَحْتِ أَرْجُلِكُمْ أَوْ يَأْلِبْسِكُمْ شِيَعًا وَيُدِيقَ بَعْضَكُمْ بَاشَ بَعْضٍ ۚ﴾ (الانعام: ۶۵) یعنی اللہ تعالیٰ تم پر تیز آندھی، پھراؤ، ٹالہ باری وغیرہ کی صورت میں تمہارے اوپر سے بھی عذاب بھیج سکتا ہے اور اس کے عذاب کے سوتے زلزلوں، سیلا بولوں وغیرہ کی صورت میں تمہارے قدموں کے نیچے سے بھی پھوٹ سکتے ہیں۔ اس کے علاوہ وہ تمہارے مختلف گروہوں کو آپس میں مکڑا کر بھی تمہیں تباہ و بر باد کر سکتا ہے — اور کسی قوم کے اندر نسلی، سانی، علاقائی عصیتوں کے حامل گروہوں کے درمیان خانہ جنگی کی کیفیت بلاشبہ عذاب کی بدترین صورت ہے۔ بدستی سے مختلف ادوار اور مختلف علاقوں میں امت مسلمہ بھی بہت بڑی طرح اس عذاب کی زد میں آتی رہی ہے۔

﴿لَعَلَّكُمْ تُرْدَحُمُونَ ۝﴾ ”اگر تم ڈر کر سن جل جاؤ گے (تو شاید تم پر رحم کیا جائے)۔“ اسی طرح اللہ تعالیٰ نے بنی اسرائیل کو مخاطب کر کے فرمایا تھا: ﴿لَعَلَّیٰ رَبُّكُمْ أَنْ يَرُدَّهُمْ ۖ وَإِنْ عُدْتُمْ عُدُنَّا ۝﴾ ”بعینہ نہیں کہ تمہارا رب تم پر رحم فرمائے، لیکن اگر تم نے پھر وہی کیا جو پہلے کیا تھا تو ہم بھی وہی کریں گے (جو ہم نے پہلے کیا تھا)۔“ ظاہر ہے اللہ تعالیٰ کا قانون کسی کے لیے بدلنا نہیں۔ چنانچہ اگر تم اپنی غلط روشن سے رجوع کر لو گے اور اللہ تعالیٰ کی جناب میں توبہ کر لو گے تو اس کی رحمت پھر سے تمہیں اپنے دامن میں لے لے گی۔ لیکن اگر تم احکام شریعت سے اعراض کی روشن سے بازنہ آئے تو پھر ہم بھی اسی طرح تمہیں سزا دیں گے جیسے ہم نے تم سے پہلی قوموں کو دی تھی۔

**آیت ۳۲** ﴿وَمَا تَأْتِيهِمْ مِّنْ أَيَّةٍ مِّنْ أَيْتِ رَبِّهِمْ إِلَّا كَانُوا عَنْهَا مُّرِضِينَ ۝﴾ ”اور نہیں آتی ان کے پاس ان کے رب کی نشانیوں میں سے کوئی نشانی مگر یہ کہ وہ اس سے اعراض ہی کرتے رہے ہیں۔“

اس آیت کی حیثیت اس رکوع کے مرکزی مضمون پر گویا اختتامی تبصرے

کی سی ہے۔ اس اعتبار سے یہ آیت دوسرے رکوع کی (concluding remarks) آیت ۳۰ سے گہری مشابہت رکھتی ہے۔ یاد رہے کہ دوسرے رکوع کا مضمون رسالت سے متعلق ہے، اس مضمون کا اختتام اس تبصرے پر ہوا ہے: ﴿يَحْسُرَةَ عَلَى الْعِبَادِ مَا يَأْتِيهِمُ مِّنْ رَّسُولٍ إِلَّا كَانُوا بِهِ يَسْتَهِنُونَ﴾<sup>(۲)</sup> "حضرت ہے ان بندوں پر کہ ان کے پاس جو بھی رسول آیا وہ اس کا مذاق ہی اڑاتے رہے"۔ اب زیر مطالعہ رکوع میں آیات الہیہ کے ذکر کے بعد اس بارے میں انسانوں کے عمومی روئیے پر بالکل اسی انداز میں تبصرہ کرتے ہوئے فرمایا گیا: "اور نہیں آتی ان کے پاس ان کے رب کی نشانیوں میں سے کوئی نشانی مگر یہ کہ وہ اس سے اعراض ہی کرتے رہے ہیں۔" یعنی اللہ تعالیٰ کی نشانیوں کے مشاہدے سے لوگوں کی اکثریت نے کوئی نصیحت اور تذکیر حاصل نہیں کی۔

### ایمان اور اخلاقِ حسنہ لازم و ملزم

اب اگلی آیت کے مضمون کا تعلق اخلاقِ حسنہ سے ہے۔ اخلاقِ حسنہ کی بنیاد ایمان پر ہے۔ ظاہر ہے جو انسان اللہ اور آخرت پر ایمان نہیں رکھتا، اس کے لیے اخلاقیات (morality) کا سرے سے کوئی جواز ہی نہیں رہ جاتا۔ یہی وجہ ہے کہ کمی سورتوں میں عموماً اور ابتدائی کمی سورتوں میں خصوصاً ایمان اور اخلاقِ حسنہ کے مضافین اگر متعدد مقامات پر اکٹھے نظر آتے ہیں۔ مثلاً سورۃ الماعون میں ارشاد ہوا: ﴿أَرَءَيْتَ الَّذِي يُكَذِّبُ بِالْدِينِ ۖ ۱ فَذَلِكَ الَّذِي يَدْعُ  
الْيَتِيمَ ۲ وَلَا يَعْضُلُ عَلَى طَعَامِ الْمُسْكِينِ﴾<sup>(۳)</sup> "کیا تم نے غور کیا اس شخص کی حالت پر جو جزا و سزا کا منکر ہے۔ یہی وہ شخص ہے جو یتیم کو وہ تکارتا ہے، اور کسی مسکین کو کھانا کھلانے پر ترغیب نہیں دیتا۔" سورۃ الماعون کی ان آیات کے مفہوم میں یہ اشارہ بھی پایا جاتا ہے کہ ایسا شخص خود بھی کسی مسکین کو دلچسپی کرنے کا روا و اوار نہیں۔ یہی وجہ ہے کہ حفظ ماقولہ کے طور پر وہ کسی دوسرے شخص کو بھی اس بھلے کام کی ترغیب نہیں دیتا۔ مہادا کہ کوئی پلٹ کریے کہہ دے کہ یہ نیک کام تم خود کیوں نہیں کرتے، ہو؟ یہاں پر اصل نکتہ سمجھنے کا یہ ہے کہ ایسے اخلاقی دیوالیہ پن کا شکار صرف وہی شخص ہو سکتا ہے جو اللہ اور آخرت کا منکر ہو۔ گویا اخلاق کی یہ پستی انکا رتو حید و آخرت کا لازمی نتیجہ ہے۔

سورۃ الماعون کا یہی مضمون عکسی ترتیب کے ساتھ سورۃ الطفیلین کی ابتدائی آیات میں

بایں الفاظ آیا ہے: ﴿وَيْلٌ لِّلْمُطْفِفِينَ ۝ ۱ الَّذِينَ إِذَا اكْتَالُوا عَلَى النَّاسِ يَسْتَوْفِفُونَ ۝ ۲ وَإِذَا كَالُوهُمْ أَوْ وَزَنُوهُمْ يُخْسِرُونَ ۝ ۳ آلا يَظْنُنَ اُولَئِكَ أَنَّهُمْ مَبْعُوثُونَ ۝ ۴ لِيَوْمٍ عَظِيمٍ ۝ ۵ يَوْمَ يَقُومُ النَّاسُ لِرَبِّ الْعَالَمِينَ ۝ ۶﴾ ”تباهی ہے ناپ توں میں کی کرنے والوں کے لیے۔ وہ لوگ کہ جب وہ دوسروں سے ناپ توں کر لیتے ہیں تو پورا پورا لیتے ہیں، اور جب ان کے لیے ناپتے ہیں یا انہیں توں کر دیتے ہیں تو کم دیتے ہیں۔ کیا یہ لوگ ذرا بھی خیال نہیں کرتے کہ وہ یقیناً اٹھائے جانے والے ہیں ایک عظیم دن (کی پیشی) کے لیے؟ جس دن لوگ رب العالمین کے حضور کھڑے ہوں گے۔“

تو معلوم ہوا کہ اللہ اور آخرت پر انسان کا ایمان ہوگا تو اس کا اخلاقی رو یہ بھی درست ہوگا۔ اگر یہ ایمان نہیں ہوگا تو اس کی اخلاقیات کے لیے کوئی بنیاد ہی نہیں رہ جائے گی۔ اس تہییدی وضاحت کو مد نظر رکھتے ہوئے اب اگلی آیت میں ان لوگوں کے کردار کا نقشہ ملاحظہ کیجیے جو ایک طرف تو اخلاقی پستی کی انتہا کو پہنچ ہوئے ہیں، مگر دوسری طرف بقول اقبال ذہانت اور منطق کی دلیلوں میں بدستور چالاک و بے باک ہیں:-

محکوم ہے بیگانہ اخلاص و مرقت ہر چند کہ منطق کی دلیلوں میں ہے چالاک آیت ۷۲ ﴿وَإِذَا قِيلَ لَهُمْ أَنْفَقُوا مِمَّا رَزَقْنَاهُمُ اللَّهُ ۝ ۱ قَالَ الَّذِينَ كَفَرُوا إِنَّ الَّذِينَ آمَنُوا مِنْ الْطِعِيمُ مَنْ لَوْ يَشَاءُ اللَّهُ أَطْعَمَهُ ۝ ۲ إِنْ أَنْتُمْ إِلَّا فِي ضَلَالٍ مُّبِينٍ ۝ ۳﴾ ”اور جب کہا جاتا ہے ان سے کہ خرچ کرو اس میں سے جو اللہ نے تم کو رزق دیا ہے تو کفر کرنے والے ایمان لانے والوں سے کہتے ہیں: کیا ہم انہیں کھلائیں کہ اگر اللہ چاہتا تو خود انہیں کھلادیتا؟ نہیں ہوتا مگر کھلی گمراہی میں۔“

### منکرین کی انوکھی منطق

﴿وَإِذَا قِيلَ لَهُمْ أَنْفَقُوا مِمَّا رَزَقْنَاهُمُ اللَّهُ ۝ ۱﴾ ”جب ان سے کہا جاتا ہے کہ خرچ کرو اس رزق میں سے جو اللہ نے تمہیں دے رکھا ہے،“ جب ان کے اہلِ ثروت لوگوں کو ترغیب دی جاتی ہے کہ تمہیں چاہیے کہ اللہ تعالیٰ کے عطا کردہ رزق میں سے مسکینوں، تیمیوں اور محتاجوں پر بھی خرچ کرتے رہو تو: ﴿قَالَ الَّذِينَ كَفَرُوا إِنَّ الَّذِينَ آمَنُوا أَنْطِيعُمْ مَنْ لَوْ يَشَاءُ اللَّهُ ۝ ۲﴾

اَطْعَمَهُ》 ”کفر کرنے والے ایمان لانے والوں سے کہتے ہیں کیا ہم انہیں کھلائیں کہ اگر اللہ چاہتا تو خود انہیں کھلا دیتا؟“

بھائی اور خلق خدا کی بہبود کے عمل سے راہ فرار اختیار کرنے کی منطق کے طور پر ان لوگوں کا یہ ”ترکی بہتر کی“ جواب سنئے اور ان کی ”ذہانت“ کی داد دیجیے کہ اللہ تو سب کا رازق ہے، وہ عالیٰ کُلِّ شَئِٰ قَدِيرُ ہے۔ وہ اگر ہمیں نواز سکتا ہے تو ان غریب غرباء کو بھی ضرور دے سکتا ہے۔ اس نے اگر انہیں تنگ دست رکھا ہے تو یہ اس کی طے شدہ تقدیر ہے اور اس کی مشیت و مرضی اسی میں ہے۔ اب اگر ہم انہیں کھلائیں پلائیں گے اور ان کی تکالیف رفع کرنے کے لیے اپنا مال صرف کریں گے تو ظاہر ہے یہ اللہ کی مشیت اور تقدیر کے سراسر خلاف ہو گا۔ تو کیا ہم اللہ کی تقدیر کو الٹ دیں؟ کیا ہم اللہ کی مشیت کو چینچ کر دیں؟ ذرا ہوش کے ناخن لو! کیا تم ہمیں اللہ کے فیصلوں کے خلاف اُکسار ہے ہو؟

﴿إِنْ إِنْتُمْ إِلَّا فِي ضَلَالٍ مُّسِيْنُونَ ﴾ ۲۸﴾ ”نہیں ہو تم مگر کھلی گمراہی میں“۔ تمہاری ان بالتوں سے تو ثابت ہوتا ہے کہ تم بالکل ہی بہک گئے ہو۔ بلکہ اب اللہ تعالیٰ کی مشیت کے خلاف ترغیب دے کر تم لوگ ہمیں بھی گمراہ کرنے کی کوشش کر رہے ہو! اس مفہوم میں اس فقرے کو مذکورہ لوگوں کے گزشتہ قول کا تسلسل سمجھا جائے گا۔ لیکن یہ بھی ممکن ہے کہ یہ فقرہ اللہ تعالیٰ کی طرف سے ان کے قول پر تبصرہ ہو کہ اے گروہ کفار انفاقی مال سے بچنے کے لیے اپنی خود ساختہ منطق کے تانے بننے بنتے ہوئے تم لوگ گمراہی میں بہت دور نکل گئے ہو۔

اگر یہ فقرہ انہی لوگوں کے قول کا تسلل ہے تو اس کا مطلب یہ ہے کہ اللہ تعالیٰ نے ان کے اس قول پر کوئی تبصرہ نہیں فرمایا۔ گویا اس فقرے سے ان کی سوچ کی کبھی اور ان کے باطن کی خباثت و شناخت اس قدرعیاں ہے کہ اس کا جواب دینا یا اس پر تبصرہ کرنا بھی تحصیل حاصل (جو چیز از خود حاصل ہواں کے حصول کی کوشش کرنے) کے متادف ہے، جو اللہ تعالیٰ کے شایان شان نہیں۔

**آیت ۲۸** ﴿وَيَقُولُونَ مَقْتَى هَذَا الْوَعْدُ إِنْ كُنْتُمْ صَدِيقِينَ ﴾ ۲۸﴾ ”اور یہ لوگ کہتے ہیں کب پورا ہو گا یہ وعدہ اگر تم سچ ہو!“

اس آیت میں خصوصی طور پر مشرکین مکہ کی متکبرانہ سوچ اور خونے اعراض و استہزا کی

کیفیت کا نقشہ کھینچا گیا ہے۔ یہ لوگ اکثر حضور ﷺ اور اہل ایمان کو مخاطب کر کے استہزا سے انداز میں فقرے کئے رہتے تھے کہ جس قیامت کے بارے میں تم لوگ ہمیں دھونس دیتے چلے آ رہے ہو وہ آ خر کہاں رہ گئی ہے؟ تمہارا یہ دعویٰ ہے کہ قیامت آئے گی تو سب لوگوں کو پھر زندہ کر لیا جائے گا اور ان کی سزاوجزا کے نیصے ہوں گے اور یہ کہ اگر ہم نے تمہاری بات نہ مانی تو اس دن ہمیں جہنم کی آگ میں جھونک دیا جائے گا۔ اگر تم قیامت کے بارے میں واقعی اتنا کچھ جانتے ہو تو ذرا یہ بھی بتا دو کہ وہ کب آئے گی؟ ﴿۳۱۹﴾ اگر تم اپنے اس دعوے میں بچ ہو تو لگے ہاتھوں قیامت کے دن اور وقت کا تعین بھی کر دو۔

**آیت ۳۹** ﴿۳۹﴾ 『مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَغْصِمُونَ ۝﴾ یہ نہیں انتظار کر رہے مگر ایک چنگھاڑ کا جوان ہیں آ لے گی اس حالت میں کہ وہ باہم جھگڑ رہے ہوں گے۔

﴿۳۹﴾ یعنی ان کی ایسی باتوں سے تو گلتا ہے کہ وہ اللہ کے عذاب کی چنگھاڑی کے مفترض ہیں۔ لیکن انہیں معلوم ہونا چاہیے کہ یہ سب کچھ بالکل اچاک ہوگا۔ جب ان کے بارے میں عذاب کا نیصلہ ہو جائے گا تو اس کے لیے اللہ تعالیٰ کو کوئی خاص اہتمام نہیں کرنا پڑے گا۔ بس ایک صیحہ (چنگھاڑ) ہی ان کو نیست و نابود کرنے کے لیے کافی ہوگی۔ یہ وہی بات ہے جو قبل از یہ دوسرے رکوع میں با ایں الفاظ بیان ہوئی ہے: ﴿۴۰﴾ ۳۹ کانٹ  
إِلَّا صَيْحَةً وَاحِدَةً فَإِذَا هُمْ خَامِدُونَ ۝﴾ کہ وہ متکبر لوگ جو رسولوں کے خلاف انتہائی اقدام کرنے کے لیے آپ سے باہر ہو رہے تھے وہ سب کے سب ایک چنگھاڑ کی تاب نہ لاتے ہوئے پلک جھکنے کی دری میں ختم ہو کر رہ گئے۔

﴿۳۹﴾ 『تَأْخُذُهُمْ وَهُمْ يَغْصِمُونَ ۝﴾ یعنی وہ چنگھاڑ انہیں اچاک آ لے گی اس حالت میں کہ وہ لوگ اپنی منطقی دلیلوں کے بل پر بحث و تکرار کر رہے ہوں گے۔

**آیت ۵۰** ﴿۵۰﴾ 『فَلَا يَسْتَطِعُونَ تَوْصِيهً وَلَا إِلَى أَهْلِهِمْ يَرْجِعُونَ ۝﴾ ”پھر نہ تو وہ دیست کر سکیں گے اور نہ ہی اپنے گھر والوں کی طرف لوٹ سکیں گے۔“

وہ چنگھاڑ ایسی جان لیوا ہو گی کہ جو جہاں ہو گا، وہیں بجھ کر رہ جائے گا۔ کسی کو اتنی مهلت بھی نہیں ملے گی کہ وہ کوئی دیست کر سکے اور نہ ہی ان میں سے کوئی شخص اپنے اہل و عیال کی

طرف لوٹ کر جا سکے گا۔ اس سورہ مبارکہ کے اسلوب اور آہنگ کے ساتھ جس شخص کو خصوصی مناسبت پیدا ہو جائے اسے محسوس ہو گا کہ یہاں اس رکوع کے اختتام تک اس کا مرکزی مضمون اپنے tempo کے اعتبار سے کلائنکس کو پہنچ گیا ہے۔ اور یہ کہ اپنے مضمون اور اسلوب کے اعتبار سے یہ رکوع واقعی اس سورت کے ”قلب“ کی حیثیت رکھتا ہے۔

### پہلے تین رکوعوں کے مضامین کا اجمالی جائزہ

پہلے رکوع کی ابتدائی آیات میں نبی اکرم ﷺ سے براہ راست خطاب ہے۔ اس کے بعد مکہ میں آپ کی دعوت سے پیدا ہونے والی صورت حال، خصوصی طور پر قریش کے انکار و اعراض کی کیفیت کا نقشہ دکھایا گیا اور اس ضمن میں یہ وضاحت بھی کردی گئی کہ اس کے بعد ان میں سے اکثر لوگ ایمان لانے والے نہیں ہیں۔

دوسرے رکوع میں رسالت سے متعلق مسائل و مضامین کے حوالے سے ایک بستی کا واقعہ بیان ہوا ہے۔ اس بستی والوں کی طرف پے در پے تین رسول بھیجے گئے، مگر وہ لوگ کفر و انکار پر اڑے رہے، بلکہ انہوں نے ان رسولوں کے خلاف انتہائی اقدام کرنے کا فیصلہ کر لیا۔ اس صورت حال میں اس بستی کے ایک صاحب ایمان شخص نے رسولوں کے حق میں کھڑے ہو کر کلمہ: حق کہا تو اسے شہید کر دیا گیا۔ اس کے بعد وہ قوم اللہ تعالیٰ کے عذاب کی زد میں آ کر ہلاک ہو گئی۔ اس واقعہ کے ذریعے مکہ کے معروضی حالات میں ایک طرف حضور ﷺ اور مسلمانوں کی دلジョی فرمائی گئی تو دوسری طرف کفار قریش کے لیے یہ پیغام دیا گیا کہ تم لوگ جس راستے پر بگشٹ دوڑے چلے جا رہے ہو اس راستے کی منزل بالآخر وہی انجام ہے جس سے اس بستی کے باشندے دوچار ہوئے تھے۔

تیسرا رکوع کے بارے میں میری رائے یہ ہے کہ اپنے مضمون (توحید) کے اعتبار سے یہ رکوع اس سورت کے ”قلب“ کی حیثیت رکھتا ہے۔ (ظاہری اعتبار سے بھی یہ رکوع سورت کے عین درمیان میں واقع ہے)۔ اس رکوع میں آیاتِ الہیہ (اللہ تعالیٰ کی نشانیوں) کے حوالے سے توحید کا مضمون اجاگر کیا گیا ہے۔ اس رکوع کا بنیادی پیغام یہ ہے کہ ایک سلیم اعقل اور سلیم الفطرت انسان کے حق میں کائنات (اللہ تعالیٰ کی نشانیوں) کے مشاہدے کے ذریعے درج ذیل دونتائج لازمی نکلنے چاہئیں:

تذگر: یہ یاد ہانی اور نصیحت کہ اس کائنات کی ہر چیز اللہ کی حکمت، اس کے کمال قدرت اور کمال علم کی نشانی ہے۔ یعنی اللہ تعالیٰ کی ان نشانیوں کے با مقصد مشاہدے سے ایک باشур انسان کے دل و دماغ میں اللہ تعالیٰ کی یاد تازہ ہو جانی چاہیے۔

تشکر: اللہ کے تذکر اور اس کی یاد کے نتیجے میں ایک سلیم الفطرت انسان کے دل سے شکر کے سوتے پھوٹنے چاہیے۔ اللہ تعالیٰ کی نشانیوں کے مشاہدے سے ایک باشور انسان کو اس حقیقت تک پہنچنے میں دیرینہیں لگتی کہ اللہ تعالیٰ نے اپنی تخلیق کردہ ان چیزوں کو انہائی مربوط و منظم انداز میں انسان کی خدمت پر مامور کر رکھا ہے۔ مثلاً سورج جہاں اللہ تعالیٰ کی عظمت کا نشان ہے وہاں یہ ہواؤں کے چلنے، بارشوں کے برنسے، موسموں کے ادنے بدلنے، رات دن کے آنے جانے، زمین پر روشنی اور حرارت پہچانے، فصلوں اور چلوں کے پکنے اور ہر قسم کے نباتات کی زندگی کو برقرار رکھنے کا ذریعہ بن کر گویا بُنی نوع انسان کی خدمت میں مصروف ہے۔ اور اس حیثیت سے یہ اللہ تعالیٰ کی ربوبیت کی ایک بہت بڑی نشانی ہے۔ چنانچہ اللہ تعالیٰ کی ربوبیت کے ایسے آثار کے مشاہدے کے نتیجے میں ایک سلیم العقل اور سلیم الفطرت انسان کو احسان مندی اور شکر کے جذبات سے سرشار ہو کر بے اختیار اللہ تعالیٰ کے حضور جحک جانا چاہیے۔

## رکوع ۳

وَنِفَخْرَ فِي الصُّورِ فَإِذَا هُمْ مِنَ الْأَجْدَاثِ إِلَى رَبِّهِمْ يَنْسِلُونَ ۝ قَالُوا يُوَيْلَنَا مَنْ بَعَثَنَا مِنْ مَرْقَدِنَا ۝ هَذَا مَا وَعَدَ الرَّحْمَنُ وَصَدَقَ الرُّسُلُونَ ۝ إِنْ كَانَتِ إِلَّا صَيْحَةً وَّاَحِدَةً فَإِذَا هُمْ جَمِيعُهُمْ لَدُنَّا مُحْضَرُونَ ۝ فَالْيَوْمَ لَا تُظْلَمُ نَفْسٌ شَيْئًا وَّلَا تُجْزَوْنَ إِلَّا مَا كُنْتُمْ تَعْمَلُونَ ۝ إِنَّ أَصْحَابَ الْجَنَّةِ الْيَوْمَ فِي شُغْلٍ فَلَكُمُونَ ۝ هُمْ وَآزْوَاجُهُمْ فِي ظِلَالٍ عَلَى الْأَرْأَى إِلَكَ مُتَّكِلُونَ ۝ لَهُمْ فِيهَا فَاكِهَةٌ وَّلَهُمْ مَا يَدْعُونَ ۝ سَلَامٌ قَوْلًا مِنْ رَبِّ رَّحْمَنٍ ۝ وَأَمْتَازُوا الْيَوْمَ أَيْمَانًا الْجُنُّوْنُ ۝ أَكْمَمْ أَعْهَدُ إِلَيْكُمْ يَنْبَغِي أَدْمَرَ أَنْ لَا تَعْبُدُوا الشَّيْطَانَ ۝ إِنَّهُ لَكُمْ عَدُوٌّ مُبِينٌ ۝ وَأَنْ اعْبُدُونِي ۝ هَذَا صِرَاطٌ مُسْتَقِيمٌ ۝ وَلَقَدْ أَضَلَّ مِنْكُمْ جِهَلًا كَثِيرًا ۝ أَفَلَمْ تَكُونُوا

تَعْقِلُونَ ۝ هُذِهِ جَهَنَّمُ الَّتِي كُنْتُمْ تُوعَدُونَ ۝ إِصْلَوْهَا الْيَوْمَ إِيمَانَكُنُتُمْ  
تَكْفِرُونَ ۝ أَلَيْوَمْ نَخْتِمُ عَلَىٰ أَفْوَاهِهِمْ وَتَكَلَّمُنَا أَيْدِيهِمْ وَتَشَهَّدُ أَرْجُلُهُمْ  
إِيمَانًا كَانُوا يَكْسِبُونَ ۝ وَلَوْنَشَاءُ لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأُلِّيَّ  
يُبَصِّرُونَ ۝ وَلَوْنَشَاءُ لَمْ سَخِنْهُمْ عَلَىٰ مَكَانَتِهِمْ فَهَا اسْتَطَاعُوا مُضِيًّا وَلَا  
يَدْجِعُونَ ۝

چوتھے رکوع کا مرکزی مضمون آخرت ہے۔ لیکن اس رکوع کے اندر توحید اور رسالت کے مفہامیں بھی کسی نہ کسی انداز میں اس مرکزی مضمون کے ساتھ ساتھ چل رہے ہیں۔ توحید، رسالت اور آخرت دراصل کلی سورتوں کے بنیادی مفہامیں ہیں۔ طویل کلی سورتوں میں یہ تینوں مفہامیں ایک ساتھ اس طرح چلتے نظر آتے ہیں کہ ہر طویل کلی سورت میں ان میں سے کسی ایک مضمون کو مرکزی حیثیت حاصل ہے، جبکہ باقی دو مفہامیں مرکزی مضمون کے تابع ہو کر ضمناً آئے ہیں۔ البتہ مختصر کلی سورتوں میں عام طور پر ان میں سے کوئی ایک مضمون ہی آتا ہے، جیسے سورۃ الاخلاص کا موضوع صرف توحید ہے۔ سورۃ یسوس میں بھی عام کلی سورتوں کی طرح مذکورہ تینوں مفہامیں کا ذکر ہے، لیکن سورت کے اندر ان مفہامیں کی تقسیم بالکل منفرد انداز میں ہوئی ہے۔ اس سورت کے پہلے دور کوع صرف رسالت کے مضمون کے لیے مختص ہیں۔ پھر تیرے رکوع میں توحید اور معرفتِ خداوندی کا بیان ہے۔ اس کے بعد چوتھے اور پانچویں رکوع کا مرکزی مضمون آخرت ہے، لیکن اس مضمون کے ساتھ ضمناً توحید اور رسالت کے مفہامیں بھی آئے ہیں اور یہ تینوں موضوعات آپس میں اس طرح گندھے ہوئے ہوئے ہیں کہ انہیں ایک دوسرے سے علیحدہ کرنا ممکن نہیں۔ اس اسلوب میں اس سورت کے یہ دور کوع سورۃ السجدة سے مشابہ ہیں۔ ان دونوں رکوعوں کے آہنگ (rhythm) میں دل کی دھڑکن کا انداز بہت نمایاں ہے۔

**آیت ۱۵** ﴿وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ۝﴾  
”اور صور میں پھونکا جائے گا تو یہ کا یک یہ لوگ قبروں سے نکل کر اپنے رب کی طرف چل پڑیں گے۔“

## نُفخَةٌ صورٌ اور اس کے مرحلے

﴿وَنُفخَةٌ فِي الصُّورِ﴾ اس جملے کا ترجمہ یوں بھی کیا جاسکتا ہے: ”اور پھونک دیا گیا صور میں۔“

نُفخَةٌ فعل ماضی مجہول ہے۔ لغوی معنی ہیں: ”پھونکا گیا۔“ قرآن مجید میں آخرت و قیامت کے واقعات کے ذکر کے لیے اکثر ماضی کا صیغہ آیا ہے، حالانکہ ہمارے لیے وہ مستقبل کے واقعات ہیں۔ اس کی وجہ یہ ہے کہ عربی کے صیغہ ماضی میں فعل ماضی کے معنی کے ساتھ ساتھ قطعیت اور حتمیت کا مفہوم بھی پایا جاتا ہے۔ ظاہر ہے جو چیز واقع ہو چکی ہو اس کے ہارے میں شک نہیں ہو سکتا۔ چنانچہ قیامت اور آخرت کے حالات و واقعات کی قطعیت اور حجیف کو ظاہر کرنے کے لیے قرآن مجید میں ان کا ذکر اکثر ماضی کے صیغہ میں ہوا ہے۔ اس ضمن میں یہ نکتہ بھی پیش نظر رہتا چاہیے کہ ماضی، حال اور مستقبل کی تقسیم کا تعلق ہم انسانوں سے ہے۔ اللہ تعالیٰ کا کل علم (مَا كَانَ وَمَا يَكُونُ) توہر لمحہ اس کے سامنے موجود ہے، جیسے سورۃ المعراج میں فرمایا گیا: ﴿لَأَنَّهُمْ يَرَوْنَهُ بَعْدِيَاً، ۚ وَنَرَاهُ فَرِيَّيَاً﴾ ”بے شک یہ لوگ اس (قیامت) کو دور سمجھتے ہیں جبکہ ہم اسے قریب دیکھ رہے ہیں۔“

صور میں پھونکے جانے کا ذکر قرآن مجید میں متعدد مقایات پر آیا ہے۔ سورۃ الزمر کے آخر میں خصوصیت کے ساتھ ذکر ہوا ہے کہ صور دو مرتبہ پھونکا جائے گا:

﴿وَنُفخَةٌ فِي الصُّورِ فَصَعَقَ مَنْ فِي السَّمَاوَاتِ وَمَنْ فِي الْأَرْضِ إِلَّا مَنْ شَاءَ اللَّهُ شُئْ لَمْ نُفخْ فِيهِ أُخْرَىٰ فَإِذَا هُمْ قِيَامٌ يَنْظَرُونَ﴾

”اور صور میں پھونکا جائے گا تو بے ہوش کر گر پڑیں گے وہ سب جو آسمانوں میں ہیں اور زمین میں ہیں، سو ایسے ان کے جن کے بلے میں اللہ چاہے۔ پھر پھونکا جائے گا اس میں دوسری بار تو یہا کیک وہ سب انھ کھڑے ہوں گے دیکھتے ہوئے۔“

حضرت ابو ہریرہ رضی اللہ عنہ کی روایت کردہ ایک حدیث میں اس مضمون کی مزید وضاحت ملتی ہے جس سے معلوم ہوتا ہے کہ نُفخَةٌ صور میں مرتبہ ہوگا:

(۱) نَفْخَةُ الْفَزَعِ: یہ پہلا نُفخَةٌ ہوگا۔ اس سے زمین و آسمان کی تمام مخلوق شدید گھبراہٹ کے ہام میں سہم جائے گی اور پوری کائنات میں شدید ہلکل پیدا ہو جائے گی: ﴿يَوْمَ يَكُونُ النَّاسُ

كَالْفَرَاشِ الْمُبَثُوتِ ۝ وَتَكُونُ الْجِبَالُ كَالْعِهْنِ الْمُنْفُوشِ ۝ (القارعة) ”اس دن انسان بکھرے ہوئے پینگوں کی مانند ہوں گے اور پہاڑ دھنکی ہوئی روئی کے مانند ہو جائیں گے۔“ سورۃ الحج کی ابتدائی آیات میں اس غیر معمولی صورت حال کا ذکر باس الفاظ ہوا ہے:

﴿إِنَّمَا النَّاسُ اتَّقُوا رَبَّكُمْ إِنَّ زَلْزَلَةَ السَّاعَةِ شَيْءٌ عَظِيمٌ ۝ يَوْمَ تَرَوُنَهَا تَذَهَّلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتٍ حَمْلٌ حَمْلَهَا وَتَرَى النَّاسَ سُكَّارًا وَمَا هُمْ بِسُكَّارٍ وَلَكِنَّ عَذَابَ اللَّهِ شَدِيدٌ ۝﴾

”لوگو! اپنے رب کا لائقی اختیار کرو بلاشبہ قیامت کا زلزلہ بہت بڑی چیز ہے۔ جس دن تم اسے دیکھ لو گے ہر دودھ پلانے والی اپنے دودھ پینے بچے کو بھول جائے گی اور تمام حمل والیوں کے حمل گر جائیں گے اور تم دیکھو گے کہ لوگ مدھوش دکھائی دیں گے، حالانکہ وہ نئے میں نہیں ہوں گے بلکہ اللہ کا یہ عذاب بہت سخت ہو گا۔“

اس کے علاوہ تھج اولیٰ کی کیفیت کا ذکر سورۃ انمل آیت ۷ اور ۸۸ میں بھی آیا ہے۔

(ii) نفحۃ الصّعْق: دوسری مرتبہ جب صور میں پھونکا جائے گا تو دھنٹا ایک عمومی موت سب پر طاری ہو جائے گی۔

(iii) نفحۃ القيام: اس کے بعد کسی وقت تیرنگی ہو گا، جس کے نتیجے میں سب لوگ کھڑے ہو جائیں گے۔ سورۃ الزمر کی اس آیت میں اسی نتیجے کا ذکر ہے: ﴿ثُمَّ نُفَخَ فِيهِ أُخْرَى فَإِذَا هُمْ قِيَامٌ يَنْظُرُونَ ۝﴾ ”پھر ایک مرتبہ اور اس میں پھونکا جائے گا تو اچانک سب لوگ کھڑے ہو جائیں گے دیکھتے ہوئے۔“

ان میں سے ہر نتیجے کے درمیان کتنا وقت ہو گا؟ یہ اللہ تعالیٰ ہی جانتا ہے۔ اللہ تعالیٰ کے ہاں وقت کے اپنے پیمانے ہیں۔ جیسے سورۃ المعارج کی آیت ۲ سے واضح ہوتا ہے کہ اللہ کے ہاں ایک دن ہمارے پچاس ہزار سال کے برابر ہے۔ بہرحال آیت زیر مطالعہ میں ”نفحۃ قیامت“، یعنی تیرنے نتیجے کا ذکر ہے، جس کے نتیجے میں تمام انسان زندہ ہو کر انہوں کھڑے ہوں گے۔ حیرت اور گھبراہٹ میں انہیں کچھ نہیں سو جھر رہا ہو گا کہ وہ کہاں تھے اور اب کہاں سے انہیں اٹھایا گیا ہے۔

﴿فَإِذَا هُمْ مِنَ الْأَجْدَاثِ إِلَى رَبِّهِمْ يَنْسِلُونَ ۝﴾ ”تو یہ لوگ فوراً اپنی قبروں سے نکل کر اپنے رب کی طرف چل پڑیں گے۔“ ایسے فقردوں میں لفظ ”إِذَا فوراً یا اچانک“ کے معنی

دیتا ہے۔

**آیت ۵۵** ﴿قَالُوا يٰوٰيْلَنَا مَنْ بَعَثَنَا مِنْ مَرْقَدِنَا كَهْذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ "({اُس وقت) وہ کہیں گے: ہائے ہماری شامت! کس نے ہمیں اٹھایا ہے ہماری قبروں سے؟ یہ ہے وہ جس کا وعدہ کیا تھا رحمٰن نے اور سچ کہا تھا رسولوں نے۔" ﴿قَالُوا يٰوٰيْلَنَا مَنْ بَعَثَنَا مِنْ مَرْقَدِنَا﴾ "وہ کہیں گے کہ ہائے ہماری شامت! ہمیں ہماری قبروں سے کس نے اٹھایا ہے؟" رُقُود کے معنی سونے یا لینے کے ہیں۔ مَرْقَد وہ جگہ ہے جہاں کوئی شخص لیٹا ہو یا سویا ہوا ہو۔

﴿هَذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ "یہ ہے وہ جس کا رحمٰن نے وعدہ کیا تھا اور رسولوں نے سچ کہا تھا۔" اس فقرے کے بارے میں ایک رائے تو یہ ہے کہ یہ پچھلے فقرے کا ہی تسلیل ہے۔ یعنی تیرے نفخہ (نفخۃ القيام) کے بعد جب وہ لوگ اٹھیں گے اور ہوش میں آئیں گے تو وہ حیران و پریشان ہوں گے کہ یہ ہمارے ساتھ کیا ہوا ہے؟ کس نے ہمیں ہماری قبروں سے یوں اچاک اٹھادیا ہے۔ پھر اچاک انہیں سب کچھ یاد آجائے گا اور وہ پکاراں گے: ہائے ہماری شامت! یہ تو وہی وقت اور وہی واقعہ ہے جس کا اللہ تعالیٰ نے وعدہ کر رکھا تھا، اور جس کی خبر اللہ کے سب رسول دیتے چلے آئے تھے۔ میرے نزدیک یہی رائے اقرب ہے۔ سورۃ الصافات کی درج ذیل آیات بھی اسی رائے کی تائید کرتی ہیں: ﴿إِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ۚ وَقَالُوا يٰوٰيْلَنَا هَذَا يَوْمُ الدِّينِ﴾ "تو وہ بس ایک ڈانٹ ہو گی، تو اچاک وہ دیکھتے ہوئے ہوں گے۔ اور وہ کہیں گے کہ ہائے ہماری شامت! یہ ہے وہ جزا اکا دن!" البتہ مذکورہ فقرے کے بارے میں ایک رائے یہ بھی ہے کہ ان لوگوں کی ﴿يٰوٰيْلَنَا مَنْ بَعَثَنَا مِنْ مَرْقَدِنَا﴾ کی دہائی کے جواب میں اللہ تعالیٰ کی طرف سے کوئی ندانگائے گا: ﴿هَذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ کہ یہ ہے وہ دن جس کا تم سے رحمٰن نے وعدہ کر رکھا تھا، اور تمہاری طرف جو رسول آتے رہے تھے وہ بھی تم لوگوں کو اس دن کی خبر دیتے رہے تھے۔

**آیت ۵۶** ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ﴾ "وہ بس ایک چنگھاڑ ہو گی اور پھر وہ سب کے سب ہمارے سامنے حاضر کر دیے جائیں گے۔"

نوٹ کیجیے اس سورہ مبارکہ میں لفظ صَحِّۃ (چنْ یا چنگھاڑ) یہاں تیسرا بار آیا ہے۔ اس سے پہلے یہ لفظ آیت ۱۲۹ اور آیت ۳۹ میں بھی آچکا ہے۔ یہ دراصل سورتوں کے اپنے اپنے اسلوب کی تخصیص کا معاملہ ہے۔ بعض سورتوں میں بعض الفاظ یا مضمایں بار بار آتے ہیں۔ بہر حال قرآن مجید میں صَحِّۃ کا ذکر اللہ تعالیٰ کے عذاب کے حوالے سے بھی آیا ہے۔ ماضی میں کئی اقوام ایسی گزری ہیں جن پر عذاب خداوندی ایک خوفناک چنْ یا چنگھاڑ (صَحِّۃ) کی شکل میں آیا اور اس سے متعلقہ قوم کے تمام افراد ہلاک ہو گئے۔ نتیجے اولیٰ اور نتیجے ثانیہ میں بھی ایسی ہی کوئی خوفناک آواز ہو گی جس سے تمام انسانوں پر موت طاری ہو جائے گی۔

آیات زیر مطالعہ میں اس سورہ مبارکہ کا پڑتا شیر اسلوب بہت واضح انداز میں جھلک رہا ہے۔ کسی گفتگو یا تقریر کے اندر ایسی غیر معمولی تاثیر منطقی استدلال سے نہیں بلکہ متكلم یا مقرر کے یقین کی پختگی سے پیدا ہوتی ہے۔ جب کسی متكلم یا خطیب کے رُگ و پے میں پختہ و کامل یقین سرا یت کیے ہوئے ہو تو اس کے اس یقین کی تاثیر سامعین کے قلوب و اذہان کو متاثر کیے بغیر نہیں رہتی۔ یہ اس سورہ مبارکہ کا وہ انداز ہے جس سے مردہ دلوں کو نئی زندگی اور ایمان و ایقان کی سردمہری کوتازہ حرارت نصیب ہوتی ہے۔

**آیت ۵۳** ﴿فَالْيَوْمَ لَا تُظْلَمُ نَفْسٌ شَدِّيْنَا وَلَا تُجْزَوْنَ إِلَّا مَا كُنْتُمْ تَعْمَلُونَ ﴾

”تو آج کے دن کسی جان پر کوئی ظلم نہ ہو گا اور تمہیں نہیں بدلہ دیا جائے گا مگر وہی جو کچھ تم عمل کرتے رہے۔“

﴿فَالْيَوْمَ لَا تُظْلَمُ نَفْسٌ شَدِّيْنَا﴾ تو آج کے دن کسی جان پر کسی قسم کا ظلم نہیں ہو گا۔ نہ تو کسی کو کسی ناکردار گناہ کی سزا ملے گی، اور نہ ہی کسی کے ایثار و خلوص کا کوئی دقیقتہ فروغزاشت ہو گا۔

..... تو عرصہ محشر میں ہے!

اپنے اسلوب کے اعتبار سے یہ آیت گویا ”تصویر حال“ ہے۔ اگر انسان اسے حاضر دماغی سے پڑھے تو اسے محسوس ہو گا کہ وہ اس وقت میدانِ محشر میں کھڑا ہے، اور یہ مکالمہ اور مخاطبہ اس کے سامنے ہو رہا ہے۔ اسی طرح علامہ اقبال کا یہ شعر بھی ”تصویر حال“ کا درجہ رکھتا ہے:-

یہ گھری محشر کی ہے تو عرصہ محشر میں ہے پیش کر غالباً عمل کوئی اگر دفتر میں ہے! اے انسان! اس دنیا میں رہتے ہوئے تو معرضِ امتحان میں ہے، اللہ تعالیٰ نے تجھے بہت سی صلاحیتیں عطا کر کے اس دارالامتحان میں بھیجا ہے۔ اب تجھ پر لازم ہے کہ تو اپنی مہلت زندگی میں اللہ تعالیٰ کی ودیعت کر دہ ان صلاحیتوں کو بہتر سے بہتر انداز میں بروئے کار لاتے ہوئے اعمال کے میدان میں حتی الوعظ اچھی کارکردگی دکھائے۔ یہی مضمون علامہ اقبال نے ایک فارسی شعر میں بایں الفاظ بیان کیا ہے:-

بر آور ہر چہ اندر سینہ داری سر و دے نالہ آہئے فغا نے!

کاے انسان! تیر، سینے میں جو کچھ بھگی ہے اسے باہر نہالو۔ بے شک، و راگ، ہو نالہ و فریاد ہو یا آہ و فغال ہو۔ یعنی اللہ تعالیٰ نے تمہیں جو جو صلاحیتیں دے رکھی ہیں، ان سب کو میدانِ عمل میں بروئے کار لاؤ۔ ظاہر ہے یہ دنیا انسان کے لیے دارالامتحان ہے، جبکہ قیامت کا دن اس کے لیے اس امتحان کے متانج دیکھنے کا دن ہو گا۔ چنانچہ اگر انسان دارالامتحان میں رہتے ہوئے متانج کے دن کا تصور اپنے ذہن میں تحضیر کر کے گا تو اس کی محنت اور کوشش کی سمت درست رہنے کا امکان ہے۔

﴿وَلَا تُجزُونَ إِلَّا مَا كُنْتُمْ تَعْمَلُونَ ﴾<sup>(۵۲)</sup>﴾ اور تمہیں نہیں بدلہ دیا جائے گا مگر وہی کچھ جو تم عمل کرتے رہے ہو۔ سورہ یونس کی آیت ۵۲ میں اس مضمون کے حوالے سے ﴿فَلْ تُعْذِرَوْنَ إِلَّا بِمَا كُنْتُمْ تَكْسِبُونَ﴾ کے الفاظ آئے ہیں۔ یعنی وہاں "ما" سے پہلے حرف "ب" کا اضافہ ہوا ہے۔ ان دونوں اسالیب میں فرق یہ ہے کہ "ما" کے مفہوم میں بدلے کی شکل تبدیل ہونے کا امکان پایا جاتا ہے۔ یعنی عمل کا بدلہ اس کے وزن یا تناسب سے تو ہو گا، لیکن ہو سکتا ہے کہ اور شکل میں ہو۔ جبکہ "ما" میں یہ مفہوم پایا جاتا ہے کہ جو عمل ہو گا الیمنہ وہی سامنے آجائے گا، اس میں کسی قسم کا کوئی تغیر و تبدل نہیں ہو گا۔ دراصل دنیا میں انسانی اعمال و افعال کے اور آزمائش کے پردے پڑے ہوئے ہیں، جس کی وجہ سے یہاں کسی عمل کی اصل شکل اور تاثیر ہمارے سامنے نہیں آتی۔ قیامت کے دن یہ پردے ہٹا لیے جائیں گے اور ہر عمل اپنی اصل شکل کے ساتھ "کاسب" کے سامنے آئے گا۔ مثلاً جھوٹ کے اندر ظلمت ہے۔ یہ ظلمت دنیا میں ہمیں نظر نہیں آتی، جبکہ قیامت کے دن ایک ایک جھوٹ کی ظلمت ظاہر ہو جائے گی۔

اسی طرح دنیا میں حرام خوری کی تاثیر بھی ظاہر نہیں ہوتی اور sugar coated pills کی طرح اس کی تینی آزمائش کے پردوں میں چھپی رہتی ہے۔ تاہم قیامت کے دن ظاہری پردوے ہٹا کر حرام کا کھایا پیا تمام تر تینی اور تعفن سمیت متعلقہ انسان کے سامنے رکھ دیا جائے گا۔

**آیت ۵۵** ﴿إِنَّ أَصْحَابَ الْجَنَّةِ الْيُوْمَ فِي شُغْلٍ فَكِهُونَ ۝﴾ ”جنتی لوگ اُس دن اپنے مشاغل میں ہشاش بشاش ہوں گے۔“

### اہل جنت کے مشاغل

﴿فِي شُغْلٍ فَكِهُونَ ۝﴾ وہ جنت میں اللہ تعالیٰ کی عطا کردہ نعمتوں کے درمیان خوشیاں منار ہے ہوں گے۔ فاکہہ (جمع فوَاکہ) کے لغوی معنی پھل وغیرہ کے ہیں۔ آگے آیت ۷۵ میں یہ لفظ اسی معنی میں آیا ہے۔ پھلوں کے بارے میں چونکہ عام طور پر یہی سمجھا جاتا ہے کہ یہ انسان کی بنیادی غذائیں ہے اور انہیں انسان محض لذت اور فرحت حاصل کرنے کے لیے کھاتا ہے، اس لیے اس لفظ میں خوش طبی، خوش مزاجی اور تفریح وغیرہ کے معنی بھی آگئے ہیں۔ اسی معنی میں یہ لفظ حضور ﷺ کے مزاج کی کیفیت کے حوالے سے احادیث میں بھی آیا ہے۔ حضرت عبیشی بن جنادہ رضی اللہ عنہ حضور ﷺ کے بارے میں روایت کرتے ہیں: ((أَكَانَ أَفْكَهُ النَّاسِ خَلْقًا)) ”آپ ﷺ تمام مخلوق سے بڑھ کر خوش طبع تھے۔“ ایک روایت کے الفاظ ہیں: مِنْ أَفْكَهِ النَّاسِ مَعَ صَبَّرِي كہ حضور ﷺ بچوں کے ساتھ بہت زیادہ خوش مزاج ہوا کرتے تھے۔ حضرت زید بن ثابت رضی اللہ عنہ روایت کرتے ہیں: مِنْ أَفْكَهِ النَّاسِ إِذَا خَلَأَ مَعَ أَهْلِهِ کہ حضور ﷺ جب اپنے اہل و عیال کے ساتھ ہوتے تھے تو ہمیشہ خوش طبی اور خوش مزاجی کا معاملہ فرماتے تھے۔ آیت زیر مطالعہ میں لفظ ”فَكِهُونَ“ کا لفظ اسی مفہوم میں آیا ہے۔

**آیت ۵۲** ﴿هُمْ وَأَزْوَاجُهُمْ فِي ظِلَّلٍ عَلَى الْأَرَائِكِ مُتَكَبُّرُونَ ۝﴾ ”وہ اور ان کی بیویاں سائے میں تختوں پر تکیے لگائے ہوئے بیٹھے ہوں گے۔“

یعنی ہر جنتی کا انداز ایسا ہو گا کہ جیسے کوئی بادشاہ اپنی ملکہ کے ساتھ تخت شاہی پر تکیے لگائے بیٹھا ہو۔ ہم انسانوں کے ذہنوں میں چونکہ روایتی بادشاہوں کی شان و شوکت کے حوالے سے ایسے تصورات پائے جاتے ہیں اس لیے یہ نقشہ کشی دراصل ہماری تفہیم کے لیے کی گئی ہے، ورنہ

جنت میں ایک عام جنتی کو جو خوشحالی، فارغ البالی اور آسودگی پر ہوگی دنیا کا بڑے سے بڑا باوشاہ بھی اس کا تصور نہیں کر سکتا۔

**آیت ۷۵** ﴿لَهُمْ فِيهَا فَاكِهَةٌ وَلَهُمْ مَا يَدْعُونَ ﴽ۷۵﴾ ”ان کے لیے وہاں ہر طرح کے میوے تو ہوں گے ہی اور وہ سب کچھ بھی ہو گا جو وہ مانگیں گے۔“

وہ لوگ جسی وقت جو چیز طلب کریں گے وہ چیز اسی لمحے ان کے سامنے حاضر کر دی جائے گی۔ دنیا میں تو بڑی سے بڑی شخصیت کا ہاتھ بھی کہیں نہ کہیں پہنچ کر رکھتی جاتا ہے اور اس کی ہر مظلوم بہ چیزا سے نہیں مل سکتی، لیکن جنت میں اہل جنت کی ہر خواہش بغیر کسی شرط و استثناء کے پوری کی جائے گی۔ سورہ حم السجدة میں یہ مشمولان بایں الفاظ آیا ہے: ﴿وَلَكُمْ فِيهَا مَا تَشْتَهِيَنَّ أَنفُكُمْ وَلَكُمْ فِيهَا مَا تَدَعُونَ ﴽ۷۶﴾ ”اور تمہارے لیے اس (جنت) میں وہ سب کچھ ہو گہ جو تمہارے جی چاہیں گے اور تمہارے لیے اسی میں وہ سب کچھ بھی ہو گا جو تم مانگو گے۔“ اللہ تعالیٰ چونکہ ہر شخص کی پسند اور خواہش کو خوب جانتا ہے، اس لیے جنت میں ہر شخص کو اپنی کے فطری تقاضوں کی بھرپور تکمیل کا سامان عہدیا کیا جائے گا۔ اس کے علاوہ ہر شخص اپنی ذہنی سطح اور پسند کے اختصار سے جو کچھ مانگے گا وہ بھی اسے ملے گا۔ یہ ہے، جنت کی وہ بادشاہی جس کا مقابله و موازنہ دنیا کی کوی باوشاہست سے نہیں کیا جاسکتا۔ لیکن ان تمام نعمتوں سے اعلیٰ وارفع جو نعمت ہو گیا وہ ان کے رب کی خوشنودی ہوگی۔

**آیت ۷۸** ﴿إِنَّمَا قُولُّهُ سَلَامٌ إِذْ يَأْتِي بِرَبِّ رَّحْمَةٍ ﴽ۷۸﴾ ”سلام کہا جائے مگر ربِ رحیم کی طرف سے۔“ وہاں ان لوگوں کو ربِ رحیم کی طرف سے سلامتیوں کے پیغامات آرہے ہوں گے۔ اس آیت کا مشتملی (جوڑا) سورۃ الاحزاب کی یہ آیت ہے: ﴿تَعْيِثُهُمْ بِوَهْمٍ يَأْقُونُهُ سَلَامٌ﴾ وَأَعْدَّ لَهُمْ أَجْرًا كَرِيمًا ﴿۷۹﴾ کہ جس بروز موتیں تلقین اللہ تعالیٰ سے ملیں گے اُس بروز اس کی طرف سے انہیں سلام کہا جائے گا۔ یعنی اللہ تعالیٰ کی طرف سے انہیں سلامتی کا پیغام دیا جائے گا۔ اہل جنت کے احوال کے ذکر کے بعد اب، اگلی آیات میں دوسری طرف کا نقشہ دکھایا جا رہا ہے۔

**آیت ۷۹** ﴿إِنَّمَا افْتَازُوا الْيَوْمَ أَيْمَانًا الْمُجْرِمُونَ ﴽ۷۹﴾ ”عیحدہ ہو جاؤ آج کے دن اے دہ لو گو جو جرم کرنے والے تھے!“

## مجرموں اور نیکوکاروں میں تفریق

﴿وَامْتَازُوا الْيُومَ﴾ ”آج کے دن تم لوگ الگ ہو جاؤ“۔ امتازوا ”میز“ مادہ سے باب افتخار میں فعل امر جمع مذکر حاضر کا صیغہ ہے۔ ارووالفاظ امتیاز، ممتاز، تمیز وغیرہ اسی سے مشتق ہیں۔ دنیا میں تو تم لوگ نیکوکاروں کے ساتھ گذشت ہو کر رہتے رہے تھے۔ وہاں نہ تو کسی منافق اور مومن میں کوئی امتیاز تھا اور نہ ہی کسی مجرم اور نیکوکار کی بظاہر کوئی پہچان تھی۔ لیکن آج کے ذنوب تم لوگوں کو چن کر اللہ تعالیٰ کے فرمانبردار بندوں سے الگ کر لیا جائے گا۔

**آیت ۲۰** ﴿أَلَمْ أَعْهَدْ إِلَيْكُمْ يَبْنَى آدَمَ أَنْ لَا تَعْبُدُوا الشَّيْطَنَ إِنَّهُ لَكُمْ عَدُوٌّ مُّبِينٌ﴾ ”اے آدم کی اولاد! کیا میں نے تمہیں پابند نہیں کیا تھا اس بات پر کہ تم نہیں بندگی کرو گے شیطان کی؟ یقیناً وہ تمہارے لیے کھلاشمن ہے۔“

﴿أَلَمْ أَعْهَدْ إِلَيْكُمْ يَبْنَى آدَمَ﴾ ”اے بنی آدم! کیا میں نے تمہیں پابند نہیں کیا تھا“۔ واضح رہے کہ عہد کے بعد جب الی آتا ہے تو اس کے معنی کسی کو کسی چیز کا پابند کرنے کے ہوتے ہیں۔ جیسے سورۃ البقرۃ کی اس آیت سے بھی واضح ہوتا ہے: ﴿وَعَاهَدْنَا إِلَى إِبْرَاهِيمَ وَإِسْمَاعِيلَ أَنْ طَهِرَا بَيْتَنَا لِلنَّاسِ وَالْعِكْفِينَ وَالرُّكْعَ وَالسُّجُودَ﴾ ”اور ہم نے ابراہیم اور اسماعیل کو پابند کر دیا تھا، کہ تم ہمارے اس گھر کو پاک اور صاف رکھو گے طواف، اعتکاف اور رکوع و سجود کرنے والوں کے لیے“۔ آیت زیر مطالعہ میں جس عہد یا پابندی کا ذکر ہوا ہے اس بارے میں عام رائے یہ ہے کہ اس سے ”عہد الاست“ مراد ہے جس کا ذکر سورۃ الاعراف کی آیت ۲۷ میں آیا ہے۔ یہ عہد اللہ تعالیٰ نے نسل انسانی کی تمام ارادوں سے لیا تھا۔ اللہ تعالیٰ نے ان ارادوں سے سوال کیا تھا: ﴿أَلَسْتُ بِرَبِّكُمْ﴾ ”کیا میں تمہارا رب نہیں ہوں؟“ ﴿فَالْأُولُو الْبَلْى﴾ اس پر سب ارادوں نے یک زبان ہو کر جواب دیا تھا کہ ہاں کیوں نہیں! اس عہد کو عہدِ الاست، میثاقِ الاست، عہدِ ازل، میثاقِ ازل وغیرہ عنوانات سے یاد کیا جاتا ہے۔ اس کا لفظ لباب یہ ہے کہ ہر انسان اللہ تعالیٰ کی ربویت کو تعلیم کر کے اس دنیا میں آیا ہے۔ اس کے بعد اللہ تعالیٰ انبیاء و رسول ﷺ اور الہامی کتابوں کے ذریعے وقتاً فوقتاً اس عہد کے بارے میں بھی نوع انسان کو یاد دہانی بھی کرتا تھا ہے۔ چنانچہ جو لوگ اپنی دنیوی زندگیوں میں اس عہد

کو پس پشت ڈال کر شیطان کے آلے کا رین جائیں گے، قیامت کے دن اللہ تعالیٰ ان سے پوچھے گا کہ کیا میں نے تم لوگوں سے عہد نہیں لیا تھا اور کیا میں نے تمھیں اس عہد کے ذریعے پابند نہیں کیا تھا؟

﴿إِنَّ لَا تَعْبُدُوا الشَّيْطَنَ﴾ کہ تم شیطان کی بندگی نہیں کرو گے۔ اس حوالے سے یہ حقیقت ہے وقت ہمارے پیش نظر ہنسی چاہیے کہ ہم میں سے کوئی بھی شیطان کو شیطان سمجھتے ہوئے اس کی بندگی (غلامی یا اطاعت) نہیں کرتا، بلکہ شیطان کا آللہ کا رجٹنے والا ہر انسان دراصل اس کے دھوکے میں آ جاتا ہے۔

### عبادت کا جزو اعظم: اطاعت

واضح رہے کہ اس جملے میں لفظ عبادت کے معنی دراصل اطاعت کے ہیں۔ اس لیے کہ ”اطاعت“ عبادت کا جزو اعظم ہے۔ اسی معنی میں یہ لفظ (عبادت) فرعون کے اس مکالے میں بھی آیا ہے جو سورۃ المؤمنون کی آیت ۷۴ میں نقل ہوا ہے۔ فرعون نے حضرت موسیٰ اور حضرت ہارون ﷺ کے بارے میں کہا تھا: ﴿لَوْقَفُومُهُ مَا أَنَا عَنْدُكُمْ﴾ (۲۳)۔ اس فقرے کا لفظی و لغوی ترجمہ تو یہ ہے کہ ”ان دونوں کی قوم ہماری عبادت کرتی ہے“، لیکن ظاہر ہے بھی اسرائیل فرعون کی صرف اطاعت کرتے تھے اور وہ بھی مجبوری سے۔ وہ اس کی پوجا نہیں کرتے تھے۔ الہذا خود فرعون کی مراد بھی اس سے بھی تھی کہ ان کی قوم ہماری ”محکوم اور تطیع“ ہے۔ فرعون کے ساتھ مکالہ کرتے ہوئے ایک موقع پر یہ لفظ اسی معنی میں حضرت موسیٰ ﷺ نے بھی استعمال فرمایا تھا جب فرعون نے آپ پر اپنا احسان جتلانے کی کوشش کی تھی: ﴿أَقَالَ آلُمُ نُرَبِّكَ فِينَا وَلِيَدًا وَلِيُشَتَّ فِينَا مِنْ عُمُرِكَ سِينِينَ﴾ (۱۸) (الشعراء) ”فرعون نے کہا کہ کیا ہم نے تمہیں چھوٹے ہوتے اپنے بال پا لانہیں تھا؟ اور تم نے اپنی عمر کے بہت سے سال ہمارے ہاں گزارے تھے۔“

فرعون دراصل آپ سے کہنا چاہتا تھا کہ ہم نے تھجھے، پال پوس کر بڑا کیا اور آج تم ہمارے ہی سامنے یوں آنکھوں میں آنکھیں ڈال کر بیات کر رہے ہو! اس پر حضرت موسیٰ ﷺ نے اسے تزکیہ پر کی جواب دیا تھا: ﴿أَوَرَبِّ الْمَكَّ نِعْمَةٌ تَنْهَا عَلَيَّ أَنْ عَبَدَكَ بَنِي إِسْرَائِيلَ﴾ (۲۴) (الشعراء) ”اور یہ وہ احسان ہے جو تم مجھے جتلارہے، ہو جس کے عوض تم نے بنی اسرائیل کو غلام بنائ کھاہے! یعنی ایک فرد کو چند سال اپنے گھر میں ارکھنے کا احسان تو تمہیں اب تک بھی نہیں بھولا

اور یہ جو تم نے میری پوری قوم کو غلامی کی زنجیروں میں جکڑ رکھا ہے اس بارے میں تمہیں کچھ یاد نہیں؟ گویا ان آیات میں بھی ”عبادت“ کا لفظ اطاعت کے معنی میں ہی آیا ہے۔

اس موضوع کے حوالے سے یہاں یہ نکتہ بھی اچھی طرح سے ذہن نشین کر لیجئے کہ عبادت کا جزو و اعظم تو اطاعت ہے لیکن اس کی اصل روح ”محبت“ ہے۔ اس لیے اگر تو کوئی شخص کسی ہستی کی اطاعت اس کی محبت کے جذبے سے سرشار ہو کر رہا ہے تو وہ ہستی گویا اس شخص کی معبدوں ہے، لیکن اگر وہ کسی مجبوری یا جبر کی وجہ سے یہ اطاعت کر رہا ہے تو اسے محض اطاعت ہی کہا جائے گا۔ چنانچہ آیت زیرِ مطالعہ کے مذکورہ جملے ﴿لَا تَبْدُوا إِلَيْنَا الشَّيْطَانَ﴾ کا درست مفہوم یہی ہے کہ تم لوگ شیطان کی اطاعت نہ کرو اس کی پیروی نہ کرو۔ ﴿إِنَّهُ لَكُمْ عَذَابٌ أَكْبَرٌ مِّنْ أَنْ يُؤْمِنُونَ﴾ ”وہ تو تمہارا کھلا دشمن ہے۔“ قرآن مجید میں حضرت آدم اور ابلیس کا واقعہ سات سورتوں (البقرة، الاعراف، الحج، بنی اسرائیل، الکہف، طہ، اور رص) میں تفصیل سے بیان ہوا ہے۔ اس واقعہ سے پتہ چلتا ہے کہ شیطان نے روزِ اول سے ہی حضرت آدم علیہ السلام اور آپ کی اولاد سے دشمنی کا پختہ عزم کر رکھا ہے۔ اپنے اس عزم کا اظہار وہ علی الاعلان کر چکا ہے: ﴿قَالَ فِيْرَّاتِكَ لَا تُغُرِّنِنَّهُمْ أَجْمَعِينَ﴾ (۷۶) (رض) ”اس نے کہا: تو تیری عزت کی قسم! میں ان سب کو یقیناً گراہ کر کے چھوڑوں گا۔“ گویا انسانی کے ساتھ شیطان کی دشمنی ڈھکی چھپی نہیں ہے۔ آیت ۲۱ ﴿وَآتِنَّا أَعْدَادًا نَّيْنَى هَذَا صِرَاطٌ مُّسْتَقِيمٌ﴾ ”اوہ میری ہی عبادت کرنا۔

سیدھی را ہی بھی ہے۔“

### آیات ۲۰ اور ۲۱ کی کلمہ توحید سے مشابہت

ان دو آیات (آیت ۲۰ اور ۲۱) کا انداز اور اسلوب کلمہ توحید سے ملتا جلتا ہے۔ کلمہ توحید کے پہلے جملے ”لَا إِلَهَ“ میں نہی ہے کہ کوئی معبدوں نہیں، جبکہ دوسرے جملے ”اللَّهُ“ میں اثبات ہے کہ صرف اللہ ایک معبد ہے۔ اسی طرح گزشتہ آیت میں شیطان کی بندگی کی نہی (ممانعت) کی گئی ہے، جبکہ آیت زیرِ مطالعہ میں اثبات یعنی اللہ کی بندگی کے حکم کا ذکر ہے کہ اے بنی آدم! میں نے تو تم لوگوں سے عہد لیا تھا کہ شیطان کے بہکاوے میں نہ آنا اور میرے بندے بن کر رہنا۔ مگر افسوس کہ تم اس عہد کی پاسداری نہ کر سکے اور اپنے دشمن کے چنگل میں

پھنس کر اس کے اطاعت گزار بن گئے۔ اس مختصر سے جملہ (أَنِ اعْبُدُو نِي) میں دراصل قرآن مجید کی پوری دعوت کا خلاصہ آ گیا ہے۔ تمام انبیاء و رسول ﷺ اپنی اپنی قوموں کو یہی دعوت دیتے رہے: ﴿أَلَا تَعْبُدُوا إِلَّا اللَّهُۚ﴾ (السجدة: ١٤) کہ تم لوگ اللہ کے سوا کسی کی بندگی نہ کرو! سورہ ہود کی ابتدائی آیات میں قرآن مجید کے نزول کا مقصد بیان فرماتے ہوئے بھی یہی بات دہرائی گئی ہے: ﴿الرَّاقِبُ حَكِيمٌ أُحْكِمَتْ أَيْتَهُ ثُمَّ فُصِّلَتْ مِنْ لَدُنْ حَكِيمٍ خَيْرٌۚ۱ أَلَا تَعْبُدُوا إِلَّا اللَّهُۚ﴾ "ا، ل، ر۔ یہ ایک ایسی کتاب ہے جس کی آیات محکم کی گئی ہیں، پھر کھول کھول کر بیان کر دی گئی ہیں ایک حکیم باخبر ہستی کی طرف سے یہ کہ تم اللہ کے سوا کسی کی عبادت مت کرو!“ گویا تمام انبیاء و رسول اور قرآن کی دعوت کا خلاصہ یہ ہے کہ انسان صرف اللہ تعالیٰ ہی کی عبادت کرے اس کے سوا کسی اور کی عبادت نہ کرے۔

### عبدات کی شرائط

اس موضوع کی اہمیت کے پیش نظر ضروری محسوس ہوتا ہے کہ اللہ تعالیٰ کی عبادت کی حقیقت اچھی طرح سے سمجھ لی جائے۔ اللہ تعالیٰ کی عبادت دراصل درج ذیل شرائط سے مشرد ط ہے:

(۱) اطاعت: اطاعت عبادت کا جزو اعظم ہے۔ اللہ تعالیٰ کی اطاعت مطلق (غیر مشروط) اور تمام اطاعتوں سے بالا ہونی چاہیے۔ باقی تمام اطاعتوں اس اطاعت کے تابع ہنی چاہئیں۔ مثلاً والدین، اساتذہ حکام، مرشد وغیرہ کی اطاعت اللہ تعالیٰ کی اطاعت کے دائرے میں رہ کر کی جائے۔ حضور ﷺ کا فرمان ہے: لَا طَاغَةَ لِمَخْلُوقٍ فِي مَعْصِيَةِ الْخَالِقِ کہ مخلوق میں سے کسی کی اطاعت جائز نہیں جس سے خالق کی معصیت ہوتی ہے۔

(۲) محبت: محبت عبادت کی روح ہے۔ چنانچہ اطاعت کے ساتھ ساتھ ایک بندے کے دل میں اللہ تعالیٰ کے لیے انہتائی شدید محبت کا پایا جانا ضروری ہے۔ یہ محبت تمام محبتوں سے بالا ہونی چاہیے اور باقی تمام محبتیں اللہ تعالیٰ کی محبت کے تابع ہنی چاہئیں۔ اللہ تعالیٰ کا ارشاد ہے: ﴿لَوَالَّذِينَ آمَنُوا أَشَدُ حُبًا لِلَّهِۚ﴾ (آل عمران: ۱۶۵) ”اور اہل ایمان اللہ کی محبت میں بہت سخت ہوتے ہیں۔“

(۳) دعا: حضور ﷺ کا فرمان ہے: ((اللَّدُعَاءُ مُنْخُ الْعِبَادَةِ)) ”دعا عبادت کا جو ہر ہے۔“

لہذا یہ ضروری ہے کہ دعا صرف اللہ تعالیٰ سے کی جائے۔ اسی طرح استعانت اور استغاثہ بھی صرف اسی سے کیا جانا چاہیے۔ اللہ تعالیٰ کا فرمان ہے: ﴿فَلَا تَدْعُوا مَعَ اللّٰهِ أَحَدًا﴾ (الجن) ”پس تم اللہ کے ساتھ کسی اور کوئی نہ پکارو۔“

(۲) مراسم عبودیت: مراسم عبودیت میں سے کوئی عمل غیر اللہ کے لیے نہیں ہوتا چاہیے۔ مثلاً سجدة رکوع، قیام وغیرہ صرف اللہ تعالیٰ کے لیے ہو۔ نذر بھی صرف اللہ تعالیٰ کے لیے مانی جائے۔

(۳) اخلاص: عبادت اور اس کے ضمن میں مندرجہ بالاتمام اعمال و جذبات خالقتاً اللہ تعالیٰ کے لیے ہوں۔ سورۃ الزمر میں اللہ تعالیٰ کا ارشاد ہے: ﴿فَاعْبُدِ اللّٰهَ مُخْلِصًا لَهُ الدِّينَ﴾ ۲۷ کہ تم اللہ کی عبادت کرو اس کے لیے دین کو خالص کرتے ہوئے۔ یہی حکم سابقہ تمام امتوں کے لیے بھی تھا۔ سورۃ البینہ میں اہل کتاب کے بارے میں فرمایا گیا: ﴿وَمَا أَمْرُوا إِلَّا يَعْبُدُوا اللّٰهَ مُخْلِصِينَ لَهُ الدِّينَ هُنَّفَاء﴾ (آیت ۵) ”انہیں اس کے سوا کوئی حکم نہیں دیا گیا تھا کہ وہ صرف اللہ کی عبادت کریں، اسی کے لیے دین کو خالص کرتے ہوئے بالکل یکسو ہو کر۔“

مندرجہ بالا پانچ شرائط گویا ”عبادت“ کے اجزاء ترکیبی ہیں۔ یعنی : عبادت = اطاعت + محبت + دعا + مراسم عبودیت + اخلاص — البتہ ان پانچوں میں سے اخلاص کا معاملہ بہت حساس اور نازک ہے۔ اس میں معمولی سی ملاوٹ پوری عبادت کو ہی ضائع کر دیتی ہے۔ مثلاً اگر کسی نے اللہ تعالیٰ کی عبادت میں ایک نیصد کسی اور کی عبادت شامل کر دی تو یہ ملاوٹ اس کی ۹۹ نیصد عبادت کو بھی ضائع کر دے گی۔ اللہ تعالیٰ بہت غیور ہے وہ اپنی عبادت و اطاعت کے حوالے سے کسی بھی درجے میں ملاوٹ یا شرائکت کو گوارا نہیں کرتا۔ علامہ اقبال نے اس فلسفے کو اس طرح بیان کیا ہے:

باطل دونی پسند ہے، حق لا شریک ہے      شرکت میانہ حق و باطل نہ کر قبول!

**آیت ۲۸** ﴿وَلَقَدْ أَضَلَّ مِنْكُمْ جِبِلًا كَثِيرًا وَأَقْلَمُ تَكُونُوا تَعْقِلُونَ﴾ ۲۸ ”تو اس نے تم میں سے بہت ساری مخلوق کو بہکا دیا۔ کیا تم عقل نہیں رکھتے تھے!“

اہل جہنم کی سر زنش

ان الفاظ کو پڑھتے ہوئے میدانِ حرث کا نقشہ آنکھوں کے سامنے آ جاتا ہے، جہاں اللہ

تعالیٰ کی عدالت لگی ہے، نسل انسانی کے عظیم اجتماع میں سے اکثریت کو جہنم کی سزا کا حکم سنایا جا چکا ہے۔ اس کے بعد انہیں مخاطب کر کے کہا جا رہا ہے: ﴿وَلَقَدْ أَخَلَّ مِنْكُمْ جِلَّا  
كَيْنَيْنِ وَأَدْ﴾ کہ اے بنی آدم! شیطان نے تو اتفاقی تم میں سے بھاری اکثریت کو گراہ کر دیا ہے۔  
کویا اس نے اپنی قسم کو کسی حد تک پورا کر دکھایا ہے: ﴿أَفَلَمْ تَكُونُوا تَعْقِلُونَ﴾ تو کیا ہم نے  
تمہیں عقل نہیں دی تھی؟ ہم نے تو تمہیں فطری استعدادات سے مسلح کر کے دنیا میں بھیجا  
تھا۔ تمہیں سننے، دیکھنے سوچنے اور سمجھنے کی صلاحیتیں عطا کی تھیں۔ تمہیں اپنی معرفت اور محبت سے  
نوازا تھا۔ نیکی اور بدی کی پہچان دی تھی۔ یہ سب کچھ ہم نے تمہیں اسی لیے تو دیا تھا کہ  
شیطان کے مقابلے میں تم سر خرد ہو سکو۔ تو دنیا میں رہتے ہوئے تم لوگ اتنی عقل بھی استعمال نہ  
کر سکے کہ تم اپنے دشمن کو ہی پہچان سکتے؟ کیا تم اپنے لیے سیدھے اور ٹیزھے راستے میں بھی تمیز  
نہ کر سکے؟

**آیت ۷۱** ﴿هَذِهِ جَهَنَّمُ الَّتِي كُنْتُمْ تُوعَدُونَ﴾ "تو یہ ہے وہ جہنم جس کا تم سے وعدہ  
کیا گیا تھا۔"

**آیت ۷۲** ﴿إِصْلَوُهَا الْيَوْمَ بِمَا كُنْتُمْ تَكُفُّرُونَ﴾ "اب داخل ہو جاؤ اس میں اس  
کفر کے سبب جو تم کرتے رہے تھے۔"

اب تمہارے کفر کا اصلہ اور بدله بھی ہے۔ اور یہ بدله تم نے اپنے لیے خود پسند کیا ہے۔

**آیت ۷۳** ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُهُمْ آئِيْدِيهِمْ وَتَشْهَدُ أَرْجُلُهُمْ بِمَا  
كَانُوا يَكْسِبُونَ﴾ "آج ہم ان کے مونہوں پر تو مہر لگادیں گے اور ہم سے باتیں  
کریں گے ان کے ہاتھ اور گواہی دیں گے ان کے پیر اس کمائی کے بارے میں جو وہ  
کرتے رہے تھے۔"

### انسانی اعضاء کی گواہی

﴿الْيَوْمَ نَخْتِمُ عَلَىٰ أَفْوَاهِهِمْ﴾ "آج ہم ان کے مونہوں پر مہر لگادیں گے۔" ان  
الفاظ سے بظاہر تو یہی معلوم ہوتا ہے کہ اس روز کسی مرحلے پر تمام مجرمین کو مہر بے لب کر دیا جائے  
گا۔ البتہ اس ضمن میں بعض مفترین کی رائے یہ بھی ہے کہ صرف بڑے بڑے دیدہ دلیر اور شاطر

نئم کے مجرموں کی زبانوں پر تالے لگائے جائیں گے تاکہ وہ اللہ تعالیٰ کے سامنے جا کر بھی جھوٹ بولنے اور جھوٹ بہانے تراشنے کی کوشش نہ کر سکیں۔

﴿وَتُكَلِّمُنَا إِيَّدِيهِمْ وَتَشَهَّدُ أَرْجُلُهُمْ بِمَا كَانُوا يَكْسِبُونَ ۚ﴾ "اور ہم سے بات کریں گے ان کے ہاتھ اور گواہی دیں گے ان کے پیراں کمائی کے بارے میں جو کچھ وہ کرتے رہے تھے" - یہ مضمون قرآن مجید میں کئی مقامات پر آیا ہے۔ سورۃ الرحمن میں فرمایا گیا:

﴿فَيَوْمَئِذٍ لَا يُسْتَأْنِلُ عَنْ ذَنْبِهِ إِنْسٌ وَلَا جَانٌ ۖ ۗ ..... يُعْرَفُ الْمُجْرِمُونَ بِمِا هُمْ فِيْوَحْدُ بِالنَّوَاصِنِ وَالْأَقْدَامِ ۖ ۗ﴾ "تو اس دن کسی انسان اور کسی جن سے اس کے گناہوں کی پرسنیں کی جائے گی..... گناہ گاراپنے حلیہ ہی سے پہچان لیے جائیں گے، پھر ان کو کپڑا جائے گا پیشانی (کے بالوں) اور قدموں سے۔" اس دن اللہ تعالیٰ کو کسی انسان اور کسی جن سے اس کے اعمال کے بارے میں پوچھنے کی ضرورت نہیں ہوگی، بلکہ ان کے اعمال کی پوری تفصیل ان کے چہروں پر لکھی ہوگی۔ سورۃ حم السجدة کی ان آیات میں یہ مضمون قدرے زیادہ وضاحت سے آیا ہے: ﴿حَتَّىٰ إِذَا مَا جَاءَ وَهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ۚ﴾ "جب وہ وہاں پہنچیں گے تو ان کے خلاف گواہی دیں گے ان کے کان اور ان کی آنکھیں اور ان کی کھالیں (جلدیں) جو کچھ انہوں نے کیا تھا" - واضح رہے کہ شہید کے بعد اگر علی آئے تو اس کے معنی کسی کے خلاف گواہی دینے کے ہوتے ہیں اور اگر اس کے بعد آئے تو اس صورت میں یہ فعل ثابت (کسی کے حق میں) گواہی کے معنی دیتا ہے۔

﴿وَقَالُوا إِلَيْهِمْ لَمْ شَهِدْتُمْ عَلَيْنَا ۖ قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقُكُمْ أَوَّلَ مَرَّةً وَإِلَيْهِ تُرْجَعُونَ ۚ ۡ وَمَا كُنْتُمْ تَسْتَرُونَ أَنْ يَشَهِدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ وَلِكُنْ ظَنِّتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ۚ ۡ﴾

"وہ لوگ اپنی کھالوں سے کہیں گے کہ تم نے ہمارے خلاف شہادت کیوں دی؟ وہ جواب دیں گی کہ ہمیں اس اللہ نے قوتِ گویائی عطا فرمائی جس نے ہر چیز کو بولنے کی طاقت بخشی ہے اسی نے تمہیں پہلی مرتبہ (عالیٰ ارواح میں) پیدا کیا اور اسی کی طرف تم

سب لوٹائے جاؤ گے۔ اور تم (اپنی بد اعمالیاں) اس وجہ سے نہیں پوشیدہ رکھتے تھے کتم پر تمہارے کان اور تمہاری آنکھیں اور تمہاری کھالیں گواہی دیں گی، ہاں تم یہ سمجھتے تھے کہ تم جو کچھ بھی کر رہے ہو اس میں سے بہت سے اعمال سے اللہ بے خبر ہے۔“

اپنی دنیوی زندگی کے دوران میں تو تم نے کبھی سوچا بھی نہیں ہو گا کہ تمہارے اپنے اعضاء ہی تمہارے خلاف گواہ بن جائیں گے بلکہ تم تو اپنے دل میں یہ خیال چھپائے پھرتے رہے کہ اللہ کو کہاں معلوم ہے کہ ہم کیا کر رہے ہیں! تم تو اسی گمان میں رہے کہ اتنے زیادہ انسانوں کے بارے میں اتنی چھوٹی چھوٹی تفصیلات بھلا کہاں ریکارڈ ہو رہی ہوں گی؟

**آیت ۲۶** ﴿وَلَوْ نَشَاءُ لَطَّمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّىٰ يُنْصِرُونَ﴾ ”اور اگر ہم چاہیں تو ان کی آنکھیں منٹادیں، پھر یہ راستہ پانے کے لیے دوڑیں پھریں، لیکن کہاں دیکھ سکیں گے؟“

### تبیہاتِ الہیہ سے ڈرنے اور سبق حاصل کرنے کی ضرورت

انہیں معلوم ہونا چاہیے کہ ان کی تمام صلاحیتیں ہماری عطا کردہ ہیں۔ ہم دیکھ رہے ہیں کہ ہماری عطا کردہ صلاحیتوں کو یہ لوگ ہماری نافرمانیوں میں صرف کر رہے ہیں۔ اس کے باوجود ہم فوری طور پر ان کی گرفت نہیں کرتے۔ یہ ہماری رحمت اور مہربانی ہے۔ لیکن انہیں معلوم ہونا چاہیے کہ ہم کسی وقت بھی ان کی کوئی ملاحت سلب کر سکتے ہیں۔ مثلاً اگر ہم چاہیں تو انہیں ان کی بصارت یعنی راستہ معلوم کرنے کی بنیادی استعداد سے فوری طور پر محروم کر سکتے ہیں۔ اس مضمون کے حوالے سے یہاں آیت ۹ کو پھر سے ذہن میں تازہ کر لیجیے: ﴿وَجَعَلْنَا مِنْ أَيْمَنِهِمْ سَدًا وَمِنْ خَلْفِهِمْ سَدًا فَلَغَشَنَاهُمْ فَهُمْ لَا يُنْصِرُونَ﴾ ”ہم نے ان کے سامنے بھی ایک دیوار کھڑی کر دی ہے اور ان کے پیچے بھی ایک دیوار کھڑی کر دی ہے، اس طرح ہم نے ان کو ڈھانپ لیا ہے تو اب یہ دیکھ نہیں سکتے!“ گویا آیت ۹ میں حق کو جھلانے والوں کی ابتدائی سزا کا حوالہ آیا ہے، جبکہ آیت زیر مطالعہ میں ان لوگوں کی سزا کے اگلے درجے کا ذکر ہے کہ جب یہ لوگ اپنی بصارت کے ہوتے ہوئے بھی درست راستہ دیکھنے کی زحمت گوارانہیں کرتے تو پہ اسی لائق ہیں کہ ان کی بینائی ہی سلب کر لی جائے، جو کہ ہم جب چاہیں سلب کر سکتے ہیں۔

**آیت ۷۶** ﴿وَلَوْ نَشَاءُ لَمْ سَخِّنُهُمْ عَلَى مَكَانِهِمْ فَمَا اسْتَطَاعُوا مُضِيًّا وَلَا  
يَرْجِعُونَ﴾ "اور اگر ہم چاہیں تو ان کی جگہ پر ہی ان کی صورتیں سخن کر دیں، تو نہ وہ  
آگے چل سکیں اور نہ پیچھے لوٹ سکیں۔"

یعنی ان کو سزا دینے کے لیے ہمیں کسی تلف کی ضرورت نہیں۔ ہم جب چاہیں جہاں  
چاہیں ان کی صورتوں اور صلاحیتوں کو سخن کر سکتے ہیں۔

﴿فَمَا اسْتَطَاعُوا مُضِيًّا وَلَا يَرْجِعُونَ﴾ "پھر نہ تو وہ آگے چانے کے قابل رہیں  
اور نہ ہی پیچھے لوٹ سکیں"۔ یہ وہی مضمون ہے جو قدرے مختلف انداز میں قبل از ایں آیت ۹ اور  
آیت ۲۵ میں بھی آچکا ہے۔ آیت ۹ میں ان کے آگے اور پیچھے دیوار کا ذکر ہے، جبکہ آیت ۲۵  
میں انہیں سامنے اور پیچھے کے حالات و حلقائی سے ڈرانے کے بارے میں بتایا گیا ہے۔  
بہر حال ان تینوں آیات میں مختلف انداز میں ایک ہی حوالے سے بات ہوئی ہے، یعنی آگے اور  
پیچھے یا ماضی اور مستقبل کے حوالے سے۔ غور کیا جائے تو ﴿وَلَوْ نَشَاءُ لَمْ سَخِّنَ عَلَى  
أَعْيُنِهِمْ﴾ اور ﴿وَلَوْ نَشَاءُ لَمْ سَخِّنُهُمْ﴾ دونوں روئنے کھڑے کر دینے والے جملے ہیں۔  
ایسی تنبیہات کو پڑھتے ہوئے ہمیں اس حقیقت کو منظر رکھنا چاہیے کہ ہم جو کچھ ہیں اور ہمارے  
پاس جو کچھ بھی ہے وہ سب اللہ کی دین ہے۔ اللہ تعالیٰ جب چاہے جو چاہے، ہم سے سلب کر سکتا  
ہے۔ چنانچہ ہمیں اس کی عطا کردہ نعمتیں (جان، صلاحیتیں، مال، وقت وغیرہ) اس کی خدمت میں  
پیش کرنے میں کوئی تردید نہیں ہونا چاہیے۔ قدیم دور کے ہندی شاعر بھگت بیرنے اپنے انداز  
میں یہ فلسفہ اس طرح بیان کیا ہے:

میرا مجھ میں کچھ نہیں جو کچھ ہے سو تو نے      تیرا تجھ کو سو نپتے کیا لاگت ہے مو نے!  
یعنی میرے پاس اپنا ہے کیا؟ سب کچھ تیرا ہی تو ہے۔ مجھے سب کچھ تو نے ہی تو دیا ہے۔ لہذا  
تیری دی ہوئی چیز تجھی کو لوٹاتے ہوئے میرا کیا لگتا ہے۔ بقول غالب:

جان دی دی ہوئی اُسی کی تھی حق تو یہ ہے کہ حق ادا نہ ہوا!  
سورہ بنی اسرائیل میں یہی بات حضور ﷺ سے نیفان وحی کے حوالے سے کہی گئی ہے:  
﴿وَلَئِنْ شِئْنَا لَنُذْهَبَنَّ بِاللَّذِي أَوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَرِيكْلًا﴾ "اور اگر  
ہم چاہیں تو جو وہی ہم نے آپ کی طرف اتاری ہے سب سلب کر لیں، پھر آپ کو اس کے لیے

ہمارے مقابلے میں کوئی حمایت میرنا آ سکے۔“

ان تنبیہات سے ڈرنے کے ساتھ ساتھ ہمیں سبق بھی حاصل کرنا چاہیے کہ اگر اللہ تعالیٰ نے ہمیں مہلت عمل دی ہے اور مختلف تم کی صلاحیتوں سے نوازا ہے تو اس سے پہلے کہ یہ مہلت ٹھٹم ہو جائے اور اس سے پہلے کہ ہماری یہ صلاحیتیں ہمارے پاس نہ رہیں ہمیں ان چیزوں کو اللہ کے راستے میں خرچ کر دینے کی فکر کرنی چاہیے اور ان سے استفادہ کرتے ہوئے اللہ کی رضا کے حصول کی کوشش کرنی چاہیے۔ اس حوالے سے ہمیں حضور ﷺ کے اس فرمان کو حرزِ جان بنالیتنا چاہیے: **قَالَ رَسُولُ اللَّهِ عَلَيْهِ السَّلَامُ لِرَجُلٍ وَهُوَ يَعِظُهُ ((إِغْنِهِمْ خَمْسًا قَبْلَ خَمْسٍ))** ”رسول اللہ ﷺ نے ایک شخص کو نصیحت کرتے ہوئے فرمایا: پانچ چیزوں کو پانچ چیزوں سے پہلے غیمتِ جانو۔“

(۱) ((شَبَابَكَ قَبْلَ هَرَمِكَ)) ”اپنی جوانی کو بڑھاپے سے پہلے، یعنی جوانی کی تو انا یوں، ہمت اور وقت کا رکے ذریعے سے زیادہ نیک عمل کرو۔ اور یاد رکھو! بڑھاپے میں خواہش اور کوشش کے باوجود تم کچھ نہیں کر سکو گے۔

(۲) ((وَصِحَّاتَكَ قَبْلَ سَقَمِكَ)) ”اور اپنی صحت کو بیماری سے پہلے (غیمتِ جانو)، یعنی اپنی تند رستی کی کیفیت میں اپنی صلاحیتوں کو آخرت کی تیاری میں کھپانے کی فکر کرو اس سے پہلے کہ تم بیمار پڑ جاؤ اور خود کچھ کرنے کے بجائے دوسروں پر بوجھ بن جاؤ۔

(۳) ((وَغَنَاكَ قَبْلَ فَقْرِكَ)) ”اور اپنی خوشحالی کو نداری سے پہلے (غیمتِ جانو)۔“ اگر اللہ تعالیٰ نے تمہیں خوشحالی اور مالی فراغت عطا کر رکھی ہے تو اپنے مال کو اللہ تعالیٰ کے راستے میں خرچ کر کے اپنی آخرت سنوارنے کی کوشش کرو۔

(۴) ((وَفَرَاغَكَ قَبْلَ شَفْلِكَ)) ”اور اپنی فراغت کو مشغولیت سے پہلے (غیمتِ جانو)۔“ اگر فراغت میر ہے تو اس وقت کو اللہ تعالیٰ کی رضا کے کاموں میں لگاؤ۔

(۵) ((وَحَيَاتكَ قَبْلَ مَوْتِكَ))<sup>(۱)</sup> ”زندگی کو موت سے پہلے (غیمتِ جانو)۔“ اپنی زندگی کو ہمیشہ مہلت عمل کے حوالے سے دیکھو۔ اس سے پہلے کہ موت آ کر تمہارے اعمال کا

(۱) شعب الایمان للبیهقی: ۳۳۱۹/۷۔ الترغیب والترہیب للمنذری: ۴/۲۰۳۔ راوی: عبد اللہ بن عباس رضی اللہ عنہما۔

ہر دروازہ بند کر دے، اس مہلت کو نیک اعمال کا زیادہ سے زیادہ اثاثہ جمع کرنے میں صرف کرو۔

الغرض اللہ تعالیٰ کی عطا کردہ نعمتوں کے حوالے سے انسان کو ہمیشہ لرزال و ترسال رہنا چاہیے اور اگر اللہ تعالیٰ نے کسی کو یہ سب چیزیں یا ان میں سے کچھ عطا کر رکھی ہیں تو ان کے ذریعے سے اسے اللہ تعالیٰ کی رضا کے حصول اور اپنی آخرت سنوارنے کی فکر کرنی چاہیے۔

## ركوع ۵

وَمَنْ نَعِمَّرُهُ نُنْكِسُهُ فِي الْخَلْقِ ۖ أَفَلَا يَعْقِلُونَ ۗ وَمَا عَلَّمْنَاهُ الشِّعْرَ وَمَا يَشْعُرُ لَهُ ۖ إِنْ هُوَ إِلَّا ذِكْرٌ وَّقْرَاءٌ مُّبِينٌ ۚ لَيُنذِرَ مَنْ كَانَ حَيَاً وَّيَحْقِّي الْقَوْلُ عَلَى الْكُفَّارِينَ ۚ أَوْ لَمْ يَرَوْا أَنَّا خَلَقْنَا لَهُمْ مِّمَّا عَمِلْتُ أَيْدِيهِنَا أَنْعَامًا فَهُمْ لَهَا مُلِكُونَ ۚ وَذَلِّلْنَاهَا لَهُمْ فِيهَا رَكُوبُهُمْ وَمِنْهَا يَأْكُلُونَ ۚ وَلَهُمْ فِيهَا مَنَافِعٌ وَّمَشَارِبٌ ۖ أَفَلَا يَشْكُرُونَ ۚ وَاتَّخَذُوا مِنْ دُونِ اللَّهِ الْآلهَةَ لَعَلَّهُمْ يُنْصَرُونَ ۚ لَا يَسْتَطِعُونَ نَصْرَهُمْ ۖ وَهُمْ لَهُمْ جُنْدٌ خَضْرُونَ ۚ فَلَا يَحْزُنْكَ قَوْلُهُمْ إِنَّا نَعْلَمُ مَا يُسِرُّونَ وَمَا يُعْلِنُونَ ۚ أَوْ لَمْ يَرِدِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ ۚ وَضَرَبَ لَنَا مَثَلًا وَّسَيَّ خَلْقَهُ ۖ قَالَ مَنْ يُّنْحِي الْعِظَامَ وَهِيَ رَمِيمٌ ۚ قُلْ يُحْبِي هَا الَّذِي أَنْشَأَهَا أَوَّلَ مَرَّةً ۖ وَهُوَ بِكُلِّ خَلْقٍ عَلِيمٌ ۚ إِلَّذِي جَعَلَ لَكُمْ مِّنَ الشَّجَرِ الْأَخْضَرِ نَارًا فَإِذَا آتَيْتُمْ مِّنْهُ تُوقِدُونَ ۚ أَوْ لَيْسَ الَّذِي خَلَقَ السَّمَاوَاتِ وَالْأَرْضَ بِقِدرِ عَلَىٰ أَنْ يَخْلُقَ مِثْلَهُمْ ۖ بَلَىٰ ۖ وَهُوَ الْخَلُقُ الْعَلِيمُ ۚ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۚ فَسُبْحَانَ الَّذِي بِيَدِهِ مَلْكُوتُ كُلِّ شَيْءٍ وَّإِلَيْهِ تُرْجَعُونَ ۖ

آیت ۲۸ ﴿وَمَنْ نَعِمَّرُهُ نُنْكِسُهُ فِي الْخَلْقِ ۖ أَفَلَا يَعْقِلُونَ ۚ﴾ ”اور جس کو بھی ہم زیادہ عمر دیتے ہیں تو ہم اسے اس کی خلقت میں لوٹا دیتے ہیں۔ تو کیا یہ لوگ عقل سے

کام نہیں لیتے؟“

## حیاتِ انسانی کی ایک اہم حقیقت

نَكَسَ کے معنی لوٹنے اور پیچھے کی طرف ہٹ جانے کے ہیں، جبکہ تنکیس (باب تفعیل) کے معنی ہیں کسی کو تدریجیاً پیچھے کی طرف لے جانا، رفتہ رفتہ لوٹا دینا۔ اس آیت میں انسان کی توجہ اس آفاقی حقیقت کی طرف مبذول کرائی گئی ہے کہ پیدائش کے بعد انسان کی مختلف صلاحیتیں تدریجیاً نشوونما پاتی ہیں، جبکہ عمر ڈھلتے ہی یہ صلاحیتیں تدریجیاً کمزور ہونا شروع ہو جاتی ہیں اور پھر بڑھاپے کی دہلیز پر قدم رکھتے ہی انسان کے قویٰ ایک ایک کر کے جواب دیتے چلے جاتے ہیں۔ بقول غالب:-

مضھل ہو گئے قویٰ غالب اب عناصر میں اعتدال کہاں!  
 یہاں یہ مضمون دراصل گزشتہ دو آیات کے مضمون کے ثبوت کے طور پر آیا ہے۔ گزشتہ دو آیات میں انسان پر واضح کیا گیا ہے کہ اس کی تمام صلاحیتیں اللہ تعالیٰ کی عطا کردہ ہیں اور اللہ تعالیٰ جب چاہے ان صلاحیتوں کو واپس لے سکتا ہے۔ لیکن اللہ تعالیٰ کی اس قدرت کے بارے میں جانتے بوجھتے ہوئے بھی انسان عموماً اپنی صلاحیتوں کے بارے میں مغالطے کا شکار ہو جاتا ہے۔ خاص طور پر جوانی کے دور میں انسان کے عمومی رویے اور قول فعل سے عام طور پر یہی تاثر ملتا ہے کہ وہ اپنے علم، اپنی ذہانت، شعلہ بیانی اور جسمانی طاقت جیسی صلاحیتوں کو داگی اور غیر فانی سمجھتا ہے۔ انسان کی اس غلط فہمی یا خوش فہمی کو دور کرنے کے لیے اس آیت میں اس کی توجہ خلقت کے اس اوندھے پن کی طرف مبذول کرائی گئی ہے، جس کا مشاہدہ ہر انسان اپنے بوڑھے والدین، عزیز واقارب اور دوست احباب کے حوالے سے اکثر کرتا رہتا ہے۔  
 کون نہیں جانتا کہ بڑھاپے میں بڑے بڑے محقق، مددگار علامہ اور ذہین فطیین لوگ بھی بچوں جیسی ہاتھیں اور بچوں جیسی حرکتیں کرنے لگتے ہیں۔ انسان کی عمر کے اس حصے کو قرآن مجید میں ”ارذل العز“، قرار دیا گیا ہے: ﴿وَمِنْكُمْ مَنْ يُرَدُّ إِلَى أَرْذَلِ الْعُمُرِ لَكَيْلَا يَعْلَمَ مِنْ، بَعْدِ عِلْمٍ فَيَنَّا﴾ (الحج: ٥) ”اور تم میں وہ بھی ہیں جو نکتی عمر کی طرف لوٹائے جاتے ہیں، تاکہ اُسے کہہ بھی غلم نہ رہے سب کچھ جانے کے بعد۔“

آج کل تو ”ارذل العر“ کا وہ عبرت انگیز مرحلہ بھی دیکھنے کو ملتا ہے جب کسی انسان کی زندگی کی ڈور کسی میشین کے ایک سوچ کے ساتھ بندھ جاتی ہے، جب اس کے اعضا نے رئیسہ (دل، جگہ، نظام تنفس وغیرہ) ایک ایک کر کے اس کا ساتھ تجوڑ جاتے ہیں اور ایسی صورت میں وسائل کے بل پر اسے مصنوعی طور پر زندہ رکھنے کی کوشش کی جاتی ہے۔ بہر حال آیت زیر مطالعہ میں خلقت کے اوندھے پن کی یہ مثال انسان کی تذکیر (یادداہانی) کے لیے بیان کی گئی ہے تاکہ ایک باشур انسان اپنے عزیز واقارب کے بڑھاپے کی معذوریوں کو عبرت کی آنکھ سے دیکھے اور یہ نصیحت ہمیشہ کے لیے اپنی گردہ میں باندھ لے کہ اس کی زندگی اور جسم و جان کی تمام صلاحیتیں اللہ تعالیٰ کی عطا کر دیں اور اللہ تعالیٰ اپنی عطا کر دیں یہ نعمتوں کی انسان سے کسی وقت بھی واپس لے سکتا ہے۔ چنانچہ اس تلخ حقیقت کا ادراک کر لینے کے بعد انسان کو چاہیے کہ وہ ان نعمتوں کی موجودگی کو غیمت سمجھے اور انہیں اللہ تعالیٰ کی رضا کے حصول کے لیے صرف کرنے کی فکر کرے اس سے پہلے کہ بہت دیر ہو جائے اور ان میں سے اس کے پاس کچھ بھی نہ ہے۔

### اقوام کے عروج و زوال کا فلسفہ

یہاں سنکیس فی الخلق کا ذکر اگرچہ افراد کے حوالے سے آیا ہے، لیکن اس کا اطلاق بعینہ قوموں کی زندگی پر بھی ہوتا ہے۔ قوموں کی زندگی اور عروج و زوال کے بارے میں فلسفہ تاریخ کے اسکالرز نے اپنے اپنے نظریہ پیش کیے ہیں۔ ان میں جرمکن فلاسفہ Spengler (۱۸۸۰ء۔ ۱۹۳۶ء) کا نظریہ بہت اہم اور معقول ہے۔ سینگھر کہتا ہے کہ قوموں کی زندگی بھی افراد کی زندگی کی طرح ہے۔ افراد کی طرح قومیں بھی اپنی اہوتی (ہیر، بچپن) اور اڑکپن (کے دور سے گزر کر جوان ہوتی ہیں، یعنی اخلاقی و ادی ترقی کے بل اپنے دنیا میں عروج حاصل کرتی ہیں) اور پھر افراد ہی کی طرح بڑھاپے، بیمار یوں اور اصلاحیں (اخلاقی و ادی طور پر زوال) کا شکار ہو کر بالآخر مر جاتی ہیں۔ البتہ تاریخی حقائق کی روشنی میں دیکھا جائے تو سینگھر کا یہ نظریہ کلی طور پر جتنا برحقیقت معلوم نہیں ہوتا، ناہم جزوی طور پر اس کے درست ہونے میں کوئی شک نہیں۔ مثلاً بھی اسرائیل کی تاریخ اس نظریے کو غلط ہابت کر دیتا ہے۔ بھی اسرائیل کی تاریخ سے، پناہ چلتا ہے (سورہ بیت اسرائیل کے، پہلے، رکور) میں بھی اس تاریخی حقیقت کا ذکر ہے، کہ

ایک ہی قوم بلکہ ایک ہی نسل دو مرتبہ مکمل زوال کا شکار ہوئی اور دونوں مرتبہ زوال کی پستیوں سے نکل کر بام عروج کی بلندیوں تک پہنچی۔ البتہ مسلمان امت چونکہ مختلف قومیوں اور نسلوں کے افراد پر مشتمل ہے اس لیے اس امت کے حوالے سے سینگھر کا مذکورہ نظریہ جزوی طور پر درست مانا جائے گا۔ یعنی امت مسلمہ کے اندر بعض نسلیں زوال پذیر ہوئیں اور ان کی جگہ بعض دوسری نسلوں نے عروج حاصل کیا۔ جیسے عرب نسل کے مسلمانوں کے زوال کے بعد اسلام کو ترکوں کے حوالے سے عروج ملا۔ پھر ایک نئی قوم نے تھی تو انہیوں کے ساتھ اسلام کا جھنڈا الہ را یا اور بقول اقبال کعبہ کی پاسیانی کافر یضہ سرانجام دیا۔

ہے عیاں یورش تاتار کے افمان سے  
پاسباں مل گئے کعبہ کو ضم خانے سے

اب عالمِ اسلام میں پھر سے احیائی عمل بتدربنگ چاری ہے۔ آثار و قرآن سے محسوس ہوتا ہے کہ مستقبل میں امت مسلمہ کو ایک دفعہ پھر عروج ملنے والا ہے۔ عروج کے اس تیرے دور کے باڑے میں کچھ نہیں کہا جا سکتا کہ اس میں ہر اول دستہ بننے کی سعادت دنیا کی کس قوم کے حصے میں آتی ہے۔ ﴿أَفَلَا يَعْقِلُونَ﴾ ”تو کیا یہ لوگ عقل سے کام نہیں لیتے؟“ یہ لوگ اپنے عزیز و اقارب کو بڑھاپے کا شکار ہوتے اور مختلف حادثات کے باعث ان کی فطری صلاحیتوں کو زائل ہوتے دیکھتے ہیں، تو اپنے اس مشاہدے کی بنا پر کیا ان لوگوں کو یہ سادہ ہی بات بھی سمجھنہیں آتی کہ ایسا ہی کوئی حادثہ کی وقت انہیں بھی پیش آ سکتا ہے۔ اور یہ کہ اگر کوئی انسان اپنی زندگی میں کسی اچانک حادثے کا شکار نہ بھی ہوا ذبھی بڑھاپے کے باعث بالآخر اس کی صلاحیتوں کو زوال پذیر ہونا ہی ہوتا ہے۔

**آیت ۱۹** ﴿لَوْمَا عَذَّمْنَا الْشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُبِينٌ﴾ ”اور ہم نے اس (پیغمبر ﷺ) کو شعر نہیں سکھائے، اور نہ ہی یہ اس کے شایارِ شان ہے۔ یہ تو بس ایک یادداہی اور روشن قرآن ہے۔“

قرآن شعر و شاعری نہیں!

جیسا کہ قبل ازیں بھی ذکر ہو چکا ہے، اس روکوئے میں توحید، آخرت اور رسالت کے تینوں

مقدمات میں ساتھ ساتھ چلتے ہیں، لہذا اس آیت کا تعلق رسالت کے موضوع سے ہے۔

﴿وَمَا عَلِمْنَاهُ الشِّعْرَ وَمَا يَنْبَغِي لَهُ﴾ یعنی ہم نے اپنے رسول ﷺ کو شعر و شاعری کی تعلیم نہیں دی اور شاعری ان کے شایان شان بھی نہیں ہے۔ سورۃ الشراء میں شراء اور ان کے پیروکاروں کے بارے میں عمومی مدت باس الفاظ آئی ہے: ﴿وَالشَّعَرَ آءٌ يَتَعَظَّمُ الْفَاوَنَ ۝ أَلَمْ تَرَ أَنَّهُمْ فِي كُلِّ وَادٍ يَهِيمُونَ ۝ وَأَنَّهُمْ يَقُولُونَ مَا لَا يَقْعُلُونَ ۝﴾ اور شاعروں کی اتباع تو گراہ لوگ ہی کرتے ہیں۔ کیا تم دیکھتے نہیں کہ وہ (خیالوں کی) ہر وادی میں بھکتے پھرتے ہیں، اور ایسی باتیں کہتے ہیں جو کرتے نہیں؟“ شاعروں کی اکثریت میں عموماً مندرجہ ذیل تین کنز دریاں پائی جاتی ہیں۔ (اس میں استثناء کا بہر حال امکان ہے۔)

(۱) شاعروں کے ہم نشیں لوگ میدان عمل کے شہوار نہیں ہوتے۔ یہ بات اس حد تک حقیقت پڑتی ہے کہ ہمارے دور کے عظیم شاعر علامہ اقبال کے ہم نشینوں پر بھی حرف بہ حرف صادق آتی ہے۔ علامہ اقبال کے دوست احباب میں کوئی ایک شخصیت بھی ایسی نظر نہیں آتی جس نے عمل کے میدان میں کوئی نمایاں کام کیا ہو۔

(۲) وہ ہر وقت خیالات کی دادیوں میں گھومتے پھرتے ہیں۔ شعر میں مبالغہ کرنا اور بات بات میں زیمن و آسان کے قلابے ملاتا شاعروں کی عادت میں شامل ہے۔

(۳) ان کے قول فعل میں تضاد ہوتا ہے۔ علامہ اقبال نے اپنے بارے میں خود کہا ہے:

اقبال بڑا اپدیشک ہے مگن باتوں میں موهہ لیتا ہے  
گفتار کا یہ غازی تو بنا کردار کا غازی بن نہ سکا

اسی حوالے سے ایک مرتبہ محمد علی جو ہر نے خوش طبعی کے انداز میں علامہ اقبال سے لہا تھا کہ علامہ صاحب! میں آپ کا ایک شعر پڑھ کر مسلمان ہو گیا تھا، جبکہ آپ جہاں تھے، ویسا کے وہیں کھڑے ہیں۔ علامہ اقبال نے بھی اسی انداز میں جواب دیتے ہوئے کہا کہ حضرت! اگر قوال کو بھی حال آنے لگے تو وہ دوسروں میں حال کی کیفیت کیسے پیدا کرے گا؟

آیت زیرِ مطالعہ کے حوالے سے یہاں یہ وضاحت ضروری ہے کہ بعض اوقات موقع محل کی مناسبت سے حضور ﷺ کی زبان مبارک سے بھی شعر نہما (لیکن مبنی بر حقیقت) کلام ادا ہوا۔ مثلاً حنین کے میدان میں ایک موقع پر بھگڑ کے باعث جب لشکرِ اسلام کے بیشتر افراد کو

پاپا ہونا پڑا تو آپ ﷺ کی زبان مبارک پر یہ الفاظ آگئے: آنَا الشَّيْءُ لَا كَذِبٌ آنَا ابْنُ عَبْدٍ  
الْمُمْلِكٍ کہ میں نبی ہوں اس میں کوئی جھوٹ نہیں۔ مطلب یہ کہ بارہ ہزار افراد پر مشتمل یہ لشکر  
میرے شانہ بشانہ رہے تو بھی میں نبی ہوں اور اگر ان میں سے کوئی ایک شخص بھی میرے ساتھ  
نہ رہے، میں تب بھی نبی ہوں۔ میری نبوت کا دار و مدار لوگوں کی تصدیق و تائید پر نہیں ہے۔ لہذا  
اس نازک موقع پر میں عبد المطلب کا بینا اکیلا بھی میدان میں موجود ہوں۔

بہر حال ایسی اکاذکا مثالیں احادیث میں ضرور ملتی ہیں جو استثناء کے زمرے میں آتی  
ہیں۔ لیکن اس ضمن میں اصل حقیقت یہی ہے کہ حضور ﷺ کی طبیعت کو شعر و شاعری سے بالکل  
مناسب نہیں تھی۔ اکثر روایات سے ثابت ہوتا ہے کہ جب آپ کوئی مصرع یا شعر پڑھتے تو  
(فن عروض سے طبیعت کی مناسبت نہ ہونے کی وجہ سے) اس کے الفاظ آگے پچھے ہو جاتے  
اور یوں شعروزن سے گر کر نثر میں تبدیل ہو جاتا۔ اس حوالے سے ایک دلچسپ واقعہ بھی  
روایت ہوا ہے۔ حماد بن سلمہ علی بن زیدؒ سے اور وہ حسن بصریؓ سے روایت کرتے ہیں کہ نبی  
اکرم ﷺ ایک مشہور مصرع اس طرح پڑھا کرتے تھے:

كَفَى بِالْإِسْلَامِ وَالشَّيْبِ لِلْمَرْءِ نَاهِيَا

(دو چیزیں انسان کو برائی سے روکنے کے لیے کافی ہیں: اسلام اور بڑھاپا) \*

ممکن ہے حضور ﷺ اسلام کا ذکر قصد اپنے کرتے ہوں (ظاہر ہے اسلام اور ایمان میں  
ایسی تاثیر یا طاقت تو ہے کہ اس کی وجہ سے تمام تر توانائیوں کے باوجود بھی انسان برا نیوں سے  
رکارہتا ہے)۔ لیکن الفاظ کے یوں آگے پچھے ہونے کی وجہ سے مصرع وزن سے تو گر جاتا  
ہے۔ ایک موقع پر آپ ﷺ نے جب یہ مصرعہ پڑھا تو حضرت ابو بکر صدیق رضی اللہ عنہ نے عرض کیا:  
یا رسول اللہ! شاعر نے تو یوں کہا ہے: كَفَى الشَّيْبُ وَالْإِسْلَامُ لِلْمَرْءِ نَاهِيَا لیکن اس کے فوراً  
بعد حضرت ابو بکر صدیق رضی اللہ عنہ دنوں بیک وقت پکارا تھے: أَشْهَدُ أَنَّكَ  
رَسُولُ اللِّيْهِ، يَقُولُ اللِّيْهُ تَعَالَى: «وَمَا عَلِمْنَاهُ الشِّعْرَ وَمَا يَنْبَغِي لَهُ» یعنی ہم اللہ کی توحید  
اور محمد ﷺ کی رسالت کی گواہی دیتے ہیں اور اللہ تعالیٰ کے اس فرمان کی گواہی دیتے ہیں

\* بڑھاپے کی ”پارسائی“ کا ذکر مولا ناطاف حسین حالی کے اس شعر میں بھی ملتا ہے:

رُكًا هاتھ جب ، پارسا ہو گئے ہم      نہیں پارسائی ، یہ ہے نارسائی !

کہ اس نے اپنے رسول کو شعر نہیں سکھایا۔

حضرت ابو بکر اور عمر رضی اللہ عنہما کی یہ گواہی آیت زیر مطالعہ کے الفاظ: ﴿وَمَا عَلِمْنَاهُ الشِّعْرُ وَمَا يُنْبَغِي لَهُ﴾ کی گویا تشریع ہے۔

﴿إِنْ هُوَ إِلَّا ذِكْرٌ وَقُرْآنٌ مُبِينٌ﴾ ۶۹ "یہ تو بس ایک یاد دہانی ہے اور نہایت واضح قرآن ہے۔ قرآن مجید کا یہی تعارف سورہ عبس میں باس الفاظ کرایا گیا ہے: ﴿كَلَّا إِنَّهُ أَنَّهَا تَذْكِرَةٌ﴾ ۱۰ کہ یہ تو بلاشبہ سراپا یاد دہانی اور نصیحت ہے۔ یعنی یہ اللہ کا کلام ہے جو تمہاری فطرت کے اندر مضمون حقائق کو تذکیر (یاد دہانی) کے ذریعے تمہارے تحت الشعور کی گہرائیوں سے نکال کر شعور کی سطح پر اجاگر کرنے کے لیے نازل ہوا ہے۔

**آیت ۰۷۔** ﴿لِيُنذِرَ مَنْ كَانَ حَيَاً وَيَحْقِقَ الْقُولُ عَلَى الْكُفَّارِينَ﴾ ۷ "تاکہ وہ خبردار کرے (اس کے ذریعے سے) ہر اس شخص کو جو زندہ ہے اور جنت قائم ہو کافروں پر۔"

### قرآن کا مقصد نزول

﴿لِيُنذِرَ مَنْ كَانَ حَيَاً﴾ "تاکہ وہ اس کے ذریعے ہر اس شخص کو خبردار کر دے جو زندہ ہو۔" واضح رہے کہ اس سے مراد انسان کی جسمانی نہیں بلکہ معنوی زندگی ہے۔ جسمانی طور پر تو حضور ﷺ کی مخالفت میں پیش پیش رہنے والا ابو جہل بھی زندہ تھا، جبکہ اس کے اندر کا انسان مر چکا تھا۔ اس کی باطنی خباشوں (بغض، عناد، حیثیت جاہلی وغیرہ) کی وجہ سے اس کی روح مردہ ہو چکی تھی اور اس حالت میں وہ حض حیوانی سطح پر زندہ تھا۔ ایسے ہی "مردہ انسانوں" کے بارے میں اللہ تعالیٰ کا ارشاد ہے: ﴿خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ﴾ (آل عمران: ۷) "اللہ تعالیٰ نے ان کے دلوں پر اور ان کے کانوں پر مہر کر دی ہے اور ان کی آنکھوں پر پردہ ڈال دیا ہے۔" چنانچہ قرآن مجید صرف اسی انسان کو خبردار کرتا ہے جس کے "اندر کا انسان"، "ابھی زندہ ہو۔" یعنی قرآن مجید کے انذار و تذکیر کے نیضان کی "آخری حد" اس انسان تک ہے جس کی روح (کم از کم سطح پر ہی سہی) زندہ ہو اور اس کے اندر اس کی استعداداتِ باطنی کی کچھ نہ کچھ رقم موجود ہو۔ اس مضمون کی مناسبت سے یہاں آیت ۱۱ کے یہ الفاظ پھر سے ذہن میں تازہ کر لیجیے: ﴿إِنَّمَا تُنذِرُ مَنْ اتَّبَعَ الذِّكْرَ وَخَرَبَ

**الرَّحْمَنَ بِالْغَيْبِ**》 کاے نبی (صلی اللہ علیہ وسلم) آپ صرف اسی شخص کو خبردار کر سکیں گے جو ذکر کا اتباع کرنے والا ہو اور غیب میں ہونے کے باوجود رحمٰن سے ڈرتا ہو۔

﴿وَيَحْقِقُ الْقَوْلُ عَلَى الْكُفَّارِينَ﴾ ”اور قول کافروں پر ثابت ہو جائے“، یعنی قرآن کی دعوت کے حوالے سے کافروں پر اتمامِ جحت ہو جائے۔ جن لوگوں کے دلوں پر مہریں لگ چکی ہیں ان پر قرآن کے انذار کا کوئی اثر تو نہیں ہو گا، البتہ اس پیغام کے ابلاغ کے بعد ان پر جحت قائم ہو جائے گی اور قیامت کے دن وہ اللہ تعالیٰ کے سامنے یہ نہیں کہہ سکیں گے کہ اے اللہ! ہم تک تو تیرا پیغام پہنچا ہی نہیں تھا۔ یہ مضمون سورۃ النساء کی اس آیت میں واضح تر انداز میں آیا ہے: ﴿رُسُلًا مُّبَشِّرِينَ وَمُنذِرِينَ لِتَلَاقَ يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا﴾ ”یہ رسول (بھیجے گئے) مبشر اور نذر یہ بنا کر تاکہ رسولوں کے آنے کے بعد لوگوں کے پاس اللہ کے مقابلے میں کوئی جحت باقی نہ رہے۔ اور اللہ تعالیٰ زبردست ہے حکمت والا۔“

اللہ تعالیٰ مطلق اختیار کا مالک ہے، لیکن اس کا ہر کام حکمت پر ہنی ہوتا ہے۔ چنانچہ رسولوں کو دنیا میں بھینے میں اس کی بھی حکمت کا فرماتھی کہ لوگوں پر اس کی طرف سے جحت قائم ہو جائے۔ یہاں آیت زیر مطالعہ کے یہ الفاظ پڑھتے ہوئے پہلے رکوع کی اس آیت کے مضمون کو بھی ذہن میں تازہ کر لیجیے: ﴿لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ﴾ ”قول واقع ہو چکا ہے ان میں سے اکثر پر تواب وہ ایمان لانے والے نہیں“، گویا حضور ﷺ کی مسلسل دعوت و تبلیغ سے مشرکین مگر پر جحت قائم ہو چکی۔ اب یہ لوگ بات مانے والے نہیں۔

**آیت ۱۷** ﴿أَوَلَمْ يَرَوا أَنَّا خَلَقْنَا لَهُمْ مِّمَّا عَمِلَتُ أَيْدِيهِنَّا أَنْعَامًا فَهُمْ لَهَا مُلِكُونَ﴾ ”کیا وہ نہیں دیکھتے کہ ہم نے اپنے ہاتھوں سے بنائی ہوئی چیزوں میں سے ان کے لیے چوپائے بھی پیدا کر دیے جن کے یہ مالک ہو گئے ہیں۔“

### توحید، تذکیر اور تشکر

اب اللہ تعالیٰ کی نعمتوں کے حوالے سے توحید، تذکیر اور تشکر کا وہ مضمون پھر سے دھرا یا جا رہا ہے جو قبل از یہ تیسرے رکوع میں بھی آچکا ہے۔

﴿أَوَلَمْ يَرَوْا أَنَّا خَلَقْنَا لَهُم مِّمَّا عَمِلُتُ أَيْدِيهِنَا أَنْعَامًا﴾ ”تو کیا یہ لوگ غور نہیں کرتے کہ ان کے لیے یہ حیوانات ہم نے اپنے دست قدرت سے بنائے ہیں۔“

﴿فَهُمْ لَهَا مِلِكُونَ﴾ ”اب وہ ان کے مالک بن بیٹھے ہیں“۔ انہیں سوچنا چاہیے کہ یہ گائے بھینس، اونٹ وغیرہ جانور انہوں نے خود تو نہیں بنائے ہیں۔ ظاہر ہے یہ تمام جانور اللہ تعالیٰ نے اپنے دست قدرت سے بنایا کہ ان کے لیے مسخر کیے ہیں۔ مگر یہ لوگ انہیں اس طرح اپنی ملکیت سمجھتے ہیں گویا کہ انہوں نے وہ خود خلائق کیے ہوں۔

آیت ۲۷ ﴿وَذَلِّلْنَاهُ اللَّهُمَّ فِيمِنْهَا رَكُوبُهُمْ وَمِنْهَا يَأْكُلُونَ﴾ "اور ان (مویشیوں) کو ہم نے ان کا تابع فرمان کر دیا ہے، ان میں سے بعض تو ان کی سواریاں ہیں اور بعض کا وہ گوشہ کھاتے ہیں۔"

﴿وَذَلِكُنَّهَا لَهُمْ﴾ "اور ہم نے ان جانوروں کو ان کے سامنے جھکا دیا ہے۔" لفظ ذیل کے لغوی معنی ضعیف اور کمزور کے ہیں۔ البتہ اردو میں یہ لفظ استعاراتی طور پر گھٹیا اور کمینہ کے معنی دیتا ہے۔ تو جانوروں کو اللہ تعالیٰ نے انسان کے مقابلے میں کمزور رکھا ہے۔ بڑے بڑے طاقتوں اور جسم جانوروں کا انسان کے لیے یوں سخز ہو جانا انسان کے حق میں اللہ تعالیٰ کی بہت بڑی نعمت ہے۔ ﴿فَمِنْهَا رَكْوُبُهُمْ وَمِنْهَا يَا كُلُونَ﴾ "تو ان میں سے بعض جانوروں پر وہ سواری کرتے ہیں اور بعض میں سے وہ کھاتے بھی ہیں۔" یہ جانور انسان کے لیے نقل و حمل کا ذریعہ بھی ہیں اور ان سے اس کی غذائی ضروریات بھی یوری ہوتی ہیں۔

﴿وَلَهُمْ فِيهَا مَنَافِعُ﴾ اور انسان کے لیے ان جانوروں میں اور بھی بہت سی نفعیں ہیں۔ مثلاً ان کی اون اور کھالوں کو انسان مختلف انداز سے اپنے استعمال میں لاتا ہے۔

﴿وَمَثَارِبُ﴾ اور ان سے انسان کو دودھ جیسا مشروب بھی ملتا ہے۔ ﴿أَفَلَا يَشْكُرُونَ ﴾۲۵﴿﴾ تو کیا یہ لوگ شکرنہیں کرتے؟ یہ الفاظ قبل ازیں تیرے رکوع میں بھی آچکے ہیں۔ وہاں بھی آیات ۳۴، ۳۵ اور ۳۶ میں اللہ تعالیٰ کی مختلف نشانیوں اور نعمتوں کے ذکر کے بعد آیت ۳۵ کے اختتام پر یہی سوال کیا گیا ہے: ﴿أَفَلَا يَشْكُرُونَ ﴾۲۶﴿﴾ ”تو کیا یہ لوگ شکرنہیں کرتے؟“

لفظ "شکر" در اصل قرآن کا word key اور حکمتِ دین کا نقطہ آغاز ہے۔ تیرے رکوع کے مطالعے کے دوران میں اللہ تعالیٰ کی آیات (نشانیوں) کے حوالے سے ذکر اور شکر کی اصطلاحات پر تفصیلی گفتگو ہو چکی ہے۔

**آیت ۱۷۴** ﴿وَاتَّخَذُوا مِنْ دُونِ اللَّهِ إِلَهَةً لَّعَلَّهُمْ يُنْصَرُونَ ﴾۱۷۴﴾ "اور انہوں نے اللہ کے سوا کوئی اور معبد قرار دے لیے ہیں، تاکہ ان کی مدد کی جائے۔"

### نظام شرک کی بنیاد: فلسفہ سفارش

اللہ تعالیٰ کے علاوہ دوسرے معبد انہوں نے اس امید پر بنائے ہیں کہ وہ اللہ کے ہاں ان کے سفارشی بنيں گے: ﴿وَيَقُولُونَ هُوَ لَأَءِ شُفَاعًا نَا عِنْدَ اللَّهِ﴾ (یونس: ۱۸) "اور وہ کہتے ہیں کہ یہ (معبد) اللہ کے ہاں ہمارے سفارشی ہیں۔" شرک کے سارے نظام کی بنیاد دراصل اسی سفارش کے فلسفے پر ہے۔ اس خود ساختہ فلسفے یا عقیدے کا بنیادی مقصد دراصل احتساب اور جوابدی کے خوف سے جان چھڑانا ہے۔ اس کے لیے کچھ انسان تو سرے سے آخرت ہی کا انکار کر دیتے ہیں۔ اس طرح وہ نہ صرف احتساب کے خوف سے خلاصی حاصل کر لیتے ہیں، بلکہ سفارشی تلاش کرنے کے جھنجھٹ سے بھی آزاد ہو جاتے ہیں۔ ظاہر ہے جب آخرت کی باز پرس، ہی نہیں تو وہ کاہے کو کسی کے آگے جھکیں اور کیونکر کسی کونڈ رانے پیش کریں۔ اس کے علاوہ دنیا میں انسانوں کی ایک قسم وہ بھی ہے جو اللہ کو بھی مانتے ہیں اور بظاہر آخرت پر بھی ایمان رکھتے ہیں، لیکن وہ اللہ تعالیٰ کے بتائے ہوئے راستے پر چلنے کی مشقت اٹھانے اور حرام خوری چھوڑنے کے لیے تیار نہیں۔ ان لوگوں کو جب کبھی آخرت کے احتساب سے خوف آتا ہے تو وہ اللہ کے علاوہ ایسے ہمارے ڈھونڈنے کی کوشش کرتے ہیں جو ان کی غلط کاریوں اور حرام خوریوں کے باوجود قیامت کے دن انہیں اللہ تعالیٰ کی باز پرس سے چھڑا لیں، اور جن کا دامن پکڑ کروہ "چپکے سے" جنت میں داخل ہو جائیں۔ چنانچہ دل کے اس چور کی وجہ سے انسان کبھی اولیاء اللہ کی مورتیوں کو پوچتا ہے، تو کبھی فرشتوں کے تصوراتی خدو خال کو بُتوں کی شکل میں ڈھال کر ان کے سامنے سجدہ ریز ہوتا ہے۔ واضح رہے کہ قوم نوح کے تمام بُت زمانہ سابق کے اولیاء اللہ کی شخصیات سے منسوب تھے۔ جبکہ اہل عرب نے مختلف فرشتوں کے

ناموں پر بُت بُنار کئے تھے۔ مشرکینِ عرب فرشتوں کو اللہ تعالیٰ کی بیٹیاں سمجھتے تھے (معاذ اللہ!) اور وہ ان کے بُتوں کو اس لیے پوجتے تھے کہ آخرت میں اللہ تعالیٰ کی یہ لاڈلی بیٹیاں (معاذ اللہ!) اس کے ہاں ان کی سفارش کریں گی۔

**بَلْ أَنَّهُمْ لَا يَسْتَطِعُونَ نَصْرَهُمْ وَهُمْ لَهُمْ جُنُدٌ مُّحْضَرُونَ ۝** ”وہ ان کی مدد کی طاقت نہیں رکھتے، بلکہ وہ تو خود ان کے لیے حاضر باش لشکری بن جائیں گے۔“

### معبدوں باطل کی حقیقت

﴿لَا يَسْتَطِعُونَ نَصْرَهُمْ﴾ حقیقت یہ ہے کہ معبدوں باطل اپنے پچاریوں کی کسی طرح سے بھی کوئی مدد نہیں کر سکتے۔ باطل معبدوں میں سے کچھ معبد تو ایسے ہیں جن کا سرے سے کوئی وجود ہی نہیں، یعنی وہ صرف انسانی تصورات کے تراشے ہوئے کچھ نام ہیں۔ اس کے علاوہ مختلف ادوار میں اولیاء اللہ اور فرشتوں کو بھی معبد بنایا گیا۔ اب ظاہر ہے کہ اللہ کے برگزیدہ بندے اور فرشتے تو اللہ تعالیٰ کی مخلوق ہیں، وہ اللہ تعالیٰ کی مرضی و مشیت کے خلاف کسی کی سفارش کیسے کر سکتے ہیں؟ زمانہ سابق کے اولیاء اللہ کی ارواح کے بارے میں تو ہم کچھ نہیں جانتے کہ ان کی ارواح عالمِ برزخ کے اندر کس کیفیت میں ہیں، البتہ فرشتوں کے بارے میں ہمیں قرآن و حدیث سے واضح معلومات ملتی ہیں کہ کچھ فرشتے اللہ تعالیٰ کے حکم سے دنیا کے اندر مختلف امور پہنانے میں مسلسل مصروف رہتے ہیں۔ حضور ﷺ کا فرمان ہے: ”جب بھی کچھ لوگ اللہ کے گھروں میں سے کسی گھر میں جمع ہو کر اللہ کی کتاب کی تلاوت کرتے ہیں اور آپس میں اسے سمجھتے اور سکھاتے ہیں تو ان پر اطمینان کا نزول ہوتا ہے، اللہ تعالیٰ کی رحمت ان پر چھا جاتی ہے، فرشتے ان کو گھیر لیتے ہیں اور اللہ تعالیٰ ان کا تذکرہ اپنے مقریبین کی محفل میں کرتا ہے۔“ (۱) حضور ﷺ کے اس فرمان سے ثابت ہوتا ہے کہ فرشتے مختلف امور کے حوالے سے ہر وقت انسانوں کے درمیان موجود ہوتے ہیں، لیکن وہ وہی کچھ کرتے ہیں جس کا انہیں حکم ملتا ہے: ﴿وَيَسْفَعَلُونَ مَا يُؤْمِرُونَ﴾ (التحريم: ۶، النحل: ۵)۔ وہ اللہ تعالیٰ کی مرضی کے آگے رکاوٹ نہیں بن سکتے۔ ان کا کام

(۱) صحیح مسلم، ح: ۲۷۰۰ و سنن ابی داؤد، ح: ۱۴۵۵، راوی: ابو ہریرہ وابوسعید خُدری ہیں۔

اللہ تعالیٰ کے احکام کی تعمیل و تنفیذ کرنا ہے، مجرم انسانوں کی سفارش کرنا نہیں۔ اس ضمن میں سورۃ البقرۃ آیت ۲۵۵ (آیت الکرسی) کے یہ الفاظ بہت واضح ہیں: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ﴾ ”کون ہے جو اُس کی اجازت کے بغیر اس کے سامنے شفاعت کر سکے؟“ تو قیامت کے دن معبودانِ باطل اپنے پوجنے والوں کی مدد پر بالکل قادر نہیں ہوں گے۔

﴿وَهُمْ لَهُمْ جُنُدٌ مُّحْضَرُونَ ﴾ ”اور وہ تو خود ان کے لیے حاضر کیے گئے لشکر بن جائیں گے۔“ اس جملے میں **ہُمْ** کی پہلی ضمیر کس کے لیے ہے اور دوسری ضمیر سے کون مراد ہے؟ اس بارے میں مفسرین کی آراء مختلف ہیں اور اس لحاظ سے یہ آیت مشکلات القرآن میں سے ہے۔ اس میں ایک امکان تو یہ ہے کہ پہلے **ہُمْ** سے مراد غیر اللہ کی عبادات کرنے والے ہوں اور دوسرا **ہُمْ** معبودانِ باطل کے لیے ہو۔ اور یہ بھی ہو سکتا ہے کہ دونوں ضمیروں (**ہُمْ**) کا مفہوم اس کے برعکس ہو۔ بہر حال اس جملے کا ایک مفہوم تو یہ ہے کہ میدانِ حشر میں معبودانِ باطل کی پوجا کرنے والے لوگ اپنے معبودوں کے حوالے سے پکارے جائیں گے۔ مثلاً پکارا جائے گا کہ کہاں ہیں لات کے پچاری؟ وہ سب کے سب یہاں جمع ہو جائیں۔ کہاں ہیں عزیٰ کے ماننے والے؟ وہ سب ادھر آ جائیں۔ اس طرح مختلف معبودوں کے پچاریوں کے الگ الگ گروہ بناؤ کر انہیں اللہ تعالیٰ کی عدالت میں پیش کیا جائے گا۔

اس جملے کا دوسرے مفہوم یہ ہے کہ ان لوگوں کے معبود خود ان کے خلاف استقاشہ کریں گے، اور اس حوالے سے وہ انہیں الگ الگ گروہوں کی شکل میں اللہ تعالیٰ کے سامنے پیش کریں گے۔

**آیت ۲۶** ﴿فَلَا يَحْزُنْكَ قَوْلُهُمْ إِنَّا نَعْلَمُ مَا يُسِرُّونَ وَمَا يُعْلِمُونَ ﴾ ”تو (اے محمدؐ! ان کی بات آپ کو نجیدہ نہ کرے۔ ہم خوب جانتے ہیں جو کچھ کہ وہ چھپا رہے ہیں اور جو کچھ وہ ظاہر کر رہے ہیں۔“

مشرکینِ مکہ میں سے اکثر لوگ دراصل دل سے حضور ﷺ کو اللہ کا رسول مانتے تھے۔ اس ضمن میں آپؐ کی دعوت کے ذریعے ان لوگوں پر اتمامِ جحت ہو چکا تھا۔ ابو جہل کی یہ گواہی تاریخ کے ریکارڈ پر موجود ہے کہ میں محمدؐ (ﷺ) کو ہرگز جھوٹا نہیں سمجھتا۔ لیکن یہ کہ میرے خاندان کی بنو ہاشم کے ساتھ پشت ہاپت سے مسابقت چلی آ رہی ہے۔ اگر انہوں نے بھلانی کے کاموں میں خرچ کیا تو ہم نے بھی ایسا کیا۔ اگر انہوں نے حاجیوں کو کھانے کھلائے تو ہم

نے ان سے بڑھ کر کھلائے۔ اس طرح جب ہم نے ہر ذور اور ہر میدان میں ان کا مقابلہ کیا ہے تو اب میں ان کی ثبوت کو مان کر اپنے خاندان کو ہمیشہ کے لیے ان کا غلام کیسے بنادوں؟ اسی سیاق و سبق میں یہاں فرمایا گیا: ﴿إِنَّا نَعْلَمُ مَا يُسْرُرُونَ وَمَا يُعْلَمُونَ﴾ کہ (اے نبی ملئیشیا!) ان لوگوں کے ذلوں میں چھپی باتوں کو بھی ہم خوب جانتے ہیں۔ ان کی زبانیں اگرچہ ابھی تک آپ کی ثبوت کے انکار پر اڑی ہوئی ہیں، لیکن ان کے دل آپ کو اللہ کا رسول مانتے ہیں۔ اس خواں سے ان کے تحت الشور میں ایک خوف ہے۔ وہ خوب سمجھتے ہیں کہ یہ دعوت اب رکنے والی نہیں۔ بظاہر تو یہ لوگ آپ کی دعوت کو پھیتوں اور چلکیوں میں اڑانے کی کوشش کر رہے ہیں، لیکن ان کے ذلوں کے اندر یہ یقین موجود ہے کہ اللہ کے دین کا راستہ روکنا اب ان کے لیے ممکن نہیں رہا۔

**آیت ۷** ﴿أَوَلَمْ يَرَ إِلَيْنَا الْإِنْسَانُ إِنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ﴾ "تو کیا انسان غور نہیں کرتا کہ ہم نے اسے ایک نطفے سے پیدا کیا پھر وہ یک کھلا جھگڑا لو بن گیا۔"

### انسان کی تخلیق: دعوتِ فکر

ہم نے انسان کو گندے پانی کی ایک بوند سے پیدا کیا ہے، لیکن یہ اپنی خلقت کی اصل کو بھول کر ہمارے ہی مقابلے میں ٹن کر کھڑا ہو جاتا ہے اور ہم پر ہی نقمرے چست کرتا ہے۔ خصم کے معنی مقدم مقابل اور دشمن کے ہیں۔ خصم ہم اس سے فرعیل کے وزن پر صفت مشبہ ہے۔ یعنی دشمنی کرنے والا جھگڑا نے والا۔

**آیت ۸** ﴿أَوَضَرَبَ لَنَا مَثَلًا وَنِسَى خَلْقَهُ فَالَّذِي يَحْكِي الْعِظَامَ وَهِيَ زَيْمِنٌ﴾ "ہمارے بارے میں تو مثالیں بیان کرتا ہے اور اپنی پیدائش کو بھول گیا ہے۔ کہتا ہے ان گلی سڑیاں ہڈیوں کو کون زندہ کر سکتا ہے؟"

﴿أَوَضَرَبَ لَنَا مَثَلًا وَنِسَى خَلْقَهُ﴾ اب یہ اپنی اصل کو بھول کر ہم پر پھیتیاں کرنے لگا ہے۔ گویا ان لوگوں نے "بازی بازی باریش بابا ہم بازی!" "خدا" کے مصدق اپنے استہزاۓ کا

☆ **قاری مثال:** جب کوئی چھوٹا کسی بڑی شخصیت سے لمحے توں اس وقت، یہ کہا جاتا ہے کہ اس نے کھیل کھیل میں اپنے اپ کی داڑھی لا چھی کھیل بنا لیا ہے!

وَإِنَّهَا بِاللَّهِ تَعَالَى كَيْ ذَاتٍ تَكُ بِرُّهَا لِيَا هِيَ۔ اس جملے میں ایک طرح سے حضور ﷺ کے لیے دلہوئی کا پہلو بھی ہے کہ اے نبی (ﷺ) ان لوگوں کا مذاق صرف آپ کی ذات تک ہی محدود نہیں ہے بلکہ اب تو انہوں نے ہم پر بھی فقرے چست کرنا شروع کر دیے ہیں۔ اس لیے اگر ان کے تشریف و استہزا میں سے کچھ حصہ آپ کو بھی مل رہا ہے تو آپ اس پر دل گرفتہ نہ ہوں۔ اس مضمون میں اس فقرے کا تعلق آیت ۶۷ کے مضمون سے ہے۔ اس سیاق و سبق میں عبارت کا رہا یوں ہوا کہ: «فَلَا يَحْزُنْكَ قَوْلُهُمْ ..... وَضَرَبَ لَنَا مَثَلًا وَنِسِيَ خَلْقَهُ» کہ اے نبی (ﷺ) آپ ان کی باتوں سے رنجیدہ نہ ہوں..... یہ لوگ تو اپنی اوقات کو بھول کر اب ہم پر ہی پہبندیاں چست کرنا شروع ہو گئے ہیں۔ اب اگلے جملے میں اس پہبندی کا ذکر آ رہا ہے:

«فَالَّذِي يُحِبُّ الْعِظَامَ وَهِيَ رَمِيمٌ» (۴۵) ”وہ کہتا ہے کون ان ہڈیوں کو دوبارہ زندہ کر سکتا ہے جبکہ وہ بالکل گل سڑپچکی ہوں گی؟“ کفار کے اس اعتراض اور اشتباہ کا ذکر قرآن مجید میں دوبار آیا ہے۔ جیسے سورہ بنی اسرائیل میں فرمایا گیا: «وَقَالُوا إِذَا كُنَّا عِظَاماً وَرُفَاتًا إِنَّا لَمُبْعَثُونَ خَلْقًا جَدِيدًا» (۴۶) ”اور انہوں نے کہا کہ کیا جب ہم ہڈیاں اور ریزہ ریزہ ہو ہائیں گے تو کیا واقعی ہم نئے سرے سے دوبارہ اٹھائے جائیں گے؟“ آیت زیر مطالعہ کے ثانی نزول کے حوالے سے تفاسیر میں ایک روایت ملتی ہے کہ ایک شخص واقعتاً قبرستان سے انسان کی ایک گلی سڑی ہڈی اٹھالا یا اور حضور ﷺ کو دکھادکھا کر تکرار کرنے لگا: اے محمد! کیا اس کے ہارے میں آپ سمجھتے ہیں کہ یہ دوبارہ زندہ ہو جائے گی؟ آیت زیر مطالعہ میں اس شخص کے اسی مکالمہ کے حوالے سے فرمایا گیا ہے کہ آج ہماری قدرت کو چیلنج کرتے ہوئے اسے یہ ہی ہڈیں رہا کہ ہم نے خود اسے کس چیز سے پیدا کیا تھا۔

**آیت ۶۸** «قُلْ يُحِبُّهَا الَّذِي أَنْشَاهَا أَوَّلَ مَرَّةٍ وَهُوَ بِكُلِّ خَلْقٍ عَلِيهِمْ» (۴۷)

”آپ کہہ دیجئے کہ وہی اس کو زندہ کرے گا جس نے اس کو پہلی مرتبہ پیدا کیا تھا، اور جو ہر طرح کی تباہی کو بخوبی جانے والا ہے۔“

بس خالق نے پہلی مرتبہ اسے پیدا فرمایا تھا، وہی اسے دوبارہ زندہ کرے گا۔ اس خالق کی خلائقی اور صناعی کی صلاحیتیں اب ختم تونہیں ہو گئیں۔

«وَهُوَ بِكُلِّ خَلْقٍ عَلِيهِمْ» (۴۸) اور وہ اپنی تمام خلائقوں سے باخبر ہے۔ اسے اپنی تمام

مخلوق کے تمام معاملات کا علم ہے۔ اسے خوب معلوم ہے کہ مرنے کے بعد کس انسان کے جسم کے کون سے اجزاء کس حالت میں کہاں پڑے ہیں۔ اس سے اس کائنات کی چھوٹی بڑی کوئی چیز مخفی نہیں ہے۔

**آیت ۸۰** ﴿ۗ۷۸ِ الَّذِي جَعَلَ لَكُم مِّنَ الشَّجَرِ الْأَخْضَرِ نَارًاۚ فَإِذَا آتَيْتُمْ مِّنْهُ تُوقِدُونَ ۚ﴾ ”(وہی ہے) جس نے بزرگخت سے تمہارے لیے آگ پیدا کر دی جس سے تم آگ سلاکتے ہو۔“

اللہ تعالیٰ کی خلائقی اور صناعی کی ایک مثال یہ بھی ہے کہ وہ ہرے بھرے درختوں سے تمہیں آگ عطا کرتا ہے۔ اس آیت کا ایک مفہوم تو یہ ہے کہ اللہ تعالیٰ نے درختوں کی لکڑی میں آگ جلانے کی صلاحیت رکھ دی ہے۔ جن لکڑیوں کو ہم بطور ایندھن جلاتے ہیں ظاہر ہے کبھی وہ ہرے بھرے درختوں کی شکل میں تھیں۔ البتہ زیادہ تر مفسرین کی رائے میں یہاں **الشَّجَرِ الْأَخْضَرِ** سے مراد ”المرخ“ اور ”الغفار“ نام کے درخت ہیں جو زمانہ قدیم میں عرب کے ریگستانوں میں پائے جاتے تھے۔ ان درختوں کا ذکر تاریخی روایات میں تو ملتا ہے مگر آج اس علاقے میں ایسا کوئی درخت نہیں پایا جاتا۔ کہا جاتا ہے کہ ان درختوں کے اندر قدرتی طور پر یہ صلاحیت موجود تھی کہ ان کی لکڑیوں کو آپس میں رکھنے سے آگ کا شعلہ نکالتا تھا۔ گویا پرانے زمانے میں جس طرح چنماق کے پتھر کو رکھ کر آگ جلائی جاتی تھی، اسی طرح ان درختوں کی لکڑیاں بھی انسان کے لیے آگ پیدا کرنے کا ایک ذریعہ تھیں۔

**آیت ۸۱** ﴿۷۹۸ِ أَوَلَيْسَ الَّذِي خَلَقَ السَّمَاوَاتِ وَالْأَرْضَ بِقِدِيرٍ عَلَىٰ أَنْ يَخْلُقَ مِثْلَهُمْ بَلِى ۖ وَهُوَ الْخَلُقُ الْعَلِيمُ ۚ﴾ ”تو کیا جس نے آسمانوں اور زمین کو پیدا کیا وہ اس بات پر قادر نہیں کہ ان جیسی مخلوق دوبارہ پیدا کر دے؟ کیوں نہیں! وہ تو ماہر خلاق اور سب کچھ جانے والا ہے۔“

انسانوں کو دوبارہ زندہ کرنے کے بارے میں یہ دلیل قرآن مجید میں بہت تکرار کے ساتھ آئی ہے۔ سورۃ القيامہ میں فرمایا گیا:

﴿۱۶۲۰۳ِ أَيُحَبُّ الْإِنْسَانُ أَنْ يُتَرَكَ سُدًّى ۝ أَلَمْ يَكُ نُطْفَةً مِّنْ نَّيْنَيْ ۝ ۱۶۲۰۴ِ ثُمَّ كَانَ عَلَقَةً فَخَلَقَ فَسَوْىٰ ۝ فَجَعَلَ مِنْهُ الزَّوْجَيْنِ الدَّكَرَ وَالْأُنْثَى ۝﴾

اللَّهُ أَنْ يُحِيِّ الْمَوْتَىٰ ﴿٧﴾

”کیا انسان یہ سمجھتا ہے کہ اسے یوں ہی چھوڑ دیا جائے گا؟ کیا وہ حیر پانی کی ایک بوند نہیں تھا جو (رحم مادر میں) پٹکائی جاتی ہے؟ پھر وہ علقہ بنا، پھر اللہ نے اس کو بنایا اور اس کے اعضاء درست کیے۔ پھر اسی سے اُس نے دوجوڑے بنائے، نزاور مادہ۔ تو کیا وہ اس پر قادر نہیں کہ مُردوں کو زندہ کر دے؟“

﴿هُنَّاٰلٰٰ وَهُوَ الْخَلُقُ الْعَلِيمُ ﴿٨﴾﴾ ”کیوں نہیں؟ وہ تو ہر چیز کا پیدا کرنے والا اور ہر چیز کا ہانے والا ہے۔“ تم لوگ اپنے ذہن اور تصور کی تنگی کی وجہ سے بعث بعد الموت کو ناممکن سمجھتے اور اللہ جو قادر مطلق اور خلاق العالم ہے اس کے لیے تو یہ کچھ بھی مشکل نہیں۔

**آیت ۸۲** ﴿إِنَّمَاٰ أَمْرٌ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿٩﴾﴾ ”وہ جب کسی کا ارادہ کرتا ہے تو وہ اسے کہتا ہے ہو جاتو وہ ہو جاتی ہے۔“

اس کی قدرت کی شان تو یہ ہے کہ وہ جب کسی چیز کے بنانے کا ارادہ کرتا ہے تو وہ اس چیز کو عمل دیتا ہے اور وہ اس کی مرضی کے عین مطابق وجود میں آ جاتی ہے۔

**آیت ۸۳** ﴿فَسُبْحَنَ الَّذِي بِيَدِهِ مَلْكُوتُ كُلِّ شَيْءٍ وَإِلَيْهِ تُرْجَعُونَ ﴿١٠﴾﴾ ”پس پاک ہے وہ ذات جس کے ہاتھ میں ہر چیز کی بادشاہت ہے اور جس کی طرف تم سب لوٹائے جاؤ گے۔“

جب اس کائنات اور کائنات کی ہر چیز کا خالق اللہ تعالیٰ ہے تو ظاہر ہے اس کائنات پر حکومت بھی اُسی کی ہے اور اُس پر اختیار بھی اسی کا چلتا ہے۔ سورہ الاعراف میں اس حوالے سے اللہ تعالیٰ کا ارشاد ہے: ﴿أَلَا لَهُ الْخُلُقُ وَالْأَمْرُ ﴽ۵۲﴾ ”خبردار ہو! اسی کا کام ہے افرمانا اور اسی کو اختیار ہے حکم دینے اور فیصلہ کرنے کا۔“ اللہ تعالیٰ کی صفات ”خلق“ اور ”امر“ کے ضمن میں یہاں یہ نکتہ بھی سمجھ لجیے کہ آیات زیر مطالعہ (آیات ۸۲ اور ۸۳) میں اللہ تعالیٰ کی سبوحیت کا ذکر اس کی صفت ”امر“ کے اعتبار سے ہوا ہے، جبکہ اس سورت کی آیت ۳۶ (سُبْحَنَ الَّذِي خَلَقَ الْأَزْوَاجَ ..... ) میں اس کی سبحانیت اور قدوسیت کا ذکر اس کی صفت ”خلق“ کے حوالے سے آیا ہے۔ اس لحاظ سے ان آیات کے مابین ایک خاص ربط اور تعلق ہے۔